

IL-MIĠJA U L-HIDMA TA'

# L-LEWEL DUMNIKANI

## F' MALTA

( 1450-1512 )



M.FSADNI O.P.

## GHALFEJN U GHAL MIN DAN IL-KTIEB

It-taghrif mitbugh f'din il-kitba fuq il-Miġja u l-Hidma ta' l-Ewwel Dumnikani f'Malta hu xogħol imwettaq bl-akbar sabar matuq il-medda ta' bosta snin. Bih il-kittieb ried iqiegħed is-sisien sammi għall-kitba shiha fuq il-Ġrajjet tad-Dumnikani matuq il-hames sekli tagħhom f'Malta.

Il-kittieb fittex li jsawwar ix-xogħol tiegħu fid-dawq tal-ġrajjet li Malta għaddiet minnhom fiż-Żmien Nofsani. B'hekk dan il-ktieb hu ta' siwi mhux ɕkejken għal dawk li jixtiequ jkattru t-taghrif li għandhom mhux biss fuq l-Ewwel Dumnikani f'Malta imma wkoll fuq ġrajjet Ġżiritna.

Ma setax ikun li kitba ta' din is-sura ma tkunx miżgħuda b'riferenzi għal kitba, mitbugħa u mhix, li minnha l-kittieb sawwar ix-xogħol tiegħu. B'hekk dawk li jhobbu jaraw b'għajnejhom is-sewwa jkunu jistgħu jqabbluha mal-kitba fejn tinsab ikkwotata; l-oħrajn jistgħu jhallu barra għal kollox ir-riferenzi u jithennew bil-qari tal-kitba meqjusa, ɕara u mexxejja.

**IL-MIĠJA U L-HIDMA TA'  
L-EWWEL DUMNIKANI F'MALTA  
(1450-1512)**



MIKIEL FSADNI, O.P.

IL-MIĠJA U L-HIDMA TA'



**L-EWWEĠ DUMNIKANI**  
**F'MALTA**  
**(1450-1512)**



MALTA  
LUX PRESS  
1965

**Nihil Obstat:**

T. M. ZAMMIT, O.P., S.Th.M.  
S. L. FORTE, O.P., S.Th.L., B.Litt. (Oxon.).

**Imprimi Potest:**

S. M. ZARB, O.P., S.Th.M., S.S.D., O.B.E.  
Prior Provincialis.

Die 2 Februarii, anno 1965.

---

**Nihil Obstat:**

Rev.mus Can. A. BONNICI, D.D., B.A., B.L.Can., H.E.L.  
Cens. Theol.

**Imprimatur:**

† E. GALEA, D.D., B.Litt., J.C.D., Ep. Trall. in Asia,  
Vicarius Generalis.

Die 9 Februarii, anno 1965.

---

*Copyright : M. FSADNI, O.P.*

## WERREJ

	Pag.
KELMTEJN QABEL ... ..	7
I. IL-MIĠJA TA' L-EWWEL DUMNIKANI F'MALTA	
1. L-Ewwel Dumnikani gew madwar is-sena 1450...	19
2. L-Ewwel Patrijiet li waqqfu l-Ordni Dumnikan f'Malta ... ..	22
3. Il-Kripta ta' S. Marija tal-Ghar f'idejn l-Ewwel Dumnikani ... ..	26
4. L-Ewwel Knisja ta' S. Marija tal-Ghar tinghata lid-Dumnikani ... ..	30
II. IL-HIDMA TA' L-EWWEL DUMNIKANI F'MALTA	
1. Il-Kripta u l-hidma tad-Dumnikani fl-ewwel żmenijiet ... ..	33
2. Id-Dumnikani jibnu l-ewwel Kunvent u l-ewwel Knisja kbira ... ..	36
3. Kif kien l-ewwel Kunvent ta' S. Marija tal-Ghar	45
4. Kif kienet l-ewwel Knisja kbira ta' S. Marija tal-Ghar ... ..	49
5. Hidma mwettqa mill-Ewwel Dumnikani ... ..	61
6. Il-Pijunieri ta' l-Ordni Dumnikan f'Malta ... ..	74
ŻJIDIET :	
1. Il-Knisja ta' S. Mark thalliet lid-Dumnikani ...	79
2. Il-Knisja u l-Kunvent tal-Lunzjata fil-Birgu ...	84
BIBLJOGRAFIJA ... ..	93

## ILLUSTRAZZJONIJIET

	Paġ.
1. Il-folja bit-titlu għall-opra ta' l-Azzoppardo ... ..	15
2. L-Isqof qieghed jagħti l-Kripta lill-Ewwel tliet Dumnikani ... ..	23
3. Fuhħar misjub quddiem il-Knisja u l-Kunvent f'oqbra li aktarx kienu jagħmlu maç-Cimiterju ta' S. Marija tal-Għar ... ..	27
4. Id-dehra tal-Madonna lill-Kaççatur ... ..	29
5. Id-deçiżjoni tal-Kunsill Popolari li jinkiteb lill-Papa halli l-Knisja ta' S. Marija tal-Għar tkun tal-Kunvent ta' S. Duminku ... ..	32
6. Id-disinn tal-blata tar-rham li kienet fuq il-bieb tal-Kripta ... ..	35
7. Silta mill-Kunsill Popolari mlaqqa' fis-sena 1472 meta P. Zurki talab l-ghajjnuna għall-bini tal-Kunvent ... ..	38
8. L-Isqof Anton d'Alagona ... ..	40
9. L-Isqof Gwann Paternò ... ..	41
10. Id-dokumenti originali tal-ghoti tar-raba' mir-Re Ferdinandu u mill-Isqfijiet D'Alagona u Paternò fis-Sala tal-Kunvent ... ..	43
11. Il-hruq tal-Knisja mit-Torok ... ..	52
12. Disinn tal-Knisja u tal-Kunvent (1512) ... ..	56-57
13. Il-Madonna tar-rham li ngiebet għall-Kappella tal-Madonna ta' Lurètu; din il-lum qieghda fil-Kripta ... ..	58
14. Silta mill-fundazzjoni tal-Kappella ta' S. Ursula ...	60
15. Silta mill-kuntratt għall-Kor bejn P. Zurki u l-ahwa Calachura ... ..	68
16. Xi whud mill-panej tal-Kor li fis-sena 1482 P. Zurki kien ordna għand l-ahwa Calachura għall-Knisja mibnija minnu ... ..	69
17. Ir-Re Ferdinandu qieghed jagħti l-ghajjnuna lil P. Pietru Xara ... ..	73
18. Il-Kripta kif tidher il-lum mibdula f'Santwarju	77

*L-Illustrazzjonijiet 5 u 7 huma miġjubin bil-korteżija tal-Biblijotekarju, Biblijoteka Rjali ta' Malta, u l-Illustrazzjoni 16 bil-korteżija ta' l-III.mu u Rev.mu Kapittu tal-Katidral ta' Malta.*

*Il-clieħè ta' l-Illustrazzjonijiet 5 u 7 tahomlna s-Sur E. R. Leopardi; il-bqija l-Benefatturi muiżżla fl-ahħar paġna.*



## KELMTEJN QABEL

Mhix haġa haġfa, anzi ta' wisq taħbil il-moħħ, tikteb fuq il-miġja u l-hidma ta' l-Ewwel Dumnikani fi Gżiritna. Grajjiet is-seklu nofsani ntilfu, Moħbiet il-ftit li baqa' minnhom qegħdin, aktar ma jgħaddi ż-żmien, jitgħattew. F'tit huma li għandhom sabar ifittxuhom, wisq anqas huma dawk li jirnexxilhom isibu l-ftit grajjiet li baqgħu moħbija. U b'hekk it-tifkriet għeżież ta' Missirijietna huma fix-xifer li jintilfu għal kollox.

Fittixna, qalibna u għarbilna bosta kitba mnejn stajna niġbru għemil l-Ewwel Dumnikani f'Malta. Wara tfittxija twila magħmula bl-akbar reqqa nistgħu nġhidu li l-aqwa għajn hi, u tibqa', it-tagħrif miġbur mid-Dumnikan Malti, P. Frangisk Marija Azzoppardo, Nutar Appostoliku, fi-opra miktuba u msemmija mill-istess kittieb "Descrittione delli tre Conventi che l'Ordine dei Predicatori tiene nell'Isola di Malta — Raccolta dal R.P. P. Francesco Maria Azzoppardo, Notaro Apostolico".

Għalhekk aħna għażilna li naħdmu t-tagħrif miġbur minn dan il-kbir storiku Dumnikan Malti, minsi u mhux magħruf kif jisthoqqlu. Fejn ikun meħtieġ naghmlu wkoll żjidiet li rnexxielna isibu. B'hekk nittamaw li nkunu nistgħu nxandru sehem mill-għemil qalbieni li jmiss il-miġja u l-hidma ta' l-Ewwel Dumnikani għat-twaqqif ta' l-Ordni tagħhom f'Malta. Jidhrilna li dan sehħ għal kollox mhux biss bil-bini tal-Knisja u tal-Kunvent ta' S. Marija tal-Għar, imma wkoll meta gie maħsub għall-għixien tal-Patrijiet, prinċipalment bl-għajna mogħtija lilhom fis-sena 1512 mir-Re ta' Spanja, Ferdinandu. Għalhekk b'dan l-ghoti naghluq l-kitba tagħna; iżda, fi-aħħar naghmlu żewġ żjidiet: waħda fuq il-Knisja ta' S. Mark li tħalliet lid-Dumnikani f'tit qabel ma dawn ġew Malta, u l-oħra fuq it-twaqqif tal-Knisja u tal-Kunvent tal-Lunzjata, fil-Birgu, li sar f'tit wara li twaqqaf għai kollox l-ewwel Kunvent ta' S. Marija tal-Għar.

Aħna nafu li xi tagħrif li sejrjn inxandru hu daqsxejn

1. Ma żidniex ukoll it-twaqqif tal-Kunvent u tal-Knisja tal-Portu Salvu, fil-Belt, għaliex hemm żmien twil wiq bejn is-sena 1512, li biha għalaqna l-kitba tagħna fuq l-Ewwel Dumnikani f'Malta, u t-twaqqif tal-Kunvent u l-Knisja msemmija.

dghajjef; iżda, wara li qallibna u fittixna f'kull moħba, deherilna li m'għandniex inhalluh, dghajjef kemm hu dghajjef, mistur qalb hafna kitba ohra minsija minn hafna u maghrufa, jekk hi maghrufa, minn ftit. Irridu, fi kliem iehor, nagħtu l-hajja lill-għemil Missirijietna midfun għal sekli shaħ. Ma nixtqux inkunu hatjin ta' qtil ta' għemilhom li minhabba xi nuqqas tagħna jintesa jew jintilef. Nixtiequ fuq kolloxx nagħtu l-hajja lill-kitba moħbija u minsija tal-kbir storiku Dumnikan Malti, P. F. M. Azzoppardo. Dawn huma l-fehmiet imfissra mill-Azzoppardo fid-dahla għall-kitba tiegħu, u dawn ukoll ahna ntennu fil-"Kelmtejn Qabel", il-kitba tagħna. Iżda hu wisq xieraq li qabel nagħtu bidu għal din il-kitba, ngħidu xi haġa fuq il-hajja u l-kitba ta' l-Azzoppardo.

\* \* \*

Santorus, iben Ferdinandu u Grazzja Azzoppardo, twieled ir-Rabat, Malta, fl-1 ta' Novembru tas-sena 1626<sup>2</sup>. Qabel kellu 16-il sena fisser xewqtu li jhaddan l-Ordni Dumnikan b'iben tal-Kunvent tal-Madonna tal-Għar, ir-Rabat. Għalhekk il-Majj. P. Pietru Attard, Pirjol tal-Kunvent imsemmi u Vigarju Provinċjali għat-tliet Kunventi Dumnikani f'Malta, fit-2 ta' Frar, 1642, laqqa' l-Kunsill tal-Kunvent fejn kulhadd qabel li l-guvni Santorus Azzoppardo jilbes il-libsa bajda u sewda b'iben tal-Kunvent tagħhom<sup>3</sup>. Iżda Santorus gie mlibbes Dumnikan wara li reġa' gie aċċettat mill-Kapitlu Provinċjalizju li sar fit-23 ta' Mejju, 1643, fil-Kunvent ta' S. Duminku f'Palermo; il-vestizzjoni saritlu fil-Kunvent tar-Rabat, fis-7.00 a.m. tal-21 ta' Ġunju, 1643, mill-Viżitatur P. Majjistru Filadelfi Machali li tah l-isem ta' Fra Frangisk Marija<sup>4</sup>. Billi l-Kardinali Protetturi ta' l-Ordni

2. Mir-Registri ta' l-Imghammin tal-Katidral. Niżżuhajr lill-Arcipriet tal-Katidral, I.I.mu u Rev.mu Mons. E. Brincat, li għoġbu jsibilna d-data eżatta. Santorus, sa fejn nafu, kellu tliet huta subien, Dun Gwann Duminku, Gwann Anton u Vincenz; u żewġ huta bniet, Kornelja, miżżewġa lil Girgor Xerri u Gjonella miżżewġa lin-nutar Gwann Luqa Mamo.

3. Liber Consiliorum 1629 — 1642, il-kunsill imlaqqa' "Die 2 Februarii 1642". Dan il-Ms. għandu enumerati biss l-ewwel 25 folja; barra l-kunsilji fih ukoll boġta Professjonijiet u listi ta' Inventarji.

Kull meta nikkwotaw Ms. bla ma ngħidu fejn qiegħed, nifhmu li jkun fl-Arkivju tal-Kunvent ta' S. Marija tal-Għar, ir-Rabat, Malta.

4. Lib. Cons. 1643—1690, f. 5v. Dan il-Ms. fih ukoll boġta Professjonijiet u listi ta' Inventarji; codice inverso, ff. 174 — 237, hemm għadd ta' assenjazżjonijiet magħmula fis-snin 1643 — 1692 u listi ohra ta' Inventarji.

Dumnikan, Anton Barberini u Głormu Verospis, hassru l-Atti tal-Kapitlu Provinċjalizju li sar f'Palermo fis-sena 1643 kif ukoll l-Atti tal-Viżitatur Machali<sup>6</sup>, Fra Françisk rega' gie mlibbes mill-gdid quddiem il-Komunità tal-Kunvent tar-Rabat, fit-30 ta' Settembru ta' l-istess sena, mill-Viżitatur P. Basilju Amabile<sup>7</sup>. In-novizz imsemmi għamel is-sena ta' prova fin-Novizzjat tal-Kunvent ta' S. Marija tal-Għar, ir-Rabat, taht is-Surmast P. Lett. Bartilmew Azzopard. B'dispensa speċjali tal-Vigarju Ġenerali u Baccillier P. Bert Moreo għamel il-Professjoni f'għeluq is-sena ta' l-ewwel vestizzjoni, jiġifieri, fl-21 ta' Gunju 1644, quddiem P. Serafin Zammit, Pirjol tal-Kunvent imsemmi<sup>8</sup>.

Fra Françisk M. Azzoppardo gie mibgħut jistudja l-filosofija barra l-Kunvent tiegħu, iżda, fit-3 ta' Lulju 1648 rega' gie assenjat f'dan il-Kunvent<sup>9</sup> fejn għamel it-tliet snin tat-teologija<sup>10</sup>. Ordna Djaknu qabel it-3 ta' April 1650<sup>11</sup>; fit-8 ta' April 1651 kien għadu Djaknu<sup>12</sup>, iżda lahaq Sacerdot qabel is-27 ta' Mejju ta' l-istess sena<sup>13</sup>.

L-Azzoppardo wara li ha l-quddiesa baqa' fil-Kunvent tar-Rabat jitharreg fix-xogħol tal-prokura. Għal dan l-uffiċċju kien tassew jinqala' u sab għajjnuna shiha minn żewġ oħtu Gionella, in-nutar Gwann Luqa Mamo<sup>14</sup>. Għalhekk bil-kemm laħqu għad-

5. S. L. Forte, O.P., *The Cardinal-Protector of the Dominican Order, Dissertationes Historicae*, fasc. XV, Romae 1959, p. 68.

6. Lib. Cons. 1643—1690, f. 7v.

7. L-istess, f. 7r.

8. L-istess, ff. 10 — 12.

9. L-istess, codice inverso. f. 236.

10. Mir.Reg. D. 31, Esito Ordinario 1617 — 1663 jidher li minn Lulju 1648 sakemm qaddes, Fra Françisk baqa' dejjem fil-Kunvent tar-Rabat. Dan il-Ms., codice inverso, fih Esito della Fabbrica 1615—1662.

11. Ara Vincenz M. Zammit, O.P., *Giuliana e Compendiosa Istoria del Venerabile Convento di S. Maria della Grotta dell'Ordine dei Predicatori*, P.I, ff. 318 — 321 fejn hemm il-legata kopja miktuba mill-Azzoppardo tar-relazzjoni ta' l-istat tal-Kunvent ta' S. Marija tal-Għar ir-Rabat, magħmula fit-3 ta' April 1650, mill-Pirjol, P. Gwann Battista Magro u mill-PP. Nazju Galdes u Onoratu Pullicino; fo:t l-oħrajn f'din ir-relazzjoni hemm li Fra Françisk M. Azzoppardo kien Djaknu.

12. *Giuliana Antica*, P. II, f. 894. Din il-Giuliana tikkonsisti f'gabra ta' atti notarili u ta' dokumenti oħra li fil-qedem kienu kważi kollha kollazzjonati fil-Giuliana Vecchia u fil-Giuliana Nuova ta' sikwit ikkwotati mill-Azzoppardo fid-*Descrittione*, Vol. I. Illum dawn id-dokumentu huma llegati f'żewġ volumi magħrufa b'*Giuliana Antica*, Parte I, ff. r — 499, u Parte II ff. 500 — 1075.

13. Ara Reg. D. 31, Esito Ordinario 1617 — 1663, f. 89v fejn fil-kontijiet bejn id-19 u s-27 ta' Mejju 1651 hemm li l-Azzoppardo kien Patri.

14. Francesco Maria Azzoppardo, O.P., *Notaro Apostolico, Descrittione delli tre Convent*

dew erba' snin mindu lahaq Saċerdot, id-Dumnikani tar-Rabat fis-sena 1655 fdawlu dan l-uffiċċju ta' responsabbiltà kbira.

F'Ottubru tas-sena 1658 ġie assenjat fil-Kunvent tal-Lunzjata, il-Birgu<sup>15</sup>, fejn ġie mahtur prokuratur tal-Kunvent; din il-hatra tniżżlet f'Atti pubbliċi tat-23 ta' Jannar 1659 min-Nutar Mikiel Attardi<sup>16</sup>. Waqt li kien fil-Kunvent tal-Birgu kiteb l-ewwel xogħol storiku; iżda fuq dan nithaddtu aktar 'il quddiem. F'dan il-Kunvent baqa' sa nofs Lulju 1660<sup>17</sup>, meta reġa' ġie mahtur prokuratur għall-Kunvent tar-Rabat.

Blex l-Azzoppardo seta' jaqdi aħjar id-dmirijiet tal-prokura u b'anqas tfixkil iqalleb u jfittex fl-arkivju pubbliċi d-dokumenti storiċi fuq il-Kunventi Dumnikani f'Malta, il-General ta' l-Ordni Dumnikan, P. Gwann Battista de Marinis, fit-13 ta' Awissu 1661, hatru b'Nutar Appostoliku għall-Provinċja ta' Sqallija skond il-Bulla Appostolika tal-Papa Piju V "Debitum Pastoralis"<sup>18</sup>. Din il-hatra kellha effett uffiċċjalment fil-5 ta' Marzu 1666 meta l-Azzoppardo ha ġurament li jaqdi d-dmirijiet kif imiss quddiem il-Provinċjal P. Gużeppe Gigante. Din iċ-ċerimonja saret fil-Kunvent tal-Madonna tal-Għar, ir-Rabat, quddiem ix-xieħda P. Egidju Fenech, Supprior in Capite, u P. Innocenz Besina, lettur; tniżżlet f'Atti Pubbliċi fit-13 ta' Marzu 1666 min-nutar Gwann Luqa Mamo<sup>19</sup>.

F'Awissu tas-sena 1662 l-Azzoppardo ġie assenjat fil-Kunvent tal-Belt<sup>20</sup>; għalkemm, sa fejn nafu, ma kienx prokuratur fil-Kunvent imsemmi, iżda ma naqasx jaġhtihom l-ghajnuna fix-xogħol tal-prokura<sup>21</sup>. Fil-bidu tas-sena 1664 reġa' tela' r-Rabat

che l'Ordine Domenicano tiene nell'Iso'la di Malta, Vol. I, f. 83 fejn l-istess Azzoppardo jist qarr li n-nutar Gwann Luqa Mamo kien żewġ oħtu Gjonella. Fuq ix-xogħol li l-Azzoppardo hadem flimkien man-nutar imsemmi nithaddtu aktar 'il quddiem.

15. Birgu, Arkivju tal-Kunvent tal-Lunzjata, Reg. Exito del Vestiario 1658 — 1696, f. 8.

16. L-istess Arkivju, Vol. F, f. 2 fejn l-istess Azzoppardo jikteb li l-ghażla tiegħu għal prokuratur tniżżlet fl-atti msemmija.

17. L-istes; Arkivju, Reg. Vestiario 1658 — 1696, ff. 111 — v; ara wkoll, fl-Arkivju ta' Dumnikani tar-Rabat, Reg. D. 31, Esito Ordin. 1617 — 1663, f. 109.

18. Ruma, Archivum Gen. Ordinis Praedicatorum, IV. 116 (Reg. Joannis Baptistae de Marinis 1657 — 70), f. 50.

19. L-aħbarijiet fuq din iċ-ċerimonja hadnihom mill-atti tan-nutar Gwann Luqa Mamo miktuba mill-Azzoppardo fid-*Descrizione* I, ff. 119v — 120v.

20. Arkivju tal-Kunvent tal-Portu Salvu, il-Belt. Reg. Vestiario 1646 — 1688, f. 63 fejn jidher li l-Azzoppardo ġie assenjat fil-Kunvent imsemmi fil-15 ta' Awissu 1662.

21. Fl-Arkivju tal-Kunvent tal-Portu Salvu, il-Belt, sibna indici miktub mill-Azzoppardo għall-*"Libro delli Contratti del Venerabile Convento dell'Ordine dei Predicatori nella Valletta dell'Iso'la di Malta della Chiesa Parrocchiale sotto titolo di S. Maria di Porto Salvo"*.

fejn baqa' sa l-ahhar ta' hajtu<sup>22</sup>; hawn reġa' kien prokuratur fis-snin 1664 - 1666, 1667 - 1673, 1677 - 1680<sup>23</sup>. P. Frangisk M. Azzoppardo barra li qatta' ghomru fil-prokura kien ukoll Sagristan Maġġur fis-snin 1675 - 1677, u ghal bosta drabi Sottopirjol fil-Kunvent tar-Rabat, jġifieri, fis-snin 1668 - 1670, 1672 - 1677, u mis-sena 1681 sakemm miet<sup>24</sup>. L-Azzoppardo wettaq dawn l-uffiċċji bl-akbar reqqa. Mhix fehma taghna li naghtu taghrif dettaljat fuq hekk biex inkunu nistghu niktbu aktar fit-tul fuq il-kitba tieghu li tmiss il-ġrajjiet tat-tliet Kunventi Dumnikani f'Malta.

L-ahhar Kunsill Kunventwali li l-Azzoppardo ha sehem fih, fejn ukoll ippresieda bhala Supprior in Capite, iġib id-data tal-20 ta' Mejju 1682<sup>25</sup>. Wara dan iż-żmien marad, iżda l-firma tieghu tidher fl-inventarju tal-Kunvent maghmul fit-2 ta' Awissu<sup>26</sup> u fil-Quittanza tal-Esito Straordinario maghmula fil-15 ta' Awissu 1682 meta kien Pirjol P. Dumink Giannino<sup>27</sup>. Wara dan iż-żmien ma sibna xejn aktar fuqu hlief il-kont tal-funeral imniżżel fid-19 ta' Settembru 1682 fejn, fost l-ohrajn, jidher li d-Dumnikani tal-Kunvent tal-Belt hadu sehem fil-funeral tieghu<sup>28</sup>.

**Il-kitba ta' l-Azzoppardo;** P. Frangisk sa mindu qaddes beda jgalleb u jfittex mhux biss fl-arkivji tal-Kunventi taghna, imma

22. L-istess Arkivju, Reg. Vestiario 1646 - 1688, f. 68 mnejn nafu li l-Azzoppardo telaq mill-Kunvent tal-Belt fil-bidu tas-sena 1664; li reġa' tela r-Rabat u baqa' hemm sa l-ahhar ta' hajtu jidher sew mill-Arkivju tad-Dumnikani tar-Rabat, Reg. Vestiario 1664 - 1738, mill-folji bejn is-snin 1664 - 1682; ara wkoll iż-żewġ kwotazzjonijiet li ġejjin. Fl-Arkivju Gen. Ord. Praeu. IV. 163 (Reg. Antonini de Monroy 1677 - 86), f. 47 hemm li P. Frangisk M. Azzoppardo fil-31 ta' Mejju 1680 ġie assenjat fil-Kunvent tar-Rabat. Certament ma setax ikun li kien assenjat barra mill-Kunvent tar-Rabat ghal aktar minn xahrejn kif wiehed jista' jara sew mir-registri ta' l-amministrazzjoni tal-Kunvent imsemmi.

23. Dawn id-dati ġbarnihom mill-Azzoppardo, Descrizione I u II, mill-Liber. Cons. 1643 - 1690 u mill-kitba ta' l-amministrazzjoni tal-Kunvent ta' S. Marija tal-Ghar imsemmiha fil-Bib'jografija, fl-ahhar ta' dan il-ktieb.

24. Dan it-taghrif ġbarnih mir-Reg. Introito Spirituale 1675-1783, mill-Liber Cons. 1643 - 1690 u mir-Reg. D. 31, Esito Ordin. 1617 - 1663. L-Azzoppardo kien aktar minn darba "Supprior in Capite", iżda qatt ma kien Pirjol. Fid-Descrittione I, f. 232v, n. 490 bi żball kiteb ismu minflok isem il-Pirjol P. Tumas Muscat; ara n-numri ta' qabel u ta' wara n-numru 490; ara wkoll Liber in quo scribantur receptiones et Professiones; Novitiorum Simplicium 1660 - 1681 ff. 71 - 80.

25. Liber Cons. 1643 - 1690, f. 128v.

26. L-istess, codice inverso, f. 18r.

27. Reg. D. 38, Esito Straordinario 1681 - 1698, f. 27v.

28. L-istess, f. 29.

wkoll fl-arkivji pubbliċi u privati, ekkleżjastiċi u ċivili bit-tama li jsewbi xi tagħrif fuq il-hidma tad-Dumnikani f'Malta. Irnexxielu jsewbi bosta dokumenti fuq it-twaqqif tat-tliet Kunventi u fuq l-ghemil qalbieni ta' l-Ewwel Dumnikani fi Gżiritna. Dawn gabarhom u kitibhom f'diversi opri.

1. L-Azzoppardo kiteb l-ewwel xogħol storiku fis-snin 1658-1660 waqt li kien fil-Kunvent tal-Lunzjata, il-Birgu. Għalkemm ma nafux sew kif din il-kitba giet imsejha minnu, iżda naħsbu li t-titlu shih kien **Giuliana del Ven. Convento dell'Ordine dei Predicatori sotto titolo della SS.ma Annunciata eretto nella Città Vittoriosa dell'Isola di Malta**. Dan it-titlu jixbah lil dak tat-tieni opra tiegħu fuq il-Knisja u l-Kunvent tal-Belt. Madwar mitt sena wara li kitibha, din l-opra giet ikkwotata **Giuliana Vecchia**<sup>29</sup>. Il-fdal tal-folji ta' din l-opra li hellsu l-qerda taż-żmien, jinsabu fil-Kunvent tal-Birgu legati f'Volum F. Wara li għarbilna tajjeb il-volum imsemmi, sibna li l-Giuliana ta' l-Azzoppardo kien fiha żewġ taqsimiet: fl-ewwel waħda, minn f.1 sa f.125, l-Azzoppardo kiteb id-dokumenti li jmissu t-twaqqif tal-Knisja u tal-Kunvent tal-Lunzjata u dokumenti oħra li għandhom x'jaqsmu ma' l-istess sugġett<sup>30</sup>; magħhom zied il-**Protocollo Perpetuo dell'Entrate del Venerabile Convento della Santissima Annunciata della Città Vittoriosa di Malta dell'Ordine dei Predicatori**. Hi fehma tagħna li l-Azzoppardo gieb din iż-żjieda tal-Protocollo minflok il-Cabreo jew ir-Rollo tal-beni tal-Kunvent kif għamel meta kiteb fuq il-Kunvent tar-Rabat. Fit-tieni taqsimi, ff.126-327, l-Azzoppardo gabar id-dokumenti ta' legati, testamenti, donazzjonijiet eċċ. li kienu fl-Arkivju tal-Kunvent tal-Birgu u għaqqadhom mal-kitba tiegħu f'opra waħda. Dan jidher ċar mill-werrej waħdieni għaž-żewġ taqsimiet miktub mill-istess Azzoppardo<sup>31</sup>.

2. **Giuliana del Venerabile Convento dell'Ordine dei Predicatori e della Chiesa Parrocchiale sotto titolo di Santa Maria di Porto Salvo sito nella Valletta dell'Isola di Malta** hi t-tieni biċċa xogħol ta' l-istorja miktuba minn P. Frañgisk M. Azzoppardo, wisq probabbli, waqt li kien assenjat fil-Kunvent tal-Belt fis-snin

29. Birgu, Arkivju tal-Kunvent tal-Lunzjata, Vol. G, pp. 209, 210, 211, 341, 342 u paġni oħra ta' l-istess volum.

30. L-istess Arkivju, Vol. F, ff. 124—126 li fil-Giuliana ta' l-Azzoppardo kienu ff. 1—3 kif jidher mill-impaginazzjoni miktuba mill-Azzoppardo fuq l-istess folji.

31. L-istess Arkivju, Vol. F, ff. 127—129 fejn hemm l-indiċi tal-Giuliana miktuba mill-Azzoppardo; minnu jonqsu fo'ja jew żewġ folji.

1662 - 1664. Din il-Giuliana kienet fil-Kunvent tal-Belt<sup>32</sup>; jisghob-  
bina li fi-Arkivju tal-Kunvent imsemmi ma rnexxlinfex insibu  
hlief il-werrej taghha mnejn hadna t-titlu shih kif ktibnih hawn  
fuq. Skond dan il-werrej l-opra kien fiha ff.165; l-ewwel 65 folja  
kienu ta' l-akbar interess ghall-istorja tal-Kunvent, tal-Knisja,  
tat-twaqqif tal-Parroċċa, eċċ.; il-bqija kienu atti ta' donazzjonijiet,  
legati eċċ. imhollija lill-Patrijiet minn bosta benefatturi, Stajna  
naghtu l-fehma taghna fuq din l-opra għaliex l-Azzoppardo kiteb  
l-istess dokumenti b'żjieda ta' dokumenti ohra fuq l-istess Kun-  
vent u Knisja fi-opra li kiteb fi-ahhar snin ta' hajtu li fuqha  
ghad irridu niktbu.

3. **Relatio onerum et obligationum Missarum ad quas tene-  
tur Venerabilis Conventus Sanctae Mariae vulgo della Grotta  
nuncupati Ordinis Praedicatorum fundati extra suburbium sive  
Rabbatum Notabilis Civitatis Insulae Melitae ex libris et tabellis  
Sacristiae eiusdem Conventus fideliter desumpta** hi biċċa xoghol  
ohra li fis-sena 1672 l-Azzoppardo hadem flimkien man-nutar  
Gwann Luqa Mamo (dan kien żewġ ohtu Gjonella kif ga ghedna)  
u mal-Pirjol tal-Kunvent P. Egidju Fenech. Din ir-relazzjoni fiha  
ff.20 u folja mhux enumerata; il-valur storiku taghha mhux  
ċkejken billi minnha wiehed jista' jigbor hafna taghrif fuq  
l-ewwel żmenijiet tad-Dumnikani f'Malta. Din ir-relazzjoni tniż-  
let f'Atti pubblici tat-18 ta' Marzu 1672 min-nutar Gwann Luqa  
Mamo. Fl-Arkivju tal-Kunvent tar-Rabat ghad hemm il-kopja  
maghmula min-nutar imsemmi. L-Azzoppardo ma naqasx iniżzel  
kopja ta' dawn l-atti fid-Descrittione delli tre Conventi<sup>33</sup>.

4. Fl-istess sena 1672 il-Patrijiet tal-Kunvent tal-Portu Salvu,  
il-Belt, qabdbu lill-Azzoppardo biex flimkien ma' P. Gakbu  
Bezzula, O.P., Nutar Appostoliku, u prokuratur tal-Kunvent, mal-  
Pirjol P. Gjaċint Maccapagani, u man-nutar Gwann Luqa Mamo,  
jagħmel l-istorja tal-legati tal-quddies tal-Kunvent taghhom. Din  
giġet imsejha **Obblighi di Messe Perpetue del Venerabile Convento  
di Santa Maria di Porto Salvo dell'Ordine dei Predicatori della  
Città Valletta dell'Isola di Malta**. Tniżzet f'Atti pubblici tas-16  
ta' April 1672 min-nutar Gwann Luqa Mamo; l-Azzoppardo għamel

32. Għandna f'idejna lista ta' ftit mill-Mss. ta' l-Arkivju tal-Kunvent tal-Portu Salvu, il-  
Belt, miktuba aktar minn 40 sena ilu minn P. Daniel Callus, O.P., fejn fost l-ohrajn fiha:  
"Giuliana del Convento raccolta dal P. Azzoppardo (Frammentaria), Ms. nel Convento di  
Valletta".

33. Vol. I, ff. 363 - 378.

kopja ta' dawn l-atti fid-Descrittione delli tre Conventi<sup>34</sup>. F'din l-istorja wiehed isib hafna taghrif mehtieg fuq l-ewwel żmenijiet tad-Dumnikani fil-Knisja u fil-Kunvent tal-Portu Salvu tal-Belt.

5. **Descrittione delli tre Conventi che l'Ordine dei Predicatori tiene nell'Isola di Malta — Raccolta dal R.P.F. Francesco Maria Azzoppardo, Notaro Apostolico** hi l-aħħar u l-aħjar xogħol storiku ta' l-Azzoppardo, li jinsab fl-Arkivju tad-Dumnikani tar-Rabat. Kif diġà għedna, dan l-istoriku Dumnikan beda jiġbor id-dokumenti li jmissu lid-Dumnikani f'Malta sa minn meta qaddes; bis-saħħa t'hekk kiteb l-opri li diġà ktibna fuqhom. Izda fil-waqt li kiteb dawn l-opri, kellu hafna taghrif iehor miġbur bil-fehma li jiktbu aktar 'il quddiem. Ġara li fis-sena 1676 f'Malta kien hawn epidemija kbira tal-pesta; minhabba f'hekk l-Azzoppardo kellu jhalli għal bosta xhur it-tfittxija fl-arkivji għal aktar dokumenti kif ukoll it-taħbit li kellu bil-bini tal-Kunvent ġdid ta' S. Marija tal-Għar. Din kienet l-isbaħ okkażjoni biex jibda jikteb l-opra shiha fuq il-ġrajjet tat-tliet Kunventi Dumnikani f'Malta; fil-fatt hekk għamel. Jekk wiehed ihares ftit lejn il-bijografiji tal-Patrijiet, il-lista tal-benefatturi, il-ġabra tal-piżijiet tal-quddies eċċ. jara kemm hi minnha t-tifsira li l-Azzoppardo beda jikteb din l-opra fiż-żmien imsemmi<sup>35</sup>, u li ssokta jiktibha, tista' tghid, sa l-aħħar ta' hajtu<sup>36</sup>. Fost l-aħħar kitba ta' mportanza, insibu l-lista tal-beni tal-Kunvent tar-Rabat magħmula mill-Azzoppardo fis-sena 1671, izda, li hu nnifsu jistqarr li reġa' taha daqqa ta' għajn, f'Settembru 1680, qabel ma kitibha<sup>37</sup>. Fl-aħħar sena u nofs ta' hajtu ma kiteb xejn ta' importanza; f'dan iż-żmien sibna biss żjidiet ċkejknin, speċjalment fil-bijografiji tal-Patrijiet, fejn žied l-aħħar taghrif madwar xahrejn biss qabel miet. Għalhekk nistgħu bla tlaqliq ngħidu li l-Azzoppardo kiteb id-Descrittione delli tre Conventi fis-snin 1676-1681.

P. Azzoppardo kiteb din l-opra fuq folji u qasamha fi tliet taqsimiet. Fl-Ewwel Taqsima kiteb it-taghrif li jmiss lid-Dumnikani tar-Rabat, barra li fil-lista tal-bijografiji tar-Reliġjużi Dumnikani jiġib ukoll lil dawk li kienu fiż-żewġ Kunventi l-oħra. Fit-Tieni Taqsima għabar it-taghrif li għandu x'jaqsam mad-Dumni-

34. Vol. II Parte, III, ff. 39-52v.


35. Azzoppardo I, ff. 233-234, nn. 496-508; II, P. II, f. 46v, n. 240, ff. 57v u 63v; II, P. III, ff. 93 u 96v.

36. L-istess Ms., I, ff. 234v-236v, nn. 511-532; II, P. II, f. 57v; u II, P. III, ff. 93-96.

37. L-istess Ms. I, f. 317.



kani tal-Birgu, u fit-Tielet Taqsima dak li jmiss lid-Dumnikani tal-Belt. L-Ewwel Taqsima hi llegata f'Volum I, li fiha ff.438 enumerati, u ff.19 mhux enumerati; f'dawn hemm it-Titlu, id-Dahla għall-opra u l-Indiċi tal-Volum kollu. Minn dan il-volum jonqsu ff.34 - 37 fejn skond l-indiċi kien hemm "Fundazione del Convento di S. Maria della Grotta" u "Confirmatione della fundazione del



Il-folja bit-titlu għall-opra ta' l-Azzoppardo

Convento"; jonqsu wkoll ff. 202 - 219 li kien fihom 127 bijografija ohra ta' Reliġjużi Dumnikani, fosthom dik ta' l-istess Azzoppardo. Bejn ff.167 - 168 kien hemm folja mhux enumerata li maż-żmien ġiet enumerata 167 bis. It-Tieni u t-Tielet Taqsima huma llegati flimkien f'Volum II. Kull Taqsima jew Parti għandha enumerazzjoni tagħha. Parte II fiha ff.64 barra folja ohra bit-titlu u ohra

bl-indiċi. Parte III fiha ff.97 barra l-ewwel folja li fiha disinn maħżuż bil-linka fejn jidher S. Duminku qiegħed jirċievi l-bastun u l-ktieb minn għand S. Pietru u S. Pawl, u folja oħra bl-indiċi. Fuq id-dahar ta' kull volum hemm miktub **De Statu Trium Conv. O.P., Melitae, Fr. Azzoppardo.**

L-Azzoppardo sawwar id-Descrittione delli tre Conventi b'kitba tad-dokumenti li rnexxielu jsib fuq id-Dumnikani f'Malta; dawn kitibhom shah jew imqassra skond l-importanza tagħhom. Dawk li jmissu t-twaqqif tal-Kunventi kollha huma miktuba shah kif sabhom f'diplomi originali jew f'kopji awtentiċi; oħrajn, bhalma huma legati u donazzjonijiet, kitibhom biss imqassra u f'hafna minnhom qiegħed riferenza mnejn hadhom biex wieħed ikun jista' jara d-dokument shah<sup>38</sup>. Fost il-kitba ta' dan l-istoriku Dumnikan, il-lista "Delli Frati che sono stati nelli tre Conventi di quest'Ordine nell'Isola di Malta", li fiha hemm miġbura 532 bijografija, hija, kif naħsbu ahna, waħda mill-aħjar u li swietlu xogħol kbir<sup>39</sup>. Xi wħud mill-bijografiji tant huma miktubin tajjeb li meta P. Daniel Callus, O.P. xandar il-hajja ta' P. G. M. Rispolis, O.P. sqarr li l-ghajn ewlenija tal-kitba tiegħu hi l-bijografija miktuba mill-Azzoppardo<sup>40</sup>.

Ahna naraw differenza bejn il-kitba ta' l-Ewwel Taqsima u dik tat-Tieni u t-Tielet Taqsima. Din id-differenza geġja mill-fatt li l-Azzoppardo qatta' għomru kollu fil-Kunvent tar-Rabat; għalhekk kellu faċilità li jikteb tagħrif aktar dettaljat fuq dan il-Kunvent, filwaqt li fil-Kunventi tal-Birgu u tal-Belt kien għal ftit żmien biss. Għaldaqstant fit-Tieni u t-Tielet Taqsima, li huma fuq dawn iż-żewġ Kunventi, hemm anqas dettalji. Sa fejn stajna naraw meta l-Azzoppardo fid-Descrittione delli tre Conventi kiteb fuq il-Kunvent tal-Belt ma żiedx wisq mal-Giuliana ta' dan il-Kunvent miktuba minnu fl-imghoddi. Fil-waqt li żied fid-dokumenti li jmissu t-twaqqif tal-Knisja u tal-Kunvent, naqqas minn dawk tad-donazzjonijiet, legati eċċ. billi kitibhom imqassra, iżda għamel riferenza għall-Giuliana fejn wieħed ikun

38. L-istess Ms. I, ff. 242v — 282, 317 — 332, u 334 — 345; II, P.II, ff. 52 — 55; II, P. III, ff. 62—80; l-Azzoppardo jgħib riferenzi wkoll f'diversi mkejjen oħra ta' l-opra tiegħu barra l-kwotazzjonijiet li tajna hawn fuq

39. L-istess I, ff. r81 — 236; il-ff. 202 — 219 fejn kien hemm 127 bijografija oħra, intilfu maż-żmien.

40. Daniele M. Callus, O.P., Un Illustrate Senглеano del Seicento, P. Gio. Matteo Rispolis, O.P., Empire Press 1929, ara l-bijografija fl-aħħar tal-ktieb ikkwotat.

jista' jsibhom aktar fit-tul<sup>41</sup>. L-istess ghamel meta kiteb fuq il-Kunvent tal-Birgu.

Il-valur tal-kitba ta' l-Azzoppardo hu mill-aqwa, speċjalment jekk wiehed iqis li dan kien l-ewwel li kiteb l-istorja tal-Kunventi Dumnikani f'Malta. Il-valur tal-kitba tiegħu ġej mill-fatt li hu għaraf jimxi fuq dokumenti originali jew kopji awtentici. Kull meta kiteb xi dokument fil-qosor hu qies li jkun fidil kemm jista' jkun. Ahna qattajna żmien twil inqabblu u nġharblu l-kitba tiegħu ma' l-originali u kopji awtentici li għadhom jinsabu fl-arkivju tagħna tar-Rabat<sup>42</sup>; tista' tgħid ma sibna ebda żball fil-kitba tiegħu. L-iżball ewlieni li sibna hu fejn jikteb li l-Kunvent tar-Rabat twaqqaf f'Kunvent Formali fil-Kapitlu ta' Venezja fis-sena 1486<sup>43</sup>, waqt li dan twaqqaf f'Kunvent Formali fis-sena 1473 fil-Kapitlu ta' Basilea<sup>44</sup>. In-nuqqas imsemmi, però, ma jnaqqas xejn mill-valur kbir tal-kitba ta' l-Azzoppardo; dan ahna nistgħu nistqarruh bla ebda tlaqliq wara li qattajna żmien twil infittxu t-tagħrif mehtieg għall-kitba tagħna fuq il-miġja u l-hidma ta' l-Ewwel Dumnikani f'Malta. Fehmitna fissanja tajjeb hafna l-Majj. D. Callus, O.P. meta kiteb "Merita anche onorevole menzione il cronista del Convento di Notabile, P. Francesco M. Azzoppardo, Notaro Apostolico, il quale con pazientissime e faticose ricerche seppe raccogliere le notizie dei conventi maltesi e compilarne la storia con esattezza, fedeltà e criterio, abbastanza raro in quei tempi, lasciandoci di se imperitura memoria nella sua preziosa opera: Descrizione delli tre Conventi che l'Ordine dei Predicatori tiene nell'Isola di Malta<sup>45</sup>."

\* \* \*

Qabel nagħlu dawn il-kelmtejn irridu niżzu hajr lil

41 Ara l-Azzoppardo II, P. III, f. 62 u l-folji ta' wara; meta l-Azzoppardo f'dawn il-folji jirriferrixxi għall-"Giuliana" jifhem għall-Giuliana li hu kien kiteb fuq il-Kunvent tal-Portu Salvu waqt li kien assenjat hemm, kif stajna naraw billi qabbilna l-kwotazzjonijiet li hu ta ma' l-indici tal-Giuliana tiegħu li hemm fl-Arkivju tal-Kunvent imsemmi.

42. Il-parti kbira ta' dawn id-dokumenti huma llegati fil-Giuliana Antica, Parte I u Parte II.

43. Azzoppardo I, f. 33.

44. Dan l-iżball hassru S. L. Forte, O.P., meta fis-sena 1964 sab u xandar li l-Kunvent tad-Dumnikani tar-Rabat twaqqaf f'Kunvent Formali fis-sena 1473 fil-Kapitlu ta' Basilea; ara Archivum Fratrum Praedicatorum XXXIV (1964), Prior of Valletta and Vicar of Malta, p. 278; ara wkoll p. 63 ta' din il-kitba.

45. I Domenicani in Malta, Malta 1921, 2a ed., p. 22.

P. Stiefnu Forte, O.P. li, imharreg ghal bosta snin fil-kitba taz-zmien nofsani fl-Istitut Storiku Dumnikan gewwa Ruma, ghinna mhux ftit fit-tifsil u tiswir ta' kitbitna; fost din l-ghajnuna nsemmu t-taghrif li tana fuq l-Ewwel Dumnikan f'Malta migbur minnu mill-Arkivju Generali ta' l-Ordni Dumnikan, S. Sabina, Ruma. Nizzu hajr ukoll lill-Professor, P. Daniel Callus, O.P., li bis-sahha ta' sehem min-noti li hu kien gabar biex jikteb grajjiet id-Dumnikani f'Malta — li ksibna minn ghand neputih D. Filipp Calius — thefftilna hafna t-tfittxija fl-arkivji, l-aktar fost il-Mss. tal-Biblijoteka Rjali ta' Malta. Jisthoqqilhom ukoll tizzijiet ta' hajr: Il-Majjistru P. Tumas Zammit, O.P., ghas-suggerimenti ta' siwi li tana; P. Dward Bezzina, O.P., li kkorregilna l-Malti; l-Istudent Dumnikan, Fra Piju Mamo, ghad-disinn tal-kopertina u s-Sur Fredu Fsadni ghad-disinn tal-Knisja u tal-Kunvent. Fl-ahharnett inroddu hajr lil kull min b'xi sura jew ohra ghinna biex niktbu u nistampaw dan il-ktieb.

**MIKIEL FSADNI, O.P.**

**Kunvent ta' S. Marija tal-Ghar,**

**Ir-Rabat — Malta,**

**Nhar il-Kuncizzjoni, 1964.**

# I. IL-MIĠĠJA TA' L-EWWEL DUMNIKANI F'MALTA

## 1. L-Ewwel Dumnikani ġew madwar is-sena 1450

Id-Dumnikani kienu maghrufa f'Malta żmien twil qabel ġew iwaqqfu l-Ordni tagħhom<sup>1</sup>. Hājithom hajret ukoll lil xi whud mill-Maltin iħallu art twelidhom u jmorru jħaddnu l-Ordni Dumnikan fi Sqallija. Wiehed minnhom, P. Mattew minn Malta, fis-sena 1433 messitu x-xorti li jkun l-ewwel Inkwiżitur Reġjonali għal Malta u Ghawdex<sup>2</sup>. Bosta ohrajn, fosthom Dun Mikiel De Fabro Kanonku tal-Katidral, xtaqu wkoll li l-Patrijiet im-semmija jwaqqfu kunvent tagħhom f'Malta. Għal dan il-għan l-imsemmi Mons. De Fabro, fit-testment li għamel qabel miet fi-atti tan-nutar Luqa Sillato tas-17 ta' Mejju 1431, ħalla biex il-Knisja ta' S. Mark u l-ġid imniżżel fi-istess testment jingħataw lill-Provinċjal tad-Dumnikani ta' Sqallija; iżda l-werrieta ma wettqux din ix-xewqa qaddisa<sup>3</sup>. B'hekk il-Patrijiet Dumnikani Sqallin, li bil-hegġa li kellhom f'dak iż-żmien għat-tixrid ta' l-Ordni tagħhom żgur kienu jilqgħu din l-offerta<sup>4</sup>, tilfu l-isbah okkażjoni li jwaqqfu l-ewwel kunvent tagħhom f'Malta żmier qabel is-sena li ġew fiha.

Fis-sena 1443 il-Kunvent tad-Dumnikani f'Katanja nghanqad mal-Kunventi li kienu qed jiġu riformati mill-Beatu Pietru Geremia, O.P., Vigarju Generali ta' dawn il-Kunventi<sup>5</sup>. Il-Geremia, f'Katanja, ħadem hafna mhux biss għad-Dumnikani

1. Ara P. Galea, O.P., Pre-Dominican Malta, Scientia, Vol. IX (1943), n. 3, pp. 129 — 132; A. Vella, O.P., The University of S. Maria Portus Salutis, Journal of the Faculty of Arts, Vol. II, n. 2 (1962), p. 169; l-istess kittieb, The Tribunal of the Inquisition in Malta, Royal University of Malta, 1964, pp. 8 — 9.

2. A. M. Coniglione, O.P., La Provincia Domenicana di Sicilia, Catania 1937, p. 295; Azzopardo, Descrizione I, f. 164.

3. Ara fi-ahħar ta' dan il-ktieb, Żjiediet, r. Il-Knisja ta' S. Mark thalliet lid-Dumnikani, pp. 79 — 84.

4. Fuq il-hegġa tad-Dumnikani Sqallin f'dan iż-żmien ara Coniglione, La Provincia Domenicana, p. 15 u l-paġni ta' wara.

5. L-istess, p. 21.

imma għall-Kataniżi kollha<sup>6</sup>; fuqhekk kien maħbub minnhom ilkoll. Għaldaqstant l-għażla tas-Santa Sede ma setgħetx tkun aħjar meta fit-13 ta' Frar 1447 għażlitu biex iħall it-tħaqqiqa bejn Mons. Gakbu, Isqof ta' Malta, u l-Kataniż Uniċju De Naro li kien kera dar f'Katanja ta' dan il-veskovat (ta' Malta) u li l-Isqof imsemmi qal li kien jehtiegħa għat-tmexxija tad-Djoċesi tiegħu<sup>7</sup>. L-Isqof Gakbu miet ftit xhur wara, b'mod li fil-21 ta' Ġunju ta' l-istess sena 1447 lahaq minflok Mons. Anton d'Alagona, O.S.B. minn Katanja<sup>8</sup>. Sewwa sew f'dan iż-żmien il-Patrijet Dumnikani Riformati mill-B. Geremia kienu qed jagħmlu hliithom kollha biex jagħtu hajja ġdida lill-Provinċja tagħhom mit-tigri li din garrbet bix-Xiżma l-Kbira tal-Knisja; il-frot; ewlieni ta' hidmithom deher fil-ftuh ta' Kunventi ġodda u fit-twaqqif ta' Kunventi Formali<sup>9</sup>. F'dawn il-fatti magħqudin flimkien naraw l-isbaħ okkażjoni li d-Dumnikani qatt seta' jkollhom biex iwaqqfu l-Ordni tagħhom f'Malta. Għalhekk naħsbu li ressqu x-xewqa tagħhom quddiem l-Isqof ta' Malta, Mons. D'Alagona; u dan b'wirja ta' qima u tiżżija ta' hajr lejn il-Geremia ma naqasx jilqa' xewqithom. Dan mhux tibsir fieragħ speċjalment jekk wiehed iġhaqqdu mal-fatti li ġbarna mill-kitba ta' l-Azzoppardo.

Fil-fehma tagħna nistghu bla ebda tlaqliq ngħidu li d-Dumnikani ġew Malta madwar is-sena 1450. Is-sensjela ta' grajjiet miġbura mill-Azzoppardo magħqudin maċ-ċirkustanzi mfiġġra hawn fuq ma jhallulna ebda dubju fuq dan. L-Azzoppardo fost l-Atti tan-nutar Luqa Sillato sab żewġ legati: wiehed magħmul fis-26 ta' Novembru 1452 minn ċertu Thomeo Bonello li halla b'werrieta universali lil Pawlu u lil Manfredu bil-kundizzjoni li, jekk imutu bla wlied, il-ġid li jkunu wirtu minn għandu jingħata lill-Kunvent ta' S. Marija tal-Għar<sup>10</sup>. Il-legat l-iehor imsemmi

6. L-istess, pp. 21 — 22; ara wkoll ta' l-istess kittieb, Pietro Geremia, Catania 1952, pp. 125 — 126.

7. Bullarium Ordinis Praedicatorum, T. III, Romae 1731, pp. 207 — 208; D. M. Callus, O.P., *Giaino Vescovo di Malta, fl-Archivum Melitense, Vol. III (1918)*, pp. 104 — 107.

8. C. Eubel, *Hierarchia Catholica Medii Aevi, 1431 — 1503, Monasteri 1914*, p. 192. Li l-Isqof Anton d'Alagona kien minn Katanja nafuh minn G. F. Abela, *Della Descrizione di Malta Isola nel mare Siciliano con le sue antichità ed altre notizie, Malta 1647, lib. III, not. I, p. 317*.

9. Coniglione, *La Provincia Domenicana di Sicilia*, p. 15.

10. Azzoppardo, *Descrizione I, f. 242v, n. 2*. Mons. A. Mifsud fir-recensjoni li għamel għall-ktieb ta' L. M. Muscat, O.E.S.A., *Antichità e priorità del Convento di S. Agostino della Notabile, Malta 1913, fl-Archivum Melitense, Vol. II nn. 13 — 16 (1912 — 14)*, pp. 104 — 105.

mill-Azzoppardo gie magħmul fl-20 ta' Diċembru 1458 minn Mattew Curmi Slampa b'risq il-Knisja ta' S. Marija tal-Ghar. Dan halla lill-Knisja msemmija tmint ewieq għall-kwadru u qanpiena, u mitt uqija biex jinxtraw raba' għall-ghixien tas-Sacerdot li jiehu hsieb il-Knisja msemmija. Fl-istess legat Slampa ried li l-Isqof ma jitlobx il-Quarta, u f'każ li dan jitlobha, il-legat li għamel ikun imhassar <sup>11</sup>.

Mit-tagħrif qasir li l-Azzoppardo jagħtina fuq dawn iż-żewġ legati ma jidherx li huma ġew magħmula b'risq il-Kunvent u l-Knisja tad-Dumnikani, iżda b'risq il-Kunvent u l-Knisja tal-Madonna tal-Ghar. Nafu li ġew magħmula lid-Dumnikani jew aħjar lill-Kunvent u lill-Knisja tagħhom, jew għallanqas fdata f'idejhom, mill-fatt li l-Azzoppardo jniżżilhom fil-lista, anzi f'ras il-lista, tal-benefatturi ta' l-Ewwel Dumnikani <sup>12</sup>. Barra minn hekk il-kittieba kollha tal-ġrajja ta' Malta jaqblu li l-Kunvent u l-Knisja ta' S. Marija tal-Ghar dejjem kienu magħrufa b'Kunvent u bi Knisja tad-Dumnikani.

Fehmitna mfissra hawn fuq tissokta tissahhah mill-kitba ta' l-istess Azzoppardo fejn iġib il-proċess li sar fis-sena 1537 fuq il-Knisja ta' S. Mark. F'dan il-proċess ix-xhud Wistin Callus jistqarr li l-Kunvent ta' S. Duminku, magħruf b'Kunvent ta' S. Marija tal-Ghar, inbeda fl-1457, u l-Knisja ta' dan il-Kunvent kienet dik ta' S. Marija tal-Ghar mibnija minn Slampa <sup>13</sup>. Minn din ix-xhieda jidher ċar li, madwar iż-żmien li saru l-legati minn Thomeo Bonello u Mattew Curmi Slampa, il-Kunvent tad-Dumnikani kien magħruf bl-isem ta' S. Marija tal-Ghar u l-Knisja ta' S. Marija tal-Ghar kienet, għallanqas fil-fehma popolari, tad-Dumnikani.

Ta' min jistqarr li bis-saħħa tal-legat ta' Slampa sewwa sew giet ibbenefikata l-Knisja ta' S. Marija tal-Ghar mibnija minnu; iżda, kif diġà f'issirna u għad infissru aktar, din kienet sa mill-bidunett f'idejn id-Dumnikani jew aħjar amministrata minn-hom. Għalhekk ma nitqarrqux jekk ngħidu li dan il-legat gie

isemmi wkoll dan il-legat ta' Thomeo Bonello. Hu wisq probabbli li A. Mifsud ma hax dan it-tagħrif mill-Azzoppardo: kieku kien isemmi wkoll il-legat ta' Curmi Slampa li qiegħed wara dak ta' Bonello. Dan il-fatt jissokta jsahhah il-kitba ta' l-Azzoppardo u l-fehma tagħna li d-Dumnikani ġew Malta qabel is-sena 1452.

11. Azzoppardo, Descriptione I, f. 241v, n. 3.

12. L-Azzoppardo jgħib dawn il-benefatturi immedjatament wara Mons. Mikiel de Fabro li fis-sena 1437 kien halla lid-Dumnikani l-Knisja ta' S. Mark; ara Descriptione I, f. 241v.

13. Azzoppardo, Descriptione, I, ff. 19v — 20r.

magħmul b'risq il-Knisja tad-Dumnikani speċjalment meta nafu li, madwar tliet snin biss mindu giet ibbenefikata minn Slampa, il-Kunsill Popolari ra l-htieġa li din il-Knisja mhux biss tkun amministrata mill-Patrijiet Dumnikani, imma li tinghata lilhom<sup>14</sup>.

Il-fatti msemmija magħqudin flimkien ma jhallulna ebda dubju li d-Dumnikani ġew Malta madwar is-sena 1450. Dawn, miġbura fil-qosor, huma:

a) Ir-relazzjonijiet mill-aħjar bejn l-Isqof ta' Malta Mons. Anton d'Alagona u l-Vigarju Generali tad-Dumnikani Riformati, Pietru Geremia; u l-heġġa ta' dawn li jifthu Kunventi ġodda.

b) Il-legat li għamel Thomeo Bonello fis-sena 1452 b'risq il-Kunvent tad-Dumnikani ta' S. Marija tal-Ghar.

c) Ix-xhieda ta' Wistin Callus, li l-Kunvent tad-Dumnikani kien mibdi madwar is-sena 1457; skond l-istess xhud kienet ukoll mibdija l-Knisja ta' S. Marija tal-Ghar tal-Kunvent imsemmi.

d) Il-benefiċċju mholli fis-sena 1458 minn Mattew Curmi Slampa għall-Knisja ta' S. Marija tal-Ghar li kien bena jew qed jibni.

e) Il-fatt li l-Azzoppardo jgħib lil Thomeo Bonello u lil Mattew Curmi Slampa f'ras il-lista tal-benefatturi.

f) Id-deċiżjoni tal-Kunsill Popolari biex il-Knisja ta' Santa Marija tal-Ghar tinghata lill-Kunvent ta' S. Duminku.

Għalkemm mit-tifsir li tajna jidher sewwa hafna li l-Ewwel Dumnikani waqqfu l-Ordni tagħhom f'Malta madwar is-sena 1450, iżda, ma nistgħux inhallu barra l-possibilità, ckejkna kemm hi ckejkna, li setghu ġew ftit snin, iżda mhux hafna, qabel is-sena msemmija.

## 2. L-Ewwel Patrijiet li waqqfu l-Ordni Dumnikan f'Malta

Fil-kitba ta' l-Azzoppardo mnejn rajna li l-Ordni Dumnikan twaqqaf f'Malta madwar is-sena 1450 ma jissemma ebda Dumnikan Jista' jkun li jissemmew fl-Atti originali tal-legati magħmula minn Thomeo Bonello u minn Mattew Curmi Slampa, iżda, dawn ma stajna nsibuhom imkien. L-istess nuqqas jidher fid-deċiżjoni mehuda mill-Kunsill Popolari biex il-Knisja ta' S. Marija tal-Ghar tkun tal-Kunvent ta' S. Duminku. L-eqdem

14. Ara t-tifsir fuq id-deċiżjoni tal-Kunsill Popolari biex il-Knisja ta' S. Marija tal-Ghar tinghata lid-Dumnikani f'pp. 30 - 32.



dokument fejn hemm l-ismijiet ta' l-Ewwel Dumnikani jgħib id-data 1466. Dan hu d-diploma tal-ġhoti ta' raba' mill-Isqof ta' Malta, Mons. Anton III d'Alagona, O.S.B., lill-Patrijiet Pietru Zurki, Indri de Morisea u Pietru de Plathea (di Piazza)<sup>15</sup>. Iżda bejn is-sena tal-miġja tagħhom f'Malta u dan id-dokument hemm qabża ta' 16-il sena; żmien, f'tit u xejn twil, biex wiehed iġhid malajr li dawn, u mhux ohrajn, waqqfu l-ewwel Kunvent tagħhom f'Malta.



L-Isqof qiegħed jagħti l-Kripta lill-Ewwel tliet Dumnikani

L-istoriku G. F. Abela jikteb li P. Pietru Zurki msieheb mill-Patrijiet Indri de Morisea u Pietru de Plathea ġew Malta fis-sena 1456 bil-hsieb li jwaqqfu Kunvent ta' l-Ordni tagħhom<sup>16</sup>. Għalkemm l-Abela ma qallniex mnejn ha dan it-tagħrif, iżda, ta' min joġġhod fuq il-kitba tiegħu sakemm wiehed ma jkollux taġġrif

15. L-original ta' dan id-diploma jinsab fi gwarniċ tal-kewba fis-sala tal-Kunvent tad-Dumnikani tar-Rabat; ara p. 37, kwot. 26.

16. Descrittione di Malta. lib. III, not. IX, p. 402

iehor imsahhah bi provi. Il-kittieba l-ohra kollha huma tal-fehma li dawn it-tliet Patrijiet kienu li waqqfu l-Ordni Dumnikan f'Malta. Fl-ebda kitba, mitbugha u le, ma sibna li hemm l-icċen thaqiqqa fuq dan.

L-Azzoppardo, li qalleb aktar minn haddiehor fuq il-grajjiet tad-Dumnikani f'Malta, ighid li l-Ewwel Patrijiet kienu t-tlieta msemija hawn fuq, iżda, kif hu nnifsu stqarr, dan it-taghrif hadu mid-diploma originali tal-ghoti tar-raba' lid-Dumnikani fis-sena 1466 mill-Isqof ta' Malta Anton d'Alagona<sup>17</sup>. Jista' jkun li dan l-istoriku Dumnikan, meta kiteb fuq it-twaqqif u l-konferma tat-twaqqif ta' l-Ordni Dumnikan f'Malta, isemmi dokumenti eqreb lejn is-sena 1450 biex juri li l-pijunieri kienu t-tliet Patrijiet imsemija, iżda l-folji fejn kien hemm din il-kitba huma neqsin mill-opra tiegħu<sup>18</sup>; imma ma nahsbux li semma' oħrajn barra P. Zurki u shabu, imsemija minnu fl-istess opra<sup>19</sup>.

Għalkemm, sa fejn nafu, id-Dumnikani li waqqfu l-Ordni tagħhom f'Malta kienu t-tliet Patrijiet imsemija, iżda P. Zurki biss baqa' Malta sa l-aħhar nifs ta' hajtu jissokta jsahhah it-twaqqif ta' l-ewwel Kunvent ta' S. Marija tal-Għar; iż-żewġ Patrijiet l-ohra, Indri de Morisea u Pietru de Plathea, iltaqghu ma' xi tfixkil u telqu lejn arthom<sup>20</sup>. B'hekk wiehed ifisser għaliex f'wahda miċ-ċelel ta' l-ewwel Kunvent kien hemm miktub "Fr. Petrus Zurki, Melitensis, hujus Conventus Fundator, et eiusdem Filius, Primus Magister"<sup>21</sup>. Din il-kitba m'għandhiex tiftiehem li P. Zurki biss kien li waqqaf il-Kunvent ta' S. Marija tal-Għar, li hu l-ewwel Kunvent tad-Dumnikani f'Malta; iżda għandha tiftiehem li l-ewwel Kunvent prinċipalment twaqqaf bis-sahha tiegħu. Aktar 'il quddiem naraw kemm kellu raġun min kiteb l-iskrizzjoni msemija, għaliex waqt li ż-żewġ Dumnikani li ġew Malta ma' P. Zurki mis-sena 1467 'il quddiem ma

17. Descrittione I, f. 18r, n. 1.

18. Mill-indiċi tad-Descrittione delli tre Conventi, Vol. I, nafu li l-folji 34—37 kienu fuq it-twaqqif tal-Kunvent ta' S. Marija tal-Għar u l-konferma ta' dan it-twaqqif; fost l-oħrajn kien fibhom kopja tad-diplomi tal-ghoti tar-raba' lid-Dumnikani mill-Isqofjiet, Anton d'Alagona u Gwann Paternò; ara r-riferenzi marginali magħmula mill-istess Azzoppardo, fid-Descrittione I, ff. 241v—242r. Jista' jkun li l-Azzoppardo fil-ff. 34—37, li huma neqsin mill-opra tiegħu, žied xi taghrif iehor fuq it-twaqqif tal-Kunvent imsemmi barra l-kitba tad-diplomi msemija.

19. Descrittione I, f. 18r, n. 1.

20. Dan jiktu n-nutar Indri Allegritto fil-Cabreo tal-Kunvent; ara Giuliana Antica I, f. 31; Azzoppardo, Descrittione I, f. 313.

21. Azzoppardo, Descrittione I, f. 18r, n. 1.

ssemmewx aktar, dan baqa' Malta jahdem bla heda għal mhux anqas minn 36 sena oħra.

L-Ewwel Patrijiet Dumnikani ġew Malta mill-Provinċja ta' Sqallija. Izda f'dak iż-żmien din kienet maqsuma bejn il-Patrijiet Riformati mill-Beatu Geremia u bejn dawk li baqgħu jhaddnu ċerti drawwiet ġodda, b'mod partikolari l-hajja privata, li kienu daħlu biċ-ċirkustanzi taż-żmien<sup>22</sup>. Ir-Riformati kienu mmexxija minn Vigarju Generali; dan, fis-snin 1433-1452, kien Pietru Geremia<sup>23</sup>. L-ewwel Patrijiet Dumnikani, Pietru Zurki, Indri de Morisea u Pietru de Plathea, li ġew iwaqqfu l-Ordni tagħhom f'Malta, kienu jagħmlu mal-Kongregazzjoni tal-Patrijiet Riformati mill-Geremia. Dak li ġegħlna nghidu dan, hu l-fatt li sewwa sew ftit qabel il-miġja tad-Dumnikani f'Malta, il-Geremia kien mahtur Viżitatur Appostoliku u Riformatur tal-Kleru Sekulari u Regulari ta' Sqallija; ċertament Malta kienet inkluża billi din id-djoċesi kienet tiddependi minn ta' Palermo. Bis-saħħa ta' hekk il-Geremia seta' wisq ahjar jirrifirma u jiftaħ Kunventi ġodda, kif difatti għamel<sup>24</sup>. Il-hidma tiegħu waslet sa wara biebna meta fis-sena 1443 il-Kunvent ta' Katanja ma baqax taht il-ġurisdizzjoni tal-Provinċjal ta' Sqallija, imma, mar taht il-ġurisdizzjoni tal-Geremia bħala Vigarju Generali fuq il-Kunventi ta' l-Osservanza ta' Sqallija<sup>25</sup>. F'din il-Belt ta' Katanja l-Geremia kien maħbub minn kulhadd mhux biss minhabba l-hajja twajba tiegħu, imma wkoll għall-hidma tiegħu b'risq din il-Belt. Certament ma naqasx jigbed ukoll l-imħabba ta' l-Isqfijiet ta' Malta, speċjalment ta' l-Isqof Ġakbu, billi l-Geremia fis-sena 1447 ġie mqabbad minn Ruma biex jaqta' t-thaqqiqa li dan kellu ma' Uniċju De Naro<sup>26</sup>. Dan il-pjaċir ma nsihx l-Isqof Anton d'Alagona li fis-sena msemmija, li fiha wkoll miegħ Mons Ġakbu, ġie mahtur Isqof ta' Malta; anzi dan l-Isqof bħala Kataniż kellu raġuni oħra li jqim lil Geremia. Fid-dawl tar-raġunijiet kollha msemmija aħna ma naraw ebda dubju li t-twaqqif ta' l-Ordni Dumnikan f'Malta mwettaq madwar is-sena 1450 kien frott tal-hidma tal-Geremia, u li l-Ewwel Patrijiet ġew

22. Coniglione, La Provincia Domenicana, pp. 15 — 26; l-istess kittieb, Pietro Geremia, pp. 54 ss.

23. L-istess kittieb, Il Beato Giovanni Liccio, Palermo 1955, p. 78.

24. L-istess kittieb, La Provincia Domenicana, p. 20, u Pietro Geremia pp. 105 — 107.

25. L-istess kittieb, La Provincia Domenicana, p. 21.

26. Ara pp. 19 — 20.

mill-Patrijiet Riformati minnu. Fehmitna tissokta tissahhaħ mill-fatt li P. Zurki, fis-snin 1470 u 1471, għamel kopji legali ta' xi privileggi ta' l-Ordni<sup>27</sup>; fi tnejn minnhom in-nutar Gakbu Sabbara de Sansone jistqarr li Zurki ried jibgħat l-oriġinali tad-diplomi fi Sqallija lill-Vigarju Generali<sup>28</sup>. Izda fis-snin 1468 - 1472 il-Provinċja ta' Sqallija kellha b'Superjur il-Provinċjal P. M. Reginaldo Bellasai<sup>29</sup>. Għalhekk il-Vigarju Generali msemmi kien is-Superjur tar-Riformati li minnu kien jiddependi P. Zurki u shabu.

Mit-tliet Patrijiet Dumnikani li ġew iwaqqfu Kunvent ta' l-Ordni tagħhom f'Malta, Pietru de Plathea u Indri de Morisea kienu Sqallin waqt li Pietru Zurki kien Malti. Li dan kien Malti kitbuh l-Abela<sup>30</sup> u warajh il-kittieba kollha tal-ġrajja ta' Malta. L-Azzoppardo ssokta jzid li Zurki kien mill-Imdina<sup>31</sup>. L-ebda kittieb, lanqas l-Azzoppardo, ma jgħid mnejn ha dan it-tagħrif, għalkemm nahsbu li dan sar jaf bilh mill-kopja li hemm fi-opra tiegħu tal-kuntratt fejn P. Zurki fis-sena 1482 ordna l-Kor għal-Knisja li kien qiegħed jibni<sup>32</sup>; f'dan il-kuntratt l-istess nutar Giovanni Enrico Candacha jgħid li Zurki kien "de Civitate Meliveti ibidem praesentis"<sup>33</sup>.

Mela fehmielna miġbura fil-qosor huma: L-Ewwel Patrijiet li waqqfu l-Ordni Dumnikan f'Malta kienu, Pietru Zurki, Malti mill-Imdina, Indri de Morisea u Pietru de Plathea, li ġew mill-Provinċja ta' Sqallija, sewwa sew mill-Kongregazzjoni tal-Patrijiet Riformati mill-P. Pietru Geremia.

### 3. Il-Kripta ta' S. Marija tal-Għar f'idejn l-Ewwel Dumnikani

L-Insara Maltin fi żmien il-qedem kienu jidfnu f'għerien im-haffrin fil-blat u minfudin ma' xulxin; l-għadd tagħhom ġie li kien hekk kbir li kont tintilef iddur, iddur fihom; xi whud kienu qieshom bliet taħt l-art. Dawn iċ-Ċimiterji llum huma magħrufin b'Katakombi. Barra s-swar ta' l-Imdina kien hemm hafna minn-

27. Ara pp. 62 - 63.

28. Azzoppardo, *Descrittione I*, ff. 39 u 54.

29. Coniglione, *La Provincia Domenicana*, p. 410.

30. *Descrittione di Malta*, lib.III, not. IX, p. 402.


31. *Descrittione I*, ff. 33, 181 n. 1, u 241 n. 4.

32. L-istess, f. 101.

33. Ara l-kopja awtentika tal-kuntratt fil-Giuliana Antica I, ff. 47 - 48, jew traskrizzjoni tagħha fi-Azzoppardo, *Descrittione I*, f. 101.

hom, fosthom dak ta' S. Marija tal-Ghar<sup>34</sup>.

Iċ-Ċimiterju ta' S. Marija tal-Ghar kien kbir hafna, jixbaħ fi-ghamla liċ-Ċimiterji l-oħra ta' S. Pawl, Sant'Agata u oħrajn li kienu barra s-swar tal-Belt ta' l-Imdina; kif f'dawn kien hemm Kripta, hekk ukoll fiċ-Ċimiterju ta' S. Marija tal-Ghar kien hemm Kripta wkoll. Ta' min iqis, però, li meta l-Abela jithaddet fuq din il-Kripta jghid li "din minn dejjem kienet ta' l-akbar



Fuħħar m'sjub quddiem il-Knisja u l-Kunvent f'oqbra  
li aktarx kienu jagħmlu maċ-Ċimiterju ta' S. Marija tal-Ghar

devozzjoni u venerazzjoni fost l-Insara ta' l-imghoddi, kif ukoll hi miżmuma fi żminijietna"<sup>35</sup>. Din il-qima tal-Maltin lejn il-Kripta, jikteb l-Azzoppardo, tniisset mid-dehra tal-Madonna l'il-kaċċatur; din ma kenitx fehma tiegħu biss, imma kienet tradizzjoni miżmuma mill-Patrijiet u mill-Poplu Malti<sup>36</sup>. Id-dehra tal-Madonna l'il-kaċċatur kif kienet irrakkontata fi żmien

34. Ara l-Abela. *Descrittione di Malta*, lib. I, not. IV, pp. 36 - 55; M. Armellini, *Gli Antichi cimiteri cristiani di Roma e d'Italia*, Roma 1893, p. 739; A. A. Caruana, *Ancient pagan tombs and christian cemeteries in the Islands of Malta*, Malta 1898, pp. 14, 38, 40 u 69; l-istess kittieb, *Ancient Pottery from Ancient pagan tombs and christian cemeteries in the islands of Malta*, Malta 1899; T. Zammit, *Malta, The Islands and their history*, 2nd. ed. Malta 1929, pp. 81 - 84; l-istess kittieb, *Archaeological Discoveries in Malta during the year 1911 - 1912*, fl-Archivum Melitense, Vol. II, nn. 13 - 16 (1912 - 1913), pp. 68 - 69. Fuqhekk kiteb tajjeb hafna P. Galea, O.P. fl-ktieb, *Sidtna Marija tal-Ghar*, Malta 1949, pp. 9-10.

35. Abela, *Descrittione di Malta*, lib. I, not. IV, p. 48.

36. Azzoppardo, *Descrittione I. f. 32v.*

l-Azzoppardo hi din: "Żewg ġuvintur nobbli mill-Imdina ta' Malta li kellhom in-namra tal-kaċċa, darba wahda telqu mill-Belt (mill-Imdina) bhas-soltu għall-kaċċa. Meta waslu fil-post fejn illum jinsab l-Għar Imqaddes mill-Vergni Mqaddsa raw fenek u minnu-fih marru għalih; dan biex jehles minn idejhom u mill-klieb tagħhom dahal go hofra tal-għar, kenn li soltu jidhlu fih l-annimaii mbezzgħin. Iż-żewg kaċċaturi għamlu kemm setgħu biex iġegħluh jōhrog, iżda kollu ta' xejn. Għalhekk wiehed xeba' u telaq; l-iehor webbes rasu li jaqbd, dahal ġewwa l-għar, u kif kien għajjen hafna nxeftet jiehu nġhasa halli jistrieħ xi ftit. Siehbu, wara li stenniħ fejn soltu kienu jiltagħgu biex jergħu lura d-dar, mar ifittxu għand il-ġenituri tiegħu, iżda ma sabux. Għalhekk kemm huwa, kemm niesu nkeddu hafna; kienu hōsbiena sew fejn seta' mar, jekk kienx haj jew mejjet. Meta raw li ma ġieħ lura wara tliet ijiem, bkewh u qiswħ li miet. Gara li wara hmistax-il xahar dan il-kaċċatur waqt li kien għaddej minn hdejn il-Għar Imqaddes lemah lil siehbu hiereg minnu. Għall-ewwel hasbu fatat jew li kien qieghed jara haġa b'ohra; imma ma damx ma ntebah li dak ir-raġel kien tabilhaqq siehbu. Baqa' mistagħgeb meta semgħu jgħid li raqad għal ftit sigħat waqt li kien ilu aktar minn hmistax-il xahar; wisq aktar stagħgeb meta žied iġhidlu li ra Sinjura l-aktar nobbli mlibbsa wisq tajjeb, b'tarbija qisha xemx f'dirgħajha. Din id-dehra nisslet fih hlewriet is-sema tant li ma setax ma jistqarrx li dik is-Sinjura kienet il-Vergni Mqaddsa Marija, Omm Alla" 37.

Ma nafux sew meta grať id-dehra tal-Madonna lill-kaċċatur; aktarx qabel il-miġja tad-Dumnikani, difatti l-Abela jgħid li l-Kripta ta' S. Marija kienet devotissima qabel ma ġie P. Zurki u shabu 38. Iżda ma nahsbux li grať žmien twil qabel ma ġew dawn il-Patrijiet, għaliex kieku l-Maltin kienu jagħtu rkabtu jibnu xi Kappella qabel dik mibnija minn Matthew Curmi Slampa fis-snin 1457-1458. U kieku kien hemm diġa Kappella mibnija

37. L-istess kwotazzjoni. Hu wisq probabbli li ma-żmien, kif aktarx dejjem iġri, il-Maltin ziedu u žejnu din il-ġrajja. L-istess ġrajja bħalma hi fl-Azzoppardo sibniha kkupjata kelma b'kelma fir-R.M.L., Ms. 635. Miscellanea di documenti, Memoria della Madonna della Grotta nella Chiesa dei PP. Domenicani della Notabile, f. 223v. Il-kittieb ta' dan il-Ms. ikkopja bosta dokumenti oħra mill-Azzoppardo; b'daqqa ta' għajn lejn iż-żewg Mss. malajr wiehed jara dan li għedna. Ara wkoll R.M.L., Ms. 4. Stromatum Melitensium lib. XVI collecta a Rev. Ignatio Mifsud, Relazione della Madonna della Grotta, pp. 71-74.

38. Descrizione di Malta, lib. I, not. IV, p. 48. u lib. III, not. IX, p. 402.

f'post hekk devot, kien ikun hemm Saċerdot li jiehu hsiebha; f'dan il-każ kien ikun wisq diffiċli li jehdulu postu. Fit-tfittxija li għamilna ma sibna ebda hjiel ta' Kappella ohra ta' S. Marija tal-Għar barra dik mibnija minn Slampa.

Billi P. Pietru Zurki kien Malti mill-Imdina<sup>39</sup> kien jaf tajjeb bil-qima tal-Kripta ta' S. Marija; għalhekk naħsbu li l-Ewwel Dumnikani għażlu dan il-post fuq il-parir tiegħu bil-hsieb li



Id-dehra tal-Madonna lil-Kaċċatur

jkattru aktar il-qima tal-Maltin lejn l-Għar, imqaddes bid-dehra tal-Madonna<sup>40</sup>. Ma rnexxielna nsibu mkien l-ghoti tal-Kripta lid-Dumnikani. Izda, mill-kitba li semmejna u għad insemmu, jidher li din mill-bidunett kienet tagħhom jew għallanqas f'idej-hom. Mhux ta' xejn li fis-sena 1452, sewwa sew meta kienu għad-hom kemm ġew Malta, il-post tagħhom kien magħruf b'Kunvent

39. Ara p. 26.

40. Abela, Descrittione di Malta, lib. III, not. IX, p. 402.

ta' S. Marija tal-Ghar<sup>41</sup>. F'dan iż-żmien ma kienx hemm Knisja jew Kappella fejn iwettqu l-ministeru appostoliku tagħhom hliet il-Kripta. Il-Kappella jew Knisja żghira ta' Slampa nbriet fis-snin 1457-1458, jiġifieri, madwar seba' snin wara li ġew il-Patrijiet Dumnikani<sup>42</sup>. Meta din il-Knisja nġhatat lid-Dumnikani, dawn ma warrbux l-Ghar, kif lanqas ma warrbuh, anzi qeghduh fl-aktar post prominenti meta bnew il-Knisja kbira. U fl-aktar post prominenti, fil-bidu tal-Knisja, għadu sal-lum.

#### 4. L-ewwel Knisja ta' S. Marija tal-Ghar tinghata lid-Dumnikani

Madwar seba' snin mill-miġja ta' P. Zurki u shabu f'Malta, ċertu Mattew Curmi Slampa kien qiegħed jibni, hdejn il-Patrijiet imsemmija, l-ewwel Knisja ta' S. Marija tal-Ghar<sup>43</sup>. Billi din kienet ċkejna tlestiet malajr, tant li l-istess Slampa, fl-atti tan-nutar Luqa Sillato tal-20 ta' Dicembru 1458, ibbenefikaha bi tmint ewieq għall-kwadru u qampiena, u b'mitt uqija biex jin-xtraw raba' għall-ghixien tas-Sacerdot li jiehu hsiebha<sup>44</sup>. Fil-waqt li Slampa kien qed jibni l-Knisja msemmija, id-Dumnikani wkoll kienu qegħdin itellghu hdejha sehem mill-ewwel Kunvent tagħhom<sup>45</sup>. Billi dawn kien għad ma kellhomx Knisja, gara li kien hemm min tqarraq billi haseb li l-Knisja ta' Slampa kienet tal-Kunvent ta' S. Duminku li kien ukoll magħruf, bl-istess isem tal-Knisja, ta' S. Marija tal-Ghar<sup>46</sup>.

Nahsbu li l-ewwel Knisja ta' S. Marija tal-Ghar mibnija u bbenefikata minn Slampa giet fdata sa mill-bidunett f'idejn il-Patrijiet Dumnikani. Certament l-għażla ma setgħetx tkun aħjar billi dawn diġa' kellhom f'idejhom it-tixrid tad-devozzjoni lejn il-Madonna u l-Ghar, imqaddes bid-dehra tagħha. Fost tant kitba li qallibna ma sibna ebda hjiel li kien hemm Sacerdot jew Sacerdoti oħrajn, barra d-Dumnikani, li kienu jieħdu hsieb il-Knisja ta' Slampa. Għalhekk l-Azzoppardo jgħib lil Mattew Curmi Slampa f'ras il-lista tal-benefatturi tad-Dumnikani<sup>47</sup>, u fl-Cabreo

41. Azzoppardo, Descrittione I, f. 241v, n. 2.

42. Ara pp. 19 - 22 u l-kitba li ġejja.

43. Mix-xhieda ta' Wistin Callus fil-proċess fuq il-Knisja ta' S. Mark, ara Azzoppardo, Descrittione I, f. 20.

44. L-istess, f. 241v, n. 3.

45. Mix-xhieda ta' Wistin Callus, ara l-istess, f. 20.

46. Omm Wistin Callus kienet waħda fost dawk li tqarraq; ara l-istess Ms., l-istess folja.

47. L-istess, f. 241v, n. 3.



jew Rollo tal-beni tal-Kunvent miktub minnu jghid li xi whud mir-raba' ta' quddiem il-Knisja tagħhom ġej mill-legat ta' Slampa <sup>48</sup>.

Id-Dumnikani, però, kienu jeħtieġu Knisja akbar minn dik ta' Slampa. Din, kif għad naraw aktar 'il quddiem <sup>49</sup>, bnewha fejn kienet il-Knisja ta' Slampa u l-Kripta ta' S. Marija tal-Għar. Għalhekk kienu jeħtieġu li l-ewwel Knisja żgħira tkun tagħhom u mhux biss f'idejhom bħala benefiċċju. Għal dan il-għan l-Università permezz tal-Kunsill Popolari mlaqqa' fil-15 ta' Marzu 1462 (1461 ab Incarn.) qatgħet unanimament "Li jinkiteb lill-Papa halli l-Knisja ta' S. Marija tal-Għar tkun tal-Kunvent ta' S. Duminku". Minhabba l-importanza kbira ta' din id-deċiżjoni, niktbuha kollha, kif inhi fl-atti tal-Kunsill Popolari miżmuma fil-Biblijoteka Rjali ta' Malta:

*"XV marcii X Indictionis*

*Consilium super facto quod scribatur sanctissimo patri quod ecclesia sancte marie de gructa fiat conventus sancti dominici*

*Nobilis angaraldus desguanes — Magnificus johannes de guypara — Nobilis petrus de la habica — Egrejius matheus de manuele — Nobilis antonius falca — Nobilis simon de li nasio — honorabilis lionardus calava — honorabilis salvus rapa — honorabilis ottavianus ravellu — philippus piganu alter judicum curie civilis — honorabilis pinus de manuele — Nicolaus de sarlo — Micael zarb — Nobilis paulus de biglera — Nobilis stephanus de perera — Nobilis Nicolaus vera — Nobilis georgius di la habica — Nobilis notarus antonius de fauzono alter juratorum — Nobilis petrus de caxario alter juratorum*

*Conclusum per omnes supradictos unanimes et concordēs quod scribatur sanctissimo patri et fiat ecclesia predicta de gructa conventus sancti dominici*" <sup>50</sup>.

P. Stiefnu L. Forte, O.P. fittex fl-Arkivju Vatikan it-talba li kellha tintbagħat Ruma fuq id-deċiżjoni tal-Kunsill Popolari halli l-Knisja ta' S. Marija tal-Għar tingħata lid-Dumnikani; s'issa għadu ma nstab xejn <sup>51</sup>. Lanqas ma rnexxielna nsibu meta

48. L-istess, f. 317v.

49. Ara pp. 49-50.

50. R.M.L., Ms. Univ. 11, f. 144v. Din id-deċiżjoni giet imxandra minn Mons. A. Mifsud fir-rivista La Diocesi di Malta, Anno III, n. 3 (1918), p. 84, u minn E. R. Leopardi fir-rivista "Scientia", Vol. 23, n. 3 (1957), p. 105.

51. Ara S. L. Forte, O.P., Prior of Valletta and Vicar of Malta, fl-Archivum Fratrum Praedicatorum XXXIV (1964), p. 278.



## II. IL-HIDMA TA' L-EWWEL DUMNIKANI F'MALTA

### 1. Il-Kripta u l-hidma tad-Dumnikani fl-ewwel żmenijiet

Il-Kripta ta' S. Marija fiż-żmien li gew Malta l-ewwel Patrijiet Dumnikani, Pietru Zurki, Indri de Morisea u Pietru de Plathea, kienet f'post kollu għelieqi mbiegħed madwar mil fuq ix-xajliba ta' nofsinhar ta' l-Imdina, millhuq minn trejqa hierġa minn triq li mir-Rabat kienet tghaddi minn hdejn tal-Virtù għall-Gonna ta' l-Isqof, u minn trejqa oħra li mill-Kripta kienet tasal sa "Gar Barke"<sup>1</sup>. Il-pożizzjoni tagħha xejn ma kienet tħajrek billi kienet barra s-swar tal-Belt ta' l-Imdina, u għalhekk kollha perikli għall-ħb't ta' sikwit mit-Torok.

P. Zurki u shabu, imrawma taġġeb mill-B. Pietru Geremia fi-ispirtu dumnikan, imsejjes fil-qima speċjali lejn Marija SS.ma, ma harsux lejn il-Kripta fid-dawl tar-raġunijiet imsemmija, imma, bhala post imbierek bid-dehra tal-Madonna; għalhekk qiesu li l-hidma appostolika tagħhom kellha taghti frott bil-bosta. U tabilhaqq hekk kien, tant li l-Abela fis-sena 1647 kiteb li din l-għażla kienet ta' l-akbar suċċess<sup>2</sup>. U wara aktar minn hames mitt sena nistgħu nixhduh ahna wkoll.

Għalkemm il-Kripta ta' S. Marija kienet miqjuma mil-Maltin sa minn qabel il-miġja tal-Patrijiet Dumnikani<sup>3</sup>, iżda, dawn fittxew li jkattruha mill-aħjar li setgħu. Għaldaqstant barra milli kienu jzommu l-altar kif jixraq bix-xbieha tal-Madonna, żejnu l-Għar b'ħafna pitturi sbieħ<sup>4</sup>. Mingħajr tlaqliq it-tħabrik tagħhom għat-tixrid tal-qima lejn il-Kripta, lejn il-Madonna, hajru lil Mattew Curmi Slampa jibni u jibbenefika

1. Ara l-original tad-diplomi tal-ghoti tar-raba' lid-Dumnikani fis-snin 1466 u 1480 mill-Isqifjiet Anton d'Alagona u Gwann Paternò; dawn jinsabu fis-sala tal-Patrijiet Dumnikani tar-Rabat. Kopji ta' dawn iż-żewġ dokumenti jinsabu fil-Giuliana Antica, P. I, ff. 37 - 40 u fl-Arkivju tal-Katidral, Ms. 2, Documenta Serie A, T. II, pp. 59 - 62 u 67 - 69. L-Azzoppardo kitibhom uko'l fid-Descriptiione, I, ff. 34 - 37, iżda dawn il-ff. huma neqsin mill-opra msemmija.

2. Descriptiione di Malta, lib. III, not. IX, p. 402; it-tagħrif li kiteb l-Abela fuq il-Kripta ta' S. Marija nsibuh ukoll fl-Azzoppardo, Descriptiione I, f. 32.

3. L-istess ktieb, lib I, not. IV, p. 48.

4. L-istess kwotazzjoni.

l-ewwel Knisja ddedikata lil S. Marija tal-Ghar, u jafdaha f'idejhom biex jeħdulu hsiebha<sup>5</sup>. Il-Patrijiet, però, għalkemm kellhom din il-Knisja fejn iwettqu l-hidma tagħhom ma hallew l-Ghar li kien tant devot. Huma lanqas ma warrbuh meta l-Knisja ta' Slampa giet mogħtija lilhom jew meta bnew il-Knisja l-kbira; anzi meta ftit qabel Ġunju tas-sena 1466 bdew jibnu l-Knisja kbira ta' S. Marija tal-Ghar fittxew li jqieghdu l-Kripta fil-bidu tal-Knisja, bhala post l-aktar prominenti, mnejn wiehed seta' jinzel b'tarag<sup>6</sup>. Kif tinzel, sewwa sew fil-bieb tal-Kripta kien hemm żewġ ko'onna tal-gebel bi blata tar-rham fuqhom skolpita b'ordni kompost<sup>7</sup>, twila tmint ixbar, għolja xiber u wiesa' xibrejn u nofs<sup>8</sup>; din fil-fehma ta' l-Abela kienet fdal ta' xi tempju Ruman<sup>9</sup>.

Il-Kripta kienet ftit akbar milli hi llum; din iccekknet xi ftit bil-pedamenti tal-faċċata tal-Knisja li nbriet mill-ġdid fil-bidu tal-1700, bil-pedamenti ta' l-antiporta li saret fil-Knisja ftit snin wara<sup>10</sup>, u bis-seba' oqbra li saru wara l-altar tal-Kripta fl-aħħar tal-1700<sup>11</sup>. Il-lum dawn ma jidhrux billi gie mtella' ħajt wara l-artal biex jifred l-oqbra għalihom. Naħsbu li l-parti fejn hemm l-oqbra kienet tintuża billi fiha hemm daħla mħaffra fil-blat, bħal passaggġ ckejken, li probabbilment kienet tintuża fejn iqieghdu xi hwejjeġ li kien ikollhom bżonn għall-użu fil-Grotta<sup>12</sup>. Fil-qedem il-Kripta kienet inniffda mal-Katakombi ta' S. Marija tal-Ghar; għalhekk in-nutar Luqa Sillato fis-sena 1467 stqarr li l-post fejn inbriet il-Kappella ta' Sant'Ursula kien imsejjaħ "Gar il chibir"<sup>13</sup>. Izda maż-żmien, minhabba xi nkonvenjenti, il-Patrijiet għalqu l-bieb li mill-Grotta kien jagħti għaċ-Cimiterju jew

5. Ara pp. 30 - 31.

6. Abela, *Descrittione di Malta* lib. I, not. IV, p. 48.

7. L-istess ktieb, lib. II, not. IX, p. 408; ara d-disinn tal-blat f'lib. II, not. VI, p. 220, B. Li l-b'la'a fil-bieb tal-Grotta kellha dan id-disinn, na'uh mill-paġna mhux enumerata miżjuda mill-Abela fl-aħħar tal-ktieb ikkwotat; il-qisien però li jagħti l-Abela huma żbaljati, ara l-kwotazzjoni ta' wara din.

8. Dawn il-qisien hadhom l-istess Azzoppardo, u wara li qabbilhom mal-qisien li jagħti l-Abela, sab li dawn huma żbaljati, ara Azzoppardo, *Descrittione* I, f. 32.

9. *Descrittione di Malta*, lib. II, not. VI, pp. 218 u 220 B; ara wkoll l-istess ktieb lib. III, not. IX, p. 408.

10. Għal aktar dettalji fuq il-bini tal-frontispizju u ta' l-antiporta tal-Knisja, ara P. Galea, O.P., *Sidna Marija tal-Ghar*, pp. 34 - 36.


11. V. Zammit, O.P., *Giuliana del Convento di S. Maria della Grotta*, P. II, f. 325.

12. Dan rajnih aħna stess meta fis-sena 1959 fethu l-ħajt li jifred l-oqbra għalihom bil-hsieb li jirrangaw il-Grotta aħjar.

13. Ara *Giuliana Antica*, P. I, ff. 117 u 118, u l-kwotazzjoni ta' wara din.

Katakombi, u llum tidher biss il-Kripta<sup>14</sup>.

Billi fl-ewwel snin tat-twaqqif ta' l-Ordni Dumnikan f'Malta P. Zurki u shabu ma kellhom ebda Knisja, huma wettqu l-hidma appostolika fl-istess Kripta: fiha kienu jqaddsu, jqarru, jippridkaw u jtemmu funzjonijiet u devozzjonijiet ohra partikulari skond ic-cirkustanzi taż-żmien u tal-pcst. Ghal dan l-ghan, kif digà ghedna, żejnu l-Kripta b'bosta pitturi sbih u kienu jzommu b'mod l-aktar xieraq l-altar bix-xbieha tal-Madonna li nahsbu



Id-disinn tal-blata tar-rham li kienet fuq il-bieb tal-Kripta

kienet impittra<sup>15</sup>. Din ir-rabta tal-hidma tal-Patrijiet b'risq il-Kripta jew l-Ghar ta' S. Marija kienet ir-raġuni li fis-sena 1452 id-Dar taghhom kienet maghrufa b'Kunvent ta' S. Marija tal-Ghar, u l-Kunvent li kienu bdew itellghu madwar is-sena 1457 gie maghruf ukoll b'dan l-isem<sup>16</sup>. Din ir-rabta helwa mal-Madonna ma hallewhiex, imma żammewha, billi meta bnaw il-Knisja kbira ddedikawha lil S. Marija tal-Ghar.

14. Abela, *Descrittione di Malta*, lib. III, not. IX, p. 408.

15. Billi x-xbieha tal-Madonna li llum tinsab fil-Kripta hi maħduma fuq l-listil Sansovino li beda jinħadem fil-bidu ta' l-1500, ma setgħetx tkun fil-Kripta mill-ewwel żmienijiet tad-Dumnikani f'Malta. Ahna tal-fehma li x-xbieha msemmija ġibitha l-familja De Nava għall-Kappella tagħha u maż-żmien tqegħdet fil-Grotta; ara pp. 58-59.

16. Azzoppardo, *Descrittione I*, ff. 241v, n. 2, u 19v-20r.

## 2. Id-Dumnikani jibnu l-ewwel Kunvent u l-ewwel Knisja kbira

Meta l-Patrijiet Dumnikani, Pietru Zurki, Indri de Morisea u Fietru de Plathea, ġew iwaqqfu l-Ordni tagħhom f'Malta, la sabu Knisja u lanqas Kunvent. Huma kellhom idabbru rashom kif setghu u jwettqu l-hidma appostolika fiċ-ċokon tal-Kripta ta' S. Marija, u aktar tard fil-Knisja żghira mibnija minn Slampa. Certament huma sa mill-bidunett kellhom iberren f'rashom il-bini ta' Kunvent kbir fejn mis-skiet tal-post, u mill-harsien tal-hajja regolari, jimtlew bl-imhabba t'Alla. U biex ikunu jistghu jdawlu u jkebbu lill-oħrajn bl-istess imhabba raw ukoll il-bżonn ta' Knisja kbira li jkun fiha kull htieġa għalihom, bħalma hu l-Kor fejn jitolbu, u kull htieġa oħra li tressaq lill-erwieh aktar lejn il-Knisja, lejn Alla. Dawn, kif naraw, wettquhom mill-aktar fis.

L-Ewwel Dumnikani bdew jibnu l-ewwel "Monasteru jew Kunvent ta' l-Ordni ta' S. Duminku taht l-isem ta' S. Marija tal-Ghar" ftit snin biss wara l-miġja tagħhom f'Malta<sup>17</sup>. Sehem minnu kien diġa mibni f'Gunju tas-sena 1466 tant li l-Isqof ta' Malta, Mons. Anton d'Alagona f'diploma li ġgħib id-data msemmija jgħid li huma kienu joqogħdu f'Dar ġdida "In Domo nova"<sup>18</sup>. Id-Dumnikani bilkemmm laħqu lestew sehem mill-Kunvent li ma bdewx jibnu l-Knisja kbira kif nafu mill-istess diploma msemmija<sup>19</sup>. Dawn il-Patrijiet kienu tassew ta' kuragg liema bħalu b'ix fi-istess waqt itellghu Knisja u Kunvent meta l-popolazzjoni ta' Malta kienet ċkejna hafna u fqira aktar<sup>20</sup>, u l-Knejjes kbar f'Malta kienu waħdiet<sup>21</sup>. Nistghu niehdu idea tal-kobor tal-Knisja, u b'xi mod tal-Kunvent ukoll, mid-daqs tal-kor, b'għoxrin

17. L-istess Ms. ff. 19v - 20r. Mons. A. Mifsud, fl-La Diocesi di Malta, Anno II (1917), n. 3, p. 69, jikteb li l-Kunsill Popolari, fit-13 ta' Lulju 1462, hatar prokuratur "che attendesse ai bisogni della fabbrica di San Domenico, della Cattedrale e del Vescovato...". Il-hatra ta' dan il-prokuratur kienet issir biex dan jiehu hsieb li l-beni tal-Kunventi, tal-Knejjes eċċ. ikunu mħarsa kif imiss, kif hemm imfisser fid-Doc. X B, imxandar mill-imsemmi Mons., fl-istess rivista msemmija, Anno III, (1918), n. 4, p. 100.

18. Ara l-original fis-sala tad-Dumnikani tar-Rabat; ara l-kwotazzjoni n. 26 ta' dan il-Kapitlu.

19. L-Isqof Anton d'Alagona f'dan id-diploma jsemmi "In ipsa ecclesia incepta"; b'dan il-kliem ma kienx qed jifhem il-Knisja ta' Slampa li kienet ilha mibnija, iżda l-Knisja l-kbira li kien beda jitella' P. Zurki; ara l-original fis-sala tad-Dumnikani tar-Rabat.

20. A. Ferris, Storia Ecclesiastica di Malta, Malta 1877, p. 121.

21. L-istess ktieb, pp. 147 - 148

sigġu f'kull naħa, li P. Zurki fis-sena 1482 ordna f'Katanja<sup>22</sup>. Jidhrilna li l-kobor tal-kor b'erbgħin sigġu jissoġoni Knisja kbira; difatti dan ingħata lill-Katidral u l-Patrijiet haġu dak tal-Katidral għall-Knisja tagħhom<sup>23</sup>. Mid-daqs tal-kor nistgħu nobsru l-kobor tal-Kunvent li kienu qegħdin itelgħu l-Patrijiet Dumnikani, billi dan aktarx ikun maħdum mhux biss fuq il-kobor tal-Knisja imma wkoll fuq l-ghadd tar-Religjużi li jkunu jridu jużawh.

Certament id-Dumnikani kienu mheggin iwettqu f'salt il-bini tal-Knisja u tal-Kunvent mill-ghajjnuna kbira li sabu mill-Awtorità Ekkleżjastika u Civili, mill-Familji Nobbli u mill-Maltin kollha. F'ras il-lista ta' dawn il-benefatturi nsibu lill-Università (Awtorità Civili) li permezz tad-deċiżjoni mehuda mill-Kunsill Popolari fil-15 ta' Marzu 1462 ressqet talba biex il-Knisja ta' S. Marija tal-Għar tkun tal-Kunvent ta' S. Duminku<sup>24</sup>; insibu wkoll lill-Awtorità Ekkleżjastika li laqgħat din it-talba<sup>25</sup>. F'tit żmien wara, l-Isqof ta' Malta, Mons. Anton d'Alagona, O.S.B., bl-approvazzjoni tal-Kanonċi tal-Katidral, ta widen għal talba oħra li għamlu l-Patrijiet, Pietru Zurki, Indri de Morisea u Pietru de Plathea f'imkien man-nobbli ta' l-Imdina; għalhekk b'diploma tas-27 ta' Ġunju 1466, miktuba fuq il-pergamena, ta lid-Dumnikani msemmija b'cejjeċ ta' raba' "juxta seu ante portam conventus et ecclesie predictae.." <sup>26</sup>.

22. Ara l-kopja awtentika tal-kuntratt fil-Giuliana Antica, P. I, ff. 47 - 48, jew trascrizzjoni tagħha fl-Azzopardo, *Descrittione* I, f. 101.

23. Abela, *Descrittione di Malta*, lib. III, not. II, p. 334; Azzopardo, *Descrittione* I, f. 102; ara wkoll pp. 68 - 69.

24. Ara pp. 31 - 32.

25. Għalkemm ma sibiex id-degriet tal-ghoti tal-Knisja iż-żgħira lid-Dumnikani, iżda naħsbu li din giet mogħtija lilhom minn Ruma bir-rakkomandazzjoni u bl-approvazzjoni ta' l-Isqof ta' Malta Mons. Anton d'Alagona.

26. Mill-original tad-diploma li hemm fis-sala tad-Dumnikani tar-Rabat: "Nos Antonius Divina Misericordie Episcopus melivitanus Venerabilibus nobis in christo filiis Religiosis conventualibus ordinis predicatorum dei et virginis Mariae devotissimi sancti dominici fratribus petro zurki andree de morisea et petro de plathea in domo nova beate marie di la grupta extra muros Civitatis meliveti Nostre diocesis salutem et benedictionem sempiternam. Digna laude illis qui se ad sanctam Religionem et vitam castam summo studio mundanis desideriis omnibusque mundi hujus deliciis delectis atque remotis suosque gressus continua exercitatione preparant moribus et vita atque exemplo salutari via conversas diriguntur ad salutem aliquali subventionem et suffragio subvenire debet. His igitur omnibus in vos inspicientes et considerantes ut loculum fructiferum transportationis honesti solatii omnium vestrorum et successorum fratrum in eodem ordine et domo per vos et in ipsa ecclesia incepta ad vestrum tamen et Nobilium huius Civitatis virorum petitionem cum deliberatione matura Venera-





shaħ fil-Knisja ġdida, taghlaq fis-sena 1503<sup>28</sup>. F'dawn id-donazzjonijiet jidher sew kemm hadmu ż-żewġ Patrijiet, Pietru Zurki u Bartilmew Pachi, biex jibnu l-Knisja u l-Kunvent; tista' tgħid kull għoti ġie magħmul lil wiehed minnhom. L-Ewwel Patrijiet Dumnikani harsu bl-akbar għożża l-atti notariji ta' dawn id-donazzjonijiet; bosta minnhom illum jinsabu fil-Arkivju tad-Dumnikani tar-Rabaġ miġbura fil-Giuliana Antica, Parte I, u fil-Frammenti della Giuliana Antica<sup>29</sup>. Insemmu ftit mid-donazzjonijiet magħmula fl-ewwel żmenijiet.

Fis-sena 1467 Mons. Amator Ziguchi, fi-atti tan-nutar Luqa Sillato tat-18 ta' Ottubru, ta lill-prokuratur tal-Kunvent P. Indri de Amorosa (de Morisea) hamest ewieq li missieru Ġulju, żewġ Katerina, kien dahhal minn biċċa art u li martu Katerina riedet li jingħataw lill-Kunvent tad-Dumnikani<sup>30</sup>. Fis-17 ta' Marzu tas-sena 1468 (1467 ab Incarn.), fi-atti tan-nutar Luqa Sillato, ċerta Carsona Bindini tat lil P. Pietru Zurki, Vigarju u Ekonomu, għalqa għall-bini tal-Knisja u tal-Kunvent<sup>31</sup>; għall-istess fini ċertu Baldus Xiclune offra biċċa raba' kif jidher mill-atti tan-nutar imsemmi magħmula fit-28 ta' Jannar 1469 (1468 ab Incarn.)<sup>32</sup>. Id-Dumnikani kisbu b'cejjeċ oħra ta' raba' minn għand Parisio Falsone fi-atti tan-nutar Luqa Sillato tas-26 ta' Frar 1471 (1470 ab Incarn.)<sup>33</sup>. Wahda mill-isbaħ donazzjonijiet ġiet magħmula minn Wistin Burg fis-16 ta' Awissu tas-sena 1468 fi-atti tan-nutar Luqa Sillato li halla lil P. Zurki, Vigarju u Ekonomu, sitt għelieqi għall-bini tal-Kunvent, b'qima lejn il-Patrijiet u b'mod partikulari għax kellu hsieb jidhol u jgatta' hajtu fi-Ordni Dumnikan<sup>34</sup>.

Bis-saħħa tal-benefatturi msemmija, u ta' oħrajn li t-tifikira tagħhom thassret maż-żmien, il-Patrijiet Dumnikani fis-sena 1472 mhux biss lestew biċċa sew mill-Kunvent fejn setgħu jghammru tnax-il Religjuż, imma wkoll kien b'xi mod maħsub għall-għixien tagħhom, tant li fis-sena 1473 twaqqaf l-ewwel Kunvent Formali:

28. Ara l-Azzoppardo, *Descrittione I*, ff. 241 - 248 fejn hemm miġbura fil-qosor, iżda bl-akbar reqqa, il-lista ta' l-ewwel benefatturi. Min jixtieq aktar tagħrif fuqhom, jista' jara l-kopji awtentici fil-Giuliana Antica, Parte I, u fil-Frammenti della Giuliana Antica.

29. L-Abe'ta jfahhar lid-Dumnikani fuq il-harsien ta' dawn id-dokumenti, ara *Descrittione di Malta*, lib. III, not. IX, p. 406.

30. Giuliana Antica I, f. 144; Azzoppardo, *Descrittione I*, f. 242, n. 8.

31. Frammenti della Giuliana Antica, f. 527; Giuliana Antica I, f. 360.

32. Giuliana Antica I, f. 54; Azzoppardo, *Descrittione I*, f. 243, n. 14.

33. Azzoppardo, *Descrittione I*, f. 242, n. 6.

34. Giuliana Antica I, ff. 108 u 111; Azzoppardo, *Descrittione I*, f. 243, n. 16.



L-Isqof

Anton d'Alagona

Il-Kunvent ta' S. Marija tal-Għar<sup>35</sup>. Naħsbu li f'dan iż-żmien kienet tlestiet biċċa sew mill-Knisja kbira mibdija madwar is-sena 1466. In-nuqqas ta' donazzjonijiet, mis-sena 1473 'il quddiem, iġeghluna naħsbu li d-Dumnikani waqqfu xi ftit mix-xogħol tal-bini wara li l-Kunvent taqghom twaqqaf Kunvent Formali. L-ewwel għoti li nafu li sar wara dan iż-żmien għall-bini tal-Knisja u tal-Kunvent ġie magħmul minn Wistin Burg lil P. Zurki, Vigarju u Ekonomu, fl-atti tan-nutar Ingomes de Brancato tat-12 ta' Diċembru 1476<sup>36</sup>. F'tit xhur wara, in-nobbli Margerita, mart Gwann de Mazara, fl-atti tat-12 ta' Mejju 1477 magħmula min-nutar Pawlu Bonello, tathom għall-istess fini tal-bini tal-Knisja

<sup>35</sup> S. L. Fote, O.P., Prior of Valletta and Vicar of Malta, fl-Archivum Fratrum Praedicatorum XXXIV (1964), p. 278; ara wkoll p. 63 ta' dan il-ktieb.

<sup>36</sup> Giuliana Antica I, f. 110; Azzopardo, Descrizione I, f. 243, n 19. In-nutar f'dawn l-atti jsemmi biss l-indizzjoni, iżda din ma setgħet tkun blief is-sena 1476 għax 15-il sena qabel, meta tabbat l-istess indizzjoni, in-nutar ma kienu beda jahdem, u 15-il sena wara, Zurki kien Pirjol u mhux Vigarju.

u tal-Kunvent is-somma sabiha ta' ghaxart ewieq<sup>37</sup>. Bis-sahha tal-ghajnuna li kisbu, id-Dumnikani komplew il-bini tal-Kunvent tant li fis-sena 1479 kienu digà bnew il-post ghan-Novizzjat<sup>38</sup>, u fl-istess żmien kienu qrib it-tmiem fil-korsija tal-Knisja, difatti P. Zurki fit-2 ta' Jannar 1482 ordna f'Katanja l-kor tal-Knisja msemmija<sup>39</sup>.

Mons. Gwann Paternò, O.S.B., li kien għadu kemm lahaq Isqof ta' Malta wara l-Isqof Anton d'Alagona, imqanqal mill-hegga tad-Dumnikani li "kienu qeghdin ikabbru u jibbenefikaw il-Knisja u l-Kunvent", mhux biss ikkonferma l-ghoti tar-raba' li tahom l-Isqof ta' qablu, iżda ssokta jagħthom biċċa raba' ohra



L-Isqof Gwann Paternò

37. Giuliana Antica I, f. 50; Azzopardo, Descrittione I, f. 243v, n. 26.

38. R. Pirro — A. Mongitore, Sicilia Sacra Disquisitionibus et notitiis illustrata, ed. III, T. II (Panormi 1733), p. 923.

39. Giuliana Antica I. f. 47; Azzopardo, Descrittione I, f. 101.

"ghall-bżonnijiet tagħhom u biex ikunu jistgħu jkabbru aktar il-Kunvent"; dan l-ghoti gie kkonfermat mill-Kanonci tal-Katidral u mogħti lil P. Pietru Zurki, P. Bartilmew Pachj u lil shabhom permezz ta' diploma miktuba fuq il-pergamena li ggħib id-data tat-8 ta' Mejju tas-sena 1480<sup>40</sup>. L-istess Isqof fis-26 ta' l-istess xahar u sena msemija bagħat iwissi lill-Kappillani biex ma jehduw ix-xema' mill-funerali tas-Servi u Minuri li jsiru fil-Knisja tad-Dumnikani għax "il-Patrijiet kienu qed iħabirku jibnu u jibbenefikaw il-Kunvent tagħhom"<sup>41</sup>.

Madwar is-sena 1485 id-Dumnikani komplew ikabbru l-Knisja bil-bini tal-Kappelli fil-ġnub tagħha. F'din il-bieċa xogħol sabu għajjnuna shiħa mill-Imħallef u nobbli Pietru Caxaru li bena l-Kappella tal-Madonna tal-Għajnuna, mill-Fewdutarju u Mħallef tal-Kastell (Sant'Anġlu) in-nobbli Gwann de Nava u martu Isabella li bnew il-Kappella tal-Madonna ta' Luretu, u aktar tard minn familji oħra nobbli li bnew xi Kappelli għalihom<sup>42</sup>. F'din l-okkażjoni l-Patrijiet nifdu l-Knisja żgħira ta' S. Ursula li kienu kisbu minn għand Randino u Pawla Vella, u minn Pawlu u Isolda Tabuni, mal-Kappella tal-Madonna ta' Luretu mibnija mill-Familja De Nava; b'hekk din il-Knisja żgħira nbidlet f'Kappella tal-Knisja kbira<sup>43</sup>. Bil-bini ta' tmien Kappelli, erbgha f'kull naħa, tlestiet il-Knisja kbira ta' S. Marija tal-Għar.

P. Zurki waqt li haseb biex ilesti l-bini tal-Knisja ma baqax lura li jtemm ukoll il-bini tal-Kunvent. Għal dan l-għan kiseb bosta għajnuna oħra, fosthom dik ta' ċerta Granata Mallia magħmula fis-6 ta' Gunju tas-sena 1487 fl-atti tan-nutar Ingomes de Brancato<sup>44</sup>, ta' Chanchia Fercacheni magħmula fit-22 ta'

40. L-original ta' dan l-ghoti jinsab fis-sala tad-Dumnikani tar-Rabat; tista' tara kopja tiegħu fil-Giuliana Antica I, ff. 38 - 40 u fil-Katidral, Ms. 2, Documenta, pp. 67 - 69. Id-Dumnikani tar-Rabat b'wirja ta' qima lejn iż-żewġ Isqifjiet, Anton d'Alagona u Gwann Paternò, benefatturi kbar tagħhom, għamlu żewġ kwadri mpittra fuq it-tiġa u qegħduhom fis-Sagristija tal-Knisja.

41. Ara Azzopardo, *Descrittione* I, ff. 38 u 57 fejn hemm żewġ kopji ta' dan ir-reskritt; ara wkoll R.M.L., Ms. 635, ff. 218r - v, u l-Arkivju tal-Katidral Ms. 2, Documenta, *Privilegio dei frati di S. Domenico di pigliar tutte le candelie che si fanno attorno il feretro nella chiesa loro*, p. 65. Fl-Arkivju tad-Dumnikani tar-Rabat hemm kopja legali ta' dan ir-reskritt magħmula min-nutar Gwann Battista Dorbesio.

42. Biex ma niktbox darbtejn l-istess haġa nitolbu lill-qarrejja jaraw pp. 49 - 60 fejn hemm tagħrif fit-tul fuq il-Kappelli li kienu fl-ewwel Knisja kbira ta' S. Marija tal-Għar.

43. Għal aktar tagħrif ara pp. 59 - 60.

44. Ara Frammenti de'la Giuliana Antica, f. 506; Azzopardo, *Descrittione* I, f. 245 n. 52.

Mejju 1492 fl-atti tan-nutar imsemmi<sup>45</sup>, u ta' Ġwanna Fava (?) maghmula fit-2 ta' Mejju 1495 fl-atti wkoll ta' l-istess nutar imsemmi<sup>46</sup>. Bhalma kien ghamel fl-imghoddi, P. Zurki f'dan iż-żmien reġa' ressaq talba għall-ghajnuna lill-Università; din fis-sena 1488 qatgħet li tagħti lill-Patrijiet tnax-il uqija, iżda dawn il-flus ġew mogħtija lil P. Zurki aktar tard billi fis-sena 1495 bdew jagħtuh tlitt ewieq kull sena għal erba' snin<sup>47</sup>.



**Id-dokumentj originali tal-ġhoti tar-raba' mir-Re Ferdinandu u mill-Isqfijiet D'Alagona u Paternò fis-Sala tal-Kunvent**

Il-General ta' l-Ordni Dumnikan Gwakkın Turriani għaraf iwieżen tajjeb il-hidma ta' P. Zurki li qatta' għomru kollu jħabrek kemm jiflaħ biex jibni l-Knisja kbira u l-Kunvent ta' S. Marija tal-Għar; għalhekk meta dan ma felahx aktar ikun Pirjol<sup>48</sup>, il-General imsemmi, fl-20 ta' Ġunju 1500, tah kull setgħa li jonfoq xi flus fil-bini tal-Kunvent bla ma jkollu htieġa jitleb

45. Frammenti della Giuliana Antica, f. 520; Azzopardo, Descrizione I, f. 243v n. 24.

46. Frammenti della Giuliana Antica, f. 502; Azzopardo, Descrizione I, f. 243v n. 27.

47. Ara l-original tal-ġhoti fil-Giuliana Antica I, f. 49 jew kopja tiegħu fl-Azzopardo, Descrizione I, f. 103v, u fir-R.M.L., Ms. 635, ff. 214v - 215r.

48. P. Zurki qatta' kważi għomru kollu Superjur, ara pp. 77 - 78.

permess lill-Pirjol jew lill-Patrijiet ta' l-istess Kunvent 49.

L-ahħar donazzjoni, li nafu biha, mogħtija għall-bini tal-Kunvent ingħatat minn Isolda Callus lil P. Żurki; iżda billi dan lahaq miet irċeviha minnfloku P. Bartilmew Pachi, kif jidher mill-atti tan-nutar Matthew de Vassallo tat-2 ta' Novembru tas-sena 1503<sup>50</sup>. Din kienet kumbinazzjoni tassew sabiha li fl-ahħar għoti għall-bini tal-Kunvent kellhom jissemmew iż-żewġ Patrijiet, Zurki u Pachi, li l-aktar hadmu biex jarawh mibni, bħallikieku l-hidma tagħhom flimkien għal aktar minn hamsa u għoxrin sena ma kellhiex tinfired b'mewthom. Wara dan l-għoti P. Pachi ma jissemmiex aktar; aktarx mar jissieheb fil-premju flimkien ma' Żurki għall-hidma tagħhom bla heda b'risq il-Knisja u l-Kunvent ta' S. Marija tal-Għar.

Wara s-sena 1503 saru bosta offeriti lid-Dumnikani, iżda dawn kważi kollha kienu legati ta' quddies, għad-difna fil-Knisja, funerals eċċ. u mhux għall-bini tal-Knisja u tal-Kunvent<sup>51</sup>. Minn dan jidher ċar li dawn l-opri tlestew sewwa sew malli ntemmet hajjet il-Patrijiet Zurki u Pachi li tawhom il-hajja. Iżda billi P. Zurki kien wiehed mill-ewwel Dumnikani li ġew Malta jwaqqfu l-Ordni tagħhom, u li prinċipalment bil-hidma tiegħu nkisbet l-għajnuna meħtieġa għall-bini tal-Knisja u tal-Kunvent, bir-raġun kollu l-Patrijiet naqqxu fil-hajt tal-faċċata tal-Knisja l-kitba: "Fr. Petrus Zurc Vir Religiosus aelemosinis condidit hanc aedem anno 1505"; min-naha l-oħra (ta' wara l-faċċata jw tal-ġemb tal-Knisja) kien hemm "1506"<sup>52</sup>; u f'wahda miċ-ċeċel tal-Kunvent naqqxu "Fr. Petrus Zurchi melitensis huius Conventus Fundator, et eiusdem conventus Filius Primus Magister"<sup>53</sup>.

Nistgħu niġbru dan li għedna fil-qosor: L-ewwel Kunvent tad-Dumnikani f'Malta nbeda fis-sena 1457; fis-sena 1466 kien hemm sehem minnu lest fejn bdew iġhammru l-ewwel tliet Patrijiet, Pietru Zurki, Indri de Morisea u Pietru de Plathea; f'din is-sena kienet ukoll mibdiġa l-ewwel Knisja kbira ta' S. Marija tal-Għar. Fis-sena 1473 kienet lesta biċċa sew mill-Kunvent fejn setgħu jgħammru tnax-il Reliġjuż. Il-Kunvent u l-Knisja ssoktaw jtkabbru u jkunu bbenfikati b'mod partikulari fis-snin

49. Arch. Gen. O.P., IV. 13 (Reg. Joachimi Turriani 1500), f. 90.

50. Giuliana Antica I, f. 162; Azzopardo, Descrittione I, f. 245 n. 50.

51. Azzopardo, Descrittione I, f. 247v u l-folji ta' wara.

52. L-istess, f. 129; Abela, Descrittione di Malta, lib. III, not. IX, p. 404.

53. Azzopardo, Descrittione I, f. 181.

1479 - 1481. Fis-sena 1485 bdew jinbnew il-Kappelli fil-gemb tal-Knisja. Bl-ghajnuna ta' l-Isqfijiet ta' Malta, tal-Kanonci tal-Katidral, tal-Gvern u tal-Maltin kollha, bil-hidma kbira tal-Patrijiet, speċjalment ta' Zurki u Pachi, il-Kunvent u l-Knisja ta' S. Marija tal-Ghar tlestew madwar is-sena 1505.

### 3. Kif kien l-ewwel Kunvent ta' S. Marija tal-Ghar

Meta nqisu n-nuqqas li ghandna fi Gziritna tad-dokumenti fuq iż-żmien nofsani, jidhrilna li t-tagħrif li ktibna fuq il-bini ta' l-ewwel Kunvent ta' S. Marija tal-Ghar mhux dghajjef wisq. Iżda ma nistghux ma nistqarrux b'soghba li ma sibniex deskrizzjoni, imqar ta' sehem minnu, maghmula fiż-żmien li tlesta jew ffit wara. Irnexxielna nimlew dan in-nuqqas b'deskrizzjoni gura-mentata maghmula meta kien digà beda jinbena l-Kunvent kbir tal-lum u kien wasal iż-żmien biex jiġġarraf għal kollox l-ewwel wiehed<sup>54</sup>. Minnha, kif naraw, stajna naslu biex ikollna idea tajba kif kien il-Kunvent mibni minn P. Zurki.

Id-deskrizzjoni msemmija giet maghmula fit-3 ta' April tas-sena 1650 mill-Pirjol tal-Kunvent, P. Gwann Battista Magro, u miż-żewġ Patrijiet imqabbdin għalhekk, Nazju Galdes u Onoratu Pullicino, fuq l-ordinazzjoni tal-"Constitutio circa statum Regularium in Italia et Insulis adiacentibus" mahruġa mill-Qdusija Tieghu l-Papa Innoċenz X fis-sena 1649<sup>55</sup>. Fiha hemm li "Il-Kunvent min-naħa ta' nofs in-nhar imiss mal-Knisja; fih tliet dormitorji: wiehed wiesa' disat ixbar, twil tmin qasbiet u fih hemm sitt kmamar; iehor twil għaxar qasbiet, wiesa' qasbtejn u sitt ixbar, u fih hames kmamar; l-iehor twil għaxar qasbiet, wiesa' disat ixbar u fih seba' kmamar. Il-Kunvent ghandu żewġ frieghi ta' Kjostru li fihom dawn l-uffiċini: refettorju, twil hames qasbiet u wiesa' tliet ixbar<sup>56</sup>; ospizju, twil erba' qasbiet u wiesa' qasbtejn; kċina, twila erba' qasbiet u sebat ixbar, wiesa' tliet qasbiet u erbat ixbar; post għall-injam; dispensa, tliet qasbiet

54. Il-kopja li ghandna kitibha l-Azzoppardo; għalhekk ta' min joqghod fuqha. P. Vincenz Zammit, O.P. għaraf l-importanza tagħha; għalhekk illegaha fil-Giuliana li kiteb f'Vol. I, ff. 318 - 321.

55. P. V. Zammit, O.P. illega kopja stampata ta' din il-konstituzzjoni immedjatament qabel il-kopja tar-relazzjoni mibghuta Ruma mill-Patrijiet; ara Giuliana miktuba minnu, Vol. I, bejn il-ff. 317 - 318.

56. Dan il-qies hu żbaljat; naħsbu li minflok "tre palme" ried jikteb "tre canne"; dan il-qies jaqbel mal-qisien ta' l-uffiċini l-oħra.

f'kull naha; mahżen għall-qamh u għall-hwejjeġ ohra ta' l-ikel, twil erba' qasbiet u wiesa' tliet qasbiet; u żewġ kmamar għall-annimali. Jidher ukoll mibdi bini ieħor ta' Kunvent ġdid li jmiss mal-Knisja min-naha tal-Punent....." 57.

Minn din ir-relazzjoni dettaljata jidher li l-ewwel Kunvent kien iċken hafna mill-Kunvent tal-lum; kellu għamla kwadra b'naha minnhom ta' nofs in-nhar tmiss mal-Knisja; kien jokkuppa biss il-post tal-ġnien tan-nofs tal-Kunvent tal-lum, tant li sehem mill-Kunvent ġdid (tal-lum) li jmiss mal-Knisja man-naha tal-punent kienet diġà bdiet tiela' waqt li l-Kunvent il-qadim kien għadu hemm. Kellu żewġ friegħi ta' kjostru bl-uffiċini meħtieġa għall-ġhixien flimkien tal-Patrijiet, bħalma huma: kċina, refettorju, ospizju, dispensa, mahżen għall-qamh eċċ. Kien fih tliet dormitorji; dawn, skond l-inventarji li kienu jsiru f'dawk iż-żmenijiet, kienu magħrufa b'dormitorju ġdid, dormitorju qadim, u dormitorju tan-Novizzjat jew fejn kien in-Novizzjat<sup>58</sup>. Id-dormitorju tan-Novizzjat kien fuq in-naha tal-lvant; tahtu kien hemm ferġha tal-kjostru b'xi uffiċini tal-Kunvent. Dan nafuh mill-Kunsill tal-Kunvent imlaqqa' mill-Viżitatur, P. Majjistru Maltew Rispoli, fis-26 ta' Jannar 1631, fejn ġie determinat biex il-Kunvent jinbena mill-ġdid rigward id-dormitorju fuq ix-xaqliba tal-lvant bl-uffiċini u n-Novizzjat<sup>59</sup>. Id-dormitorju l-qadim kien fuq in-naha tat-tramuntana. In-nutar Indri Allegritto fil-Cabreo tal-Kunvent li għamel fl-atti tiegħu tas-16 ta' Marzu 1610 (1609 ab Incarn.) isemmi li kien hemm dormitorju fuq in-naha tat-tramuntana<sup>60</sup>; dan ma setax ikun hlief id-dormitorju l-qadim billi d-dormitorju l-ġdid inbena madwar is-sena 1614<sup>61</sup>. Hu wisq probabbli li l-ferġha l-ohra tal-kjostru bl-uffiċini kienet taht dan id-dormitorju. Id-dormitorju l-ġdid ma setax ikun hlief fuq in-

57. Giuliana miktuba minn P. V. Zammit, O.P., Vol. I, f. 318.

58. Lib. Cons. 1629-1642, Inventario delle robbe del Convento di S. Maria della Grotta quali si trovano hoggidi che sono 11 di Maggio 1636 ad uso del Convento essendo Priore il P. Fra Ignazio Galdes. Dan il-*Ms.* mhuwiex impaġinat, iżda l-inventarju msemmi qiegħed sew sew wara l-kunsill tat-28 ta' Lulju 1635. Ara wkoll l-Inventarju magħmul fit-12 ta' Lulju 1639 fi żmien il-Pirjol P. Dumink Farrugia, fl-istess ktieb tal-Kunsill, wara l-Kunsill tal-15 ta' Jannar 1639.

59. L-atti oriġinali ta' dan il-kunsill intilfu, iżda hemm kopja tiegħu fil-Giuliana miktuba minn P. Zammit, Vol. I, f. 227v n. 27.

60. Azzoppardo, *Descrizione* I, f. 298.

61. Reg. D. 32, fejn hemm Esito Ordinario 1591-1614, *Quintanza* magħmula fil-25 ta' Mejju 1614 mill-Viżitatur P. Gwann Battista Cappello.



naha tal-punent kif jaghtina nifhmu l-kont imhallas lil Ġwann Bonnici, gennien tal-Kunvent, talli sewwa l-hajt tal-ghalqa taht id-dormitorju l-gdid <sup>62</sup>.

Ghalkemm fid-deskrizzjoni tal-Kunvent kif inhi hawn fuq ma jissemmiex il-post tal-Kapitlu, iżda, nafu li ġa mis-sena 1484 kien hemm post "di lu capitulo", li jerga' jissemma' fis-sena 1499 meta l-Kunvent ta' P. Zurki kien kważi lest għal kollox <sup>63</sup>. Nafu wkoll li l-Patrijiet fis-27 ta' Ġunju tas-sena 1592 hallsu kontijiet għall-bieb u għat-twieqi tal-Kapitlu <sup>64</sup>. Għedna dan kollu min-habba l-importanza li l-ligijiet dumnikani kienu jagħtu lil dan il-post. Naħsbu li r-raġuni għaliex ma ssemmiex il-post tal-Kapitlu fid-deskrizzjoni tal-Kunvent mibghuta Ruma hi għax dan kien f'kamra f'dormitorju.

M'għandniex naħsbu li l-ewwel Kunvent kif inhu deskritt hawn fuq kien jixbaħ għal kollox lil dak li tlesta minn P. Zurki madwar is-sena 1505; iżda, bla tlaqliq, nistghu mid-deskrizzjoni li tajna niehdu idea tajba tiegħu. Jidhrilna li mija u hamsin sena mhumieħ żmien twil biżżejjed biex wiehed iġhid malajr, bla ebda provi, li l-Kunvent deskritt mill-Pirjol P. Ġwann Battista Magro fir-relazzjoni msemmija kien Kunvent iehor u mhux dak ta' Zurki. Ahna m'ahniex inqisu dan fuq il-bini tal-lum li hu wisq ahjar minn ta' dak iż-żmien meta s-soqfa saru bl-injam jew bil-qasab u t-tajn, u t-twieqi bit-tila ċerata u mhux bil-ħgieg. Qegħdin inqisu wkoll il-ħsara li saru fil-Kunvent ta' P. Zurki mill-ħbit tat-torok fis-snin 1551 u 1565. Fis-sena 1551 il-General Sinam Bascià u l-armata torka nqđew bil-Kunvent halli jahbtu għall-Imdina <sup>65</sup>; nistghu nobsr u xi ħsara għamlu; mill-kitba ta' l-Azzoppardo nafu li huma harqu l-orgni u l-kor tal-Knisja tad-Dumnikani <sup>66</sup>. Fl-Assedju l-Kbir tas-sena 1565 il-Kunvent ta' Zurki reġa' ġarrab ħsara oħra, aktarx akbar minn ta' qabel <sup>67</sup>.

62. Reg. D. 31, codice inverso, Esito della Fabbrica 1615 - 1662, f. 54.

63. Giuliana Antica I, ff. 101 u 93.

64. Reg. D. 32 fejn hemm Esito Straordinario e Speciale 1591 - 1614, taht id-data 27 ta' Ġunju 1592.

65. Azzoppardo, *Descrittione* I, f. 124; Abela, *Descrittione di Malta*, lib. III, not. IX, p. 407; R. Pirro — A. Mongitore, *Sicilia Sacra*, T. II, p. 915.

66. Azzoppardo, *Descrittione* I, ff. 102 u 125v.

67. H. Scicluna, *The Institute of Historical Research*, Bulletin No. 4, Malta 1932 p. 18, n. 19: "Conventui B.M. de Crypta Meliten. Ord. Praedicatorum applicat ad 5 annos fructus duarum parochiarum scilicet Sebucce et Nasciareo Melevitan 5 Febraio 1567 qui Conventus pene dirutus fuerat in proxima oppugnatione dictae Insulae. 44 B. 13, f. 15t".

Sa hdax-il sena wara l-Assedju l-uffiċini, bħalma huma ospizju, refettorju eċċ. kienu għadhom ma ssewwewx; għalhekk il-Viżitatur P. Tumas de Bishona fil-Viżta Kanonka magħmula minnu fis-sena 1576 ordna lill-Patrijiet li jonfqu ċerta somma halli jsewwu-hom <sup>68</sup>. Sentejn wara, dawn il-hsarat, għallanqas sehem minn-hom ta' ċerta mportanza, ġew imsewwija minn Ġakbu Xerri kif nafu mill-kitba misjuba fuq ġebła waqt li fis-sena 1680 kien qed jinhatt il-hajt tad-dormitorju l-qadim tal-Kunvent <sup>69</sup>.

Minkejja l-hsarat kollha li ġarrab il-Kunvent mibni minn P. Zurki, mill-ftit tifsir li tajna jidher sew li dawn il-hsarat qatt ma qerduh għal kollox. Izda barra l-hsarat u t-tiswijiet, fil-Kunvent imsemmi, saru wkoll xi tibdiliet jew aħjar, żjidiet; l-akbar fosthom kienet il-bini tad-dormitorju l-ġdid; f'dan aħna naraw ukoll il-possibilità li nbena minflok iehor li kien sejjer jiġġarraf. B'dan kollu jibqa' li mid-deskrizzjoni tal-Kunvent im-niżżla fir-relazzjoni li ntbagħtet Ruma nistgħu niehdu idea tajba tiegħu kif kien fis-sena 1505 meta tlesta minn P. Zurki. Dan jissokta jissahhah mill-kitba li fi żmien l-Azzoppardo kien hemm fiċ-ċelel tad-dormitorju l-qadim; "Fr. Petrus Zurchi melitensis huius conventus Fundator, et eiusdem conventus Filius Primus Magister" <sup>70</sup>, u "Fr. Petrus Xara melitensis huius conventus Filius, maximae doctrinae, et probitatis Quintus Magister" <sup>71</sup>. Jissokta jissahhah ukoll mill-"Mergoli Reali" li l-ewwel Patrijiet għamlu fil-faċċata tal-bieb tal-Kunvent l-antik għall-ghajnuna li P. Pietru Xara kiseb minn għand ir-Re Ferdinandu fis-sena 1512, u li baqgħu shaħ sas-sena 1672 meta ġew meqruda flimkien mal-faċċata tal-Kunvent l-antik biex il-Patrijiet setgħu jkomplu jibnu l-Kunvent ġdid tal-lum <sup>72</sup>.

Fiż-żmien li nbena l-Kunvent ta' P. Zurki, ir-raba' ta' madwar il-Kunvent (u l-Knisja) kien kollu tal-Patrijiet; dawn kisbuh mill-benefiċċju tal-Knisja ta' Slampa <sup>73</sup>, mill-legat ta' Thomeo Bonello <sup>74</sup>, u mid-donazzjonijiet ta' l-Isqfijiet ta' Malta, Anton

68. Reg. J. 27, Introito Temporale 1572 - 1611, f.11.

69. Azzoppardo, Descriptione I, f. 130v.

70. L-istess, f. 181 n. 1.

71. L-istess, f. 182.

72. L-istess, f. 182v.

73. L-istess, f. 317v fejn hemm deskrizzjoni dettalljata ta' din l-art; ara wkoll ir-riferenza li jagħmel l-Azzoppardo għall-f. 241v n. 3, fl-aħbar tad-deskrizzjoni msemmija.

74. L-istess, f. 317v; ara wkoll il-cross reference ta' l-Azzoppardo għall-istess opra tiegħu, f. 241v n. 2.

d'Alagona u Gwann Paternò <sup>75</sup>. Billi r-raba' kollu msemmi kien digà ghandhom sa mis-sena 1480, huma, sakemm tlesta l-Kunvent, laħqu hadmuh u qassmuh f'gonna tas-sigar tal-frott, haħfru u sabu l-ilma ġiri taħt it-twieqi tad-dormitorju fuq in-naħa tat-tramuntana; b'hekk biddlu l-post xagħri u żejnu l-Kunvent bil-ħdura tal-ghelieqi u tal-gonna <sup>76</sup>, fejn ir-Reliġjużi Dumnikani għad-dell tas-sigar kienu jsibu l-mistrieħ tagħhom qalb il-fwieħa tal-ward tas-sigar tal-frott u l-ghana helu ta' kull xorta ta' għasafar. Din is-sbuhija pittoreska ta' l-ewwel Kunvent imdawwar bil-gonna inqerdet maċ-ċirkustanzi taż-żmien billi l-art giet mogħtija għall-bini.

#### 4. Kif kienet l-ewwel Knisja kbira ta' S. Marija tal-Għar

Mhux hsieb tagħna niktbu fuq il-Knisja benefiċċjali ta' S. Marija tal-Għar mibnija minn Slampa u mogħtija lill-Patrijiet Dumnikani bejn is-snin 1462-1466. Għalkemm din swiet hafna lill-Patrijiet, iżda kienet ekjkna hafna u m'hemmx wiehed xi jgħid fuqha hliet li kienet fl-istess post fejn inbniet il-Knisja ta' P. Zurki, iżda l-faċċata tagħha kienet thares lejn il-lvant <sup>77</sup> u l-geħb tat-tramuntana jmiss ma' l-ewwel Kunvent tad-Dumnikani li kien digà beda jinbena qabel ma din giet imġarrfa. L-ghoti ta' din il-Knisja bil-benefiċċju mħolli lis-Saċerdot li jieħu hsiebha swew hafna biex il-Patrijiet, Pietru Zurki, Indri de Morisea u Pietru de Plathea, setghu jibdedw jibnu Knisja akbar li fuqha bi hsiebna niktbu.

Il-Knisja ta' S. Marija tal-Għar mibnija minn P. Pietru Zurki kienet fl-istess post tal-Knisja tad-Dumnikani kif tidher il-lum; bil-faċċata thares lejn il-punent, u bin-naħa tat-tramuntana tmis mal-Kunvent tal-Patrijiet imsemmija <sup>78</sup>; iż-żewġ

<sup>75</sup>. Ara pp. 37 u 41-42.

<sup>76</sup>. Wiehed jista' jieħu idea tat-taqsim f'ghelieqi u f'gonna ta' madwar il-Kunvent mid-deskrizzjoni tagħhom magħmula min-nutar Indri Allegritto miktuba fl-Azzoppardo, Descriptione I. ff. 298 - 299, u mid-deskrizzjoni li għamel l-istess Azzoppardo fl-opra msemmija f. 317v.

<sup>77</sup>. Għamilna din il-konklużjoni wara li għaqadna d-deskrizzjoni tar-raba' magħmula fid-diplomi tal-ghoti tar-raba' lid-Dumnikani mill-Isqfijiet Anton d'Alagona u Gwann Paternò, mad-deskrizzjoni tar-raba' ta' madwar il-Kunvent magħmula mill-Azzoppardo fid-Descriptione I, f. 317v.

<sup>78</sup>. Kull meta fil-Knisja ta' S. Marija tal-Għar mibnija minn Zurki saru xi tiswijiet, din qatt ma nħattet kollha kemm hi, iżda biċċa biċċa, kif wiehed jista' jara mir-Registri D.31 u D.32. Il-faċċata tal-Knisja u l-ewwel żewġ Kappelli fil-bidu tas-seklu tmintax ġew maħfuta u mibnija fejn kienu; ara P. Galea, O.P., Sidna Marija tal-Għar, Malta 1949, pp. 33 - 35.

nahiet l-oħra kienu mdawrin b'gonna u b'ghelleqi. Fuq il-faċċata tal-Knisja kien hemm minqux fil-ġebel, b'ittri gotiċi, karatteristiċi ta' dak iż-żmien, il-kliem "Fr. Petrus Zurc Vir Religiosus aelēmosinis condidit hanc aedem anno 1505"<sup>79</sup>; l-iskrizzjonijiet li kien hemm fuq il-bieb tal-Knisja fi żmien l-Azzoppardo "Ordo Regulis veriticus atque fidelis" u "Dominus custodiat introitum tuum et exitum tuum" ma kienux hemm meta tlestiet il-Knisja ta' Zurki, iżda saru aktar tard, fis-sena 1610<sup>80</sup>. Barra l-bieb prinċipali, fuq in-naħa tax-xellug tal-faċċata tal-Knisja kien hemm bieb żgħir; dan kien tal-Kappella ta' S. Ursula li fi-impħoddi kienet Knisja għaliha<sup>81</sup>. Quddiem il-Knisja kien hemm Cimiterju twil disa' qasbiet u wiesa' tmienja<sup>82</sup>.

Il-Knisja kien fiha korsija wiesa' daqs il-korsija tal-lum, iżda ftit aqsar billi l-Knisja kellha erba' kappelli anqas. F'ras il-korsija kien hemm il-Kappellun tal-kor<sup>83</sup>, fil-ġnub tagħha erba' Kappelli f'kull naħa, u fil-bidu, taħt l-art, kien hemm il-Kriptata tal-Madonna. Wara l-kor kien hemm is-sagrastija u l-kampnar<sup>84</sup>. Il-Knisja, għalkemm spazjuża, kienet bla koppla, aktar baxxa, mudlama, u msaqqfa bl-injam<sup>85</sup>. Il-Kappelli kienu sbiħ, aktarx ftit akbar minn tal-lum billi kellhom għamla kwadra; kienu bħal Knisja msaqqfin bl-injam, baxxi u mudlami; kollha kien fihom qabar jew aktar; xi whud barra l-artal mal-faċċata, kellhom ieħor fil-ġenb. Il-Kappelli kollha kienu jinfdu mal-korsija tal-Knisja, barra l-Kappella ta' Sant'Ursula, li ma kenitx tinfed

79. Azzoppardo, *Descrittione I*, f. 129; Abela, *Descrittione di Malta*, lib. III, not. IX, p. 404.

80. Azzoppardo, *Descrittione I*, f. 129v; Reg. D.32, *Fabbrica 1595 - 1613* (fil-aħħar tal-Ms.) taħt id data 11 ta' April 1610.

81. Ara pp. 59 - 60.

82. Azzoppardo, *Descrittione I*, f. 129.

83. In-Nobbli Imperja Inguanes fis-sena 1512 halliet biex tinbena Kappella fil-Knisja tad-Dumnikani tar-Rabat; din inbniet fuq in-naħa tal-lemin tal-Kor, iżda lanqas kienet lesta sal-Viżta ta' Mons. Duzzina; ara Azzoppardo, *Descrittione I*, f. 248r u v; R.M.L., Ms. 643, *Visitatio Apostolicae Duzzinae 1575*, p. 282. Pawla Tabone, armla tan-nobbli Ġirgħ Xerri, fis-sena 1559 waqqfet il-Kappella fuq in-naħa tax-xellug tal-kor; ara Azzoppardo, *Descrittione I*, f. 255v n.133. Billi dawn iż-żewġ Kappelli nbnew wara hafna li tlestiet il-Knisja ta' P. Zurki mhux sejrn indaħħluhom fid-deskrizzjoni tal-Kappelli waħda waħda.

84. Fl-okkażjoni tat-tibdil li sar fil-Knisja fis-snin 1614 - 1629 is-Sagrastija nħattet fil-bidu tax-xogħol; iżda l-kampnar kif jidher mir-Reg. D. 31, f. 67 inħatt f'Gunju tas-sena 1626.

85. Dawn id-difetti, komuni fil-bini ta' dak iż-żmien, tneħħew bit-tibdil li sar fil-Knisja fis-snin 1614 - 1629 meta nbniel il-koppla. saqqfu l-Knisja bl-arkati u bix-xorok, u bis-saħħa ta' hekk is-saqaf ma baqax baxx u setgħu jsiru aktar twieqi halli jdawlu l-Knisja; ara P. Galea, O.P., *Sidna Marija tal-Għar*, p. 33.

direttament magħha, iżda, permezz ta' bieb imniffed minnha għall-Kappella ta' ma ġenbha tal-familja De Nava<sup>86</sup>. Għal dawk li jixtiequ jkollhom idea aktar sħiħa tal-Knisja ta' S. Marija tal-Għar mibnija minn P. Zurki, sejr in nagħtu dettalji aktar fuq il-Kappellun tal-kor u l-Kappelli wahda wahda; fuq il-Kappella ta' taħt l-art tal-Korsija, fil-bidu tal-Knisja, jew ahjar fuq il-Kripta ta' S. Marja, diġà ktibna fit-tul<sup>87</sup>.

**Il-Kappellun tal-kor.** F'ras il-korsija tal-Knisja mibnija minn P. Zurki kien hemm Kappellun jew Kor spazjuż fejn il-Patrijiet, kif titlob ir-regula tagħhom, setgħu ta' sikwit jiltaqgħu biex jitolbu flimkien. Kien fih kor ta' l-injam li qabel kien fil-Katidral ta' l-Imdina; il-Patrijiet irċevew dan il-kor minflok iehor kbir u tassew sabih li huma fis-sena 1487 kienu offrew lill-Kanonci tal-Katidral<sup>88</sup>. Fil-kor kien hemm ukoll orġni kbir; dan, flimkien mal-kor, ġie mahruq fis-sena 1551 meta t-Torok inqadew bil-Knisja u l-Kunvent għall-hbit tagħhom fuq l-Imdina<sup>89</sup>.

Fil-faċċata tal-Kappellun tal-kor kien hemm il-kwadru titular tal-Knisja; dan kien wisq antik u devot, impitter fuq l-injam bi stil grieg. Kien jirrapreżenta lill-Madonna bil-Bambin, b'tiżjin ta' bosta figuri tal-qaddisin skond l-istil grieg antik u ta' nduratura mill-aktar mirquma. Fuq ras il-Madonna kien hemm miktub bil-grieg "Omm Alla", fuq ras il-Bambin "Kristu", u taħt kien hemm xi ittri ohra bil-grieg. Fuq in-naħa tal-lemin tal-Madonna kien hemm S. Pietru Appostlu, fuq in-naħa l-ohra S. Duminku b'ġilju f'idu l-leminija u bi Knisja f'idu l-ohra; taħt idu l-leminija kien hemm skudella b'kuruni tar-Rużarju fiha. Aktar 'l isfel, taħt il-Madonna, kien hemm Kristu Rxoxt bil-kelma "Kristu" miktuba fuq rasu; fuq in-naħa tal-lemin ta' l-Irxoxt kien hemm S. Gwann Battista, S. Tumaş ta' Akwinu u S. Pietru Martri, u fuq in-naħa tax-xellug kien hemm S. Franġisk, S. Nikola minn Tolentino u S. Vincenz Ferreri. Fuq il-bieċa ta' fuqnett tal-kwadru kien hemm Kristu Kurċifiss; fuq naħa kien hemm S. Gwann u l-Madonna li kelliha miktub bil-grieg "Omm Alla", u fuq in-naħa l-ohra kien hemm l-Anglu Gabriel b'xi kliem grieg.


86. Abela, *Descrittione di Malta*, lib. III, not. IX, p. 407.

87. Ara pp. 26 - 30 u 33 - 35.

88. Ara pp. 68 - 69.

89. Azzopardo, *Descrittione I. ff. 102 u 125v.*

Fil-quċċata tal-kwadru, fuq kollox, kien hemm il-Missier Etern<sup>90</sup>. Il-kitba antika u kważi mhassra għal kollox biż-żmien fuq il-pedestal ta' kolonna ta' dan il-kwadru — li l-Azzoppardo ma rnexxilux jagħraf xi tfixser<sup>91</sup> — tħassrilna kull dubju li dan il-kwadru ma kienx fil-Knisja ta' Zurki mindu tlestiet. Is-sena



Il-ħruq tal-Knisja mit-Torok

“1607” li kienet tidher miktuba fil-kwadru taħt sieg il-Madonna bil-Bambin, fi żmien l-Azzoppardo, giet miżjuda mill-pittur “Fra Giovanni” li rrestawra l-kwadru ta’ l-artal maġġur fis-sena msemmija<sup>92</sup>. Minflok dan il-kwadru llum hemm iehor; ma nafux x’sar mill-ewwel wiehed.

Il-Kappellun tal-kor ma kellux Kappelli fil-ġnub fiż-żmien li

90. Azzoppardo, *Descrittione* I, f. 125v.

91. Ara l-istess kwotazzjoni.

92. Ara Reg. D. 32, *Fabrica* 1595 - 1613, fl-aħħar tal-*Ms.*, il-kont imhallas fit-23 ta’ Ġunju 1607 lil “Fra Giovanni pittore et indoratore per renovare il quatro maggiore unczi trenta doi come apare per atto nelli atti di notar ferendo cippara”. Milli jidher l-Azzoppardo ra l-irċevuta tal-kont imsemmi fl-atti tan-nu’ar Ferdinandu Ciappara; ara Azzoppardo, *Descrittione* I f. 125v.

tlestiet il-Knisja mibnija minn Zurki, iżda dawn inbnew aktar tard: tan-naha tal-lemin tal-kor twaqqfet min-nobbli Imperja Inguanes<sup>93</sup> u l-ohra minn Pawla Tabone, armla tan-nobbli Girgor Xerri<sup>94</sup>. Mhux hsieb taghna li ndahhlu dawn il-Kappelli fit-tifsir li sejrjn naghtu fuq il-Kappelli wahda wahda minhabba li nbnew wara hafna li tlestiet il-Knisja ta' Zurki.

Barra l-Kappellun tal-kor, fil-Knisja mtelgha minn P. Zurki, kien hemm tmien Kappelli, erba' f'kull naha. Fuq in-naha tal-Vangelu, minn fuq ghal isfel, kien hemm il-Kappella: a) tal-Madonna tal-Ghajnuna, b) ta' S. Kosma u S. Damjan, c) tar-Rużarju, u c) ohra ma nafux lil min kienet iddedikata. Fuq in-naha ta' l-Epistola, minn fuq ghal isfel, kien hemm il-Kappella: a) ta' S. Pietru Martri, b) ta' S. Brandanu, c) tal-Madonna ta' Luretu, u d) ta' Sant'Ursula. Ma lahaqx ghadda żmien wisq mindu tlestiet il-Knisja li ma bediex isir xi tibdil f'dawn il-Kappelli, p.e. minflok l-ewwel Kappella meta nidhlu l-Knisja, fuq in-naha tal-Vangelu, fis-sena 1537 twaqqfet il-Kappella tal-Madonna ta' Luretu min-nobbli Lawrenz Baglio<sup>95</sup>. Mhux hsieb taghna li fit-tifsir fuq il-Kappelli wahda wahda ndahhlu tibdil, żjiddet eċċ. li saru wara ż-żmien li fuqu qed niktbu, jiġifieri, wara s-sena 1512, jekk ma jkunx tassew mehtieg.

**Il-Kappella tal-Madonna tal-Ghajnuna** twaqqfet mill-Imħalef u nobbli Pietru Caxaru fis-sena 1485 bit-testment li ghamel ftit qabel miet fl-atti tan-nutar Pawlu Bonello<sup>96</sup>. Pietru Caxaru ma lahaqx bena l-Kappella f'hajtu; din inbniet mill-Patrijiet u hal-lasha Mattew Caxaru, wiehed mill-legatarji ta' Pietru Caxaru<sup>97</sup>. Il-kwadru tal-Kappella kien jirrappreżenta lill-Madonna tal-Ghajnuna, S. Duminku u S. Gakbu Appostlu<sup>98</sup>; ma nafux sew meta tqieghed fil-Kappella; nahsbu li sar bis-sahha ta' l-istess legat li kien ghamel Pietru Caxaru, għalhekk fih kien hemm l-armi tiegħu. Fehmitna, li dan il-kwadru kien antik hafna, tissahha mill-fatt li fil-bidu tas-sena 1600, f'qabar ta' din il-Kappella nstabet kuruna antika hafna, ta' l-ebbanu, li kellha

93. Giuliana Antica I, f. 157; Azzopardo, Descrizione I, f. 248 n. 85.

94. Azzopardo, Descrizione I, f. 255v. n. 133; Giuliana Antica I, ff. 418 - 419.

95. Giuliana Antica I, f. 216; Azzopardo, Descrizione I, ff. 126v - 127, u f. 251 n. 108.

96. Azzopardo, Descrizione I, ff. 126 u 244 n. 32; Abela, Descrizione di Malta, lib III, not. IX, p. 405.

97. Giuliana Antica I, ff. 68, 71 u 75; Azzopardo, Descrizione I, ff. 244 nn. 35 u 36.

98. Azzopardo, Descrizione I, f. 126.

domna wkoll ta' l-ebbanu bl-istess xbihat tal-kwadru. Li din id-domna kellha wkoll preġju kbir għall-antikità tagħha m'hemm l-ebda dubju; l-istess G. F. Abela talabha b'herqa lill-Patrijiet u qieghdha fost l-affarijiet l-aktar antiki u prezjużi li kellu<sup>99</sup>. Maż-żmien fil-kwadru tal-Kappella żiedu x-xbieha tat-Terzjarja Dumnikana, Skolastika Muscat, li kienet mhux biss proprjetarja tal-Kappella, imma wkoll benefattriċi tagħha<sup>100</sup>.

**Il-Kappella ta' S. Kosma u S. Damjan** twaqqfet min-nobbli Salvu de Fauzono, iżda ma nafux sewwa s-sena li fiha twaqqfet; ċertament qabel it-8 ta' Jannar 1517 (1516 ab Incarn.) meta l-imsemmi Fauzono halla fi-atti tan-nutar Gulju Cumbo biex jindifen fil-Kappella tiegħu tal-Qaddisin Martri Kosma u Damjan<sup>101</sup>. Il-kwadru tal-Kappella kien jirrapreżenta lil S. Kosma u S. Damjan u f'nofshom, il-Madonna bil-Bambin; fuq il-Madonna kien hemm Gesù Kristu mniżżel mis-Salib b'Marija Maddalena u b'Marija Klejofa, fil-ġenb kien hemm il-Lunzjata<sup>102</sup>. Però dan il-kwadru sar wara s-sena 1512, li biha tagħlaq il-kitba tagħna<sup>103</sup>.

**Il-Kappella tal-Madonna tar-Rużarju** nbriet mill-Patrijiet; naħsbu li mill-bidu kienet iddedikata lill-Madonna tar-Rużarju. Kien fiha artal bix-xbieha tal-Madonna tar-Rużarju mpittra fuq it-tila<sup>104</sup>; il-hitan tal-Kappella kienu mżejna b'bosta figuri mpittrin bil-qaddisin<sup>105</sup>; ma nafux sew meta saru l-kwadru u l-pittura mal-hitan. Il-kuruna antika hafna b'donna bix-xbieha ta' San Duminku li nstabet f'qabar fil-Kappella tal-Madonna tal-Għaj-nuna fors! kellha xi relazzjoni mad-devozzjoni antika lejn il-Madonna tar-Rużarju f'din il-Kappella<sup>106</sup>.

**Ir-raba' Kappella fuq in-naħa tal-Vangelu** ma nafux sew la m'n bnieha lanqas lil min kienet iddedikata. Jista' jkun li bnewha l-Patrijiet bħalma bnew il-Kappelli tar-Rużarju, ta' S. Pietru u ta' S. Brandanu, iżda wisq probabbli bnieha n-nobbli

99. L-istess, f. 126v.

100. L-istess, ff. 126 u 257v n. 141.

101. *Giuliana Antica II*, f. 559; *Azzoppardo, Descrittione I*, f. 248v n. 88; Abela, *Descrittione di Malta*, lib. III, not. IX, p. 405.

102. *Azzoppardo, Descrittione I*, f. 126v.

103. Għal aktar tagħrif ara *Giuliana Antica II*, 559v, u *Azzoppardo, Descrittione I*, ff. 126v u 249v n. 97.

104. Mill-kopja awtentika tal-ghoti ta' din il-Kappella lill-Konfraternità tar-Rużarju fis-sena 1578 fi-atti tan-nutar Anġlu Barthalo; ara *Giuliana Antica I*, f. 432 u l-foġji ta' wara.

105. *Azzoppardo, Descrittione I*, f. 126v.

106. Ara l-kitba fil-bidu ta' din il-paġna.



Ventura de Episcopo. Din fis-7 ta' Mejju tas-sena 1520, fi-atti tan-nutar Anton Rapa, halliet biex fil-Kappella mibnija minnha fil-Knisja tad-Dumnikani jsir kwadru, quddiesa kull nhar ta' Sibt, jitkantaw Vespri, issir quddiesa f'jum il-festa u jinxteghel il-lampier fis-Sibtijiet u fil-Festi prinċipali<sup>107</sup>. Minn dan kollu ma sar xejn minhabba xi tilwim mal-werrieta<sup>108</sup>. Wara dan nafu li fis-sena 1537 fir-raba' Kappella fuq in-naha tal-Vangelu twaqqfet il-Kappella tal-Madonna ta' Luretu min-nobbli Lawrenz Baglio<sup>109</sup>. Nahsbu li dan it-tibdil fi żmien hekk qasir kien il-kawża li din i-Kappella ta' Ventura de Episcopo ntesiet mill-kittieba kollha.

**Il-Kappelli ta' S. Pietru Martri u S. Brandanu Abbati** kienu l-ewwel żewġ Kappelli minn fuq għal isfel fuq in-naha ta' l-Epistula, jiġifieri, minflok il-Kappelli ta' l-Isem ta' Gesù u ta' S. Duminku li hemm fil-Knisja tal-lum. Mill-Azzoppardo nafu li dawn iż-żewġ Kappelli kienu fuq in-naha ta' l-Epistula<sup>110</sup>, iżda, li dawn kienu minflok il-Kappelli li semmejna nafuh mill-fatt li t-testment li għamel in-nobbli Girgor Xerri fis-sena 1548 biex tinbena l-Kappella tal-Lunzjata bejn il-Kappella ta' S. Pietru, li kienet l-ewwel waħda, u l-Kappella De Nava, li kienet it-tielet waħda (il-lum hemm il-Kappella ta' S. Tumas)<sup>111</sup>, ma setax ikun imwettaq għax f'dak il-post kien hemm il-Kappella ta' S. Brandanu. Wara l-viżta ta' Mons. Duzzina ntlahaq ftehim biex iż-żewġ Kappelli ta' S. Pietru u S. Brandanu jsiru żewġ Kappelli żgħar minflok il-Kappella ta' S. Pietru; b'hekk setghet tinbena l-Kappella tal-Lunzjata minflok il-Kappella ta' S. Brandanu<sup>112</sup>.

**Il-Kappella tal-Madonna ta' Luretu** twaqqfet min-nobbli Gwann u Isabella de Nava kif jidher mit-testment taġġhom magħmul fi-1 ta' Novembru tas-sena 1487 fi-atti tan-nutar Pawlu

107. Giuliana Antica I, f. 145; Azzoppardo, Descrittione I, f. 249 n. 93; l-Azzoppardo bla ma nduna kiteb li dan il-legat sar fis-sena 1620 minflok fis-sena 1520.

108. Li kien hemm tilwim nafu mill-ftehim li ntlahaq bejn P. Vincenz de Episcopo, O.P., iben Ventura, u n-nobbli Anjeze d'Alaimo, il-werrieta ta' Ventura; ara Giuliana Antica I, ff. 160-161, u l-Azzoppardo, Descrittione I, f. 249 n. 94.


109. Giuliana Antica I, f. 216; Azzoppardo, Descrittione I, ff. 126v - 127, u 251 n. 108.

110. Azzoppardo, Descrittione I, ff. 127 - 128v; hawn l-Azzoppardo ma kienx eżatt rigward fejn kienu fil-qedem dawn iż-żewġ Kappelli; l-istess Azzoppardo jikkoregi din l-ineżattezza f'f. 252v; ara kwotazzjoni 112.

111. Giuliana Antica I, f. 231; Azzoppardo, Descrittione I, f. 252 n. 115.



112. Azzoppardo, Descrittione I, f. 252v. fejn hemm il-Viżta ta' Mons. Duzzina li tmis din il-Kappella u t-tifsir ta' l-Azzoppardo fejn fost l-oħrajn jikteb "Dove oggi vi è la Cappella del Nome di Gesù prima v'erano due cappelle aperte una con l'altra cioè di S. Pietro martire e di S. Brandano Abbate". Ara wkoll R.M.L., Ms. 643, Visitatio Apost. Duzzinae, p. 283.

## L-EWWEL KUNVENT U L-EWWEL K



Dan id-disinn inhadem mit-tifsir li tajna fuq il-Kunvent u l-Knisja, barra t-tqassim ta' l-ufficini, u l-qisien u t-tqassim ta' ċelel, tas-sagristija u tal-kampnar li nħażzu kif u fejn nobrsu li setghu kienu.

# TA' S. MARIJA TAL-GHAR, 1512



copyright: A. J. ...  
M. ...

Bonello. Fl-atti msemija Gwann de Nava ried li martu Isabella, u jekk din tkun mejta, il-werrieta, ikomplu l-Kappella mibdiya minnu, igibu xbieha jew statwa tal-Madonna tar-rham ta' riliev



Il-Madonna tar-rham li ngiebet għall-Kappella tal-Madonna ta' Luretu; din il-lum qiegħda fil-Kripta.

u jaghmlu ċertu quddies <sup>113</sup>. Minhabba xi tilwim il-legat imholli minn Gwann de Nava b'risq il-Kappella gie ttraskurat; minhabba f'hekk il-Patrijiet talbu lil Viċirè ta' Sqallija halli jgieghel lill-werrieta jaghmlu dmirhom. Għalhekk dan fl-1 ta' Mejju tas-

113. Giuliana Antica I, ff. 257 - 258; Azzoppardo, Descrittione I, f. 245 n. 53; min jixtieq ikun jaf it-testment kollu jara R.M.L., Ms. 635, Testamentum de Nava, ff. 63v - 66v. Fuq it-twaqqif ta' din il-Kappella ara wkoll l-Abela, Descrittione di Malta, lib. III, not. IX, p.404.

sena 1508 hareġ provista fejn obbliga, taht piena ta' elf fjin, lil Pietru u Gwann de Nava, ulied werrieta tan-nobbli Gwann u Isabella de Nava, biex mill-aktar fis ilestu l-Kappella, iġibu x-xbieha tal-Madonna tar-rham ta' riliev u jaghmlu l-quddies kif halla fit-testment tieghu Gwann de Nava<sup>114</sup>. Wara dan l-ordni tal-Vicirè ta' Sqallija ma sibna ebda thaqqiqa ohra fuq dan il-legat. B'hekk il-Kappella tal-Madonna ta' Luretu kienet definittivament imwaqqfa.

Gwann de Nava bit-testment tieghu ma hasebx biss biex titkompla l-Kappella mibdiya minnu, imma haseb ukoll biex jibbenefikaha; fost l-ohrajn ried li tingieb xbieha jew statwa tal-Madonna tar-rham, waqt li ma jinghadx li haseb għall-kwadru tal-Kappella. Dan iġighelna naħsbu li din ix-xbieha kellha tkun minflok il-kwadru; f'dan il-każ din riedet b'xi mod tirrappreżenta lill-Madonna tad-Dar ta' Nazaret; din tkun imfissra wisq tajjeb bix-xbieha tal-Madonna thaddan lill-Bambin Gesù. Certament ix-xbieha tal-Madonna fuq l-ordni tal-Vicirè nġiebet u naħsbu li tqiegħdet bhala titular ta' din il-Kappella. Iżda gara li l-werrieta, wisq probabbli qabel is-sena 1537<sup>115</sup>, bidlu t-titular tal-Kappella f'dak ta' S. Katerina minn Siena. Certament din il-bidla saret wara ftit snin biss mindu tlestiet il-Kappella, tant li l-Azzoppardo fid-deskrizzjoni storika ta' din il-Kappella jkteb li kienet iddedikata lil S. Katerina bla ma jsemmi li qabel kienet iddedikata lill-Madonna ta' Luretu<sup>116</sup>. Hu wisq probabbli li meta saret din il-bidla l-Patrijiet talbu x-xbieha tal-Madonna tar-rham bil-hsieb li jqegħduha fil-Għar, għax il-Madonna thaddan lill-Bambin kienet tfixser tajjeb hafna kif deheret il-Madonna lill-Kaċċatur, u l-irham kien l-aktar materjal li jiflah għall-umdità tal-Għar. Din il-probabilità tissokta tissahħah mill-istil Sansovino (1486 - 1570) tax-xbieha tal-Madonna tar-rham li hemm fil-Għar<sup>117</sup>.

**Il-Kappella ta' Sant'Ursula** kienet l-ewwel Kappella li twaqqqfet fil-Knisja ta' P. Zurki. Proprjament din kienet Knisja żgħira mibdiya fis-sena 1467 minn Randino u Pawla Vella, u minn Pawlu u Isolda Tabuni, li hallew ukoll ċerti beni biex titkompla tinbena,

114. Mill-original tal-provista msemmija, ara Giuliana Antica I, ff. 189 - 190.

115. Kieku fis-sena 1537 il-Kappella De Nava kienet ghadha ddedikata lill-Madonna ta' Luretu naħsbu li n-nobbli Lawrenz Baglio ma kienx jiddedika l-Kappella tieghu taht dan it-titlu.

116. Azzoppardo, Descriptione I, f. 129.

117. Niżuħajr lill-iskultur u dekoratur C. Galea, mir-Rabat, għat-tifsir fuq l-istil tax-xbieha tal-Madonna.



### 5. Hidma mwettqa mill-Ewwel Dumnikani

Qabel din il-kitba nixtiequ ntenu fehmitna mfisra fil-  
"Kelmtejn Qabel" li "Mhix haġa hafifa, anzi, ta' wisq taħbi il-  
moħħ tikteb fuq il-miġja u l-hidma ta' l-Ewwel Dumnikani fi  
Gżiritna". Għalhekk nitolbu lill-qarrejja jaghdru xi ftit aktar din  
il-kitba nieqsa minn tagħrif li aktarx wiehed jistenna wara  
ftitxija twila li għamilna. Nixtiequ lil haddiehor xorti ahjar fuq  
hekk.

Bla tlaqliq, il-hidma ewlenija tal-Patrijiet Dumnikani fl-  
ewwel żmenijiet tagħhom f'Malta kienet tmiss lill-Kripta ta'  
S. Marija, lill-Knisja ta' Slampa, lill-bini tal-Kunvent u tal-  
Knisja kbira. Fuq dawn kollha ktibna fit-tul <sup>121</sup>. Iżda l-Ewwel  
Dumnikani wettqu hidma aktar barra minn din; tassew li fl-ew-  
wel snin din ma setgħetx tkun hafna għax fost l-ewwel tliet Patri-  
jiet li ġew wiehed minnhom biss, P. Pietru Zurki, kien Malti <sup>122</sup>;  
għalhekk il-hidma kollha kienet taqa' fuqu billi hu biss seta' jif-  
tiehem mal-Maltin bl-ilsien tagħhom <sup>123</sup>. Iż-żewġ Patrijiet Dumni-  
kani, Indri de Morisea u Pietru de Plathea, li ġew Malta flimkien  
ma' P. Zurki, setghu jwettqu xogħol iehor xejn anqas iebees u meħ-  
tieg, bħalma kien li jmorru jaqdu kull htieġa fi Sqallija b'biża'  
kbir li jinqabdu rsiera mill-iġfna torok, iwettqu l-ministeru  
apostoliku fost in-nobbli ta' l-Imdina u tal-Kastell fuq il-Baħar  
(Kastell Sant'Anġlu) u fost il-bahrin tax-xwieni tal-Kmandant  
tal-Kastell li, wisq probabbli, kollha kienu jifhmu bl-Isqalli; dawn  
kienu ġejjin u sejrjn lejn il-portijiet ta' Sqallija. Naħsbu li kien  
frott tal-hidma ta' l-Ewwel Dumnikani fost in-nobbli ta' l-Imdina  
li dawn, imlaqqgħin fil-Kunsill Popolari tal-15 ta' Marzu 1462,  
qatgħu li ssir talba lill-Papa halli l-Knisja ta' S. Marija tal-Għar  
tinghata lid-Dumnikani <sup>124</sup>; u aktar tard, fis-sena 1466, l-istess

<sup>121</sup>. Ara p. 33 u l-paġni ta' wara.

<sup>122</sup>. Ara p. 26.

<sup>123</sup>. Għalkemm, sa fejn nafu, il-Malti f'dak iż-żmien ma kienx jinkiteb, iżda aħna ċerti li  
Gżiritna mhux biss kellha l-ilsien tagħha, imma wkoll li l-Maltin kienu jithaddtuh kif jidher sew  
mill-Kunsill Popolari mlaqqa' fit-28 ta' Jannar 1482 (1481 ab Incarn.) biex jaraw x'jagħmlu fuq  
il-Kappillan il-ġdid tal-Katidral li kien għadu żaġżuġ u ma jafx bl-ilsien Malti, "quid agen-  
dum sit de hujusmodi negocio cappellani ex quo iste missus est juvenis et linguam hujus insulae  
ignorat"; ara R.M.L., Ms. Univ. II, ff. 471-473; ara wkoll p. 70. In-nutar Bartilmew de Sillato  
f'atti tiegħu tas-sena 1496 fisser l-isem ta' għalqa "di lu iudeu, in lingua maltensi talliudi";  
ara Giuliana Antica I, f. 76. Sibna wkoll li n-nutar Lawrence Haius fisser atti tiegħu tas-sena  
1525<sup>1</sup> in lingua maltensi"; ara Giuliana Antica I, f. 160.

<sup>124</sup>. Ara pp. 31-32. Kif wiehed jista' jara mid-deċiżjoni miktuba fil-paġni kkwotati n-nobbli  
kellhom sehem ewlieni fil-Kunsill; ara wkoll La Diocesi di Malta, Anno II (1917), n. 2, pp. 41-44.

nobbli ta' l-Imdina flimkien mat-tliet Dumnikani msemmija hawn fuq, talbu u qalghu minn għand l-Isqof ta' Malta, Mons. Anton d'Alagona diversi b'ejjeċ ta' raba' b'risq id-Dumnikani <sup>125</sup>. Barra minn hekk ma sibna xejn aktar fuq iż-żewġ Dumnikani Sqallin, Indri de Morisea u Pietru de Plathea, hliel li l-ewwel wiehed fis-sena 1467 kien ekonomu tal-Kunvent, kif jidher mill-atti tan-nutar Luqa Sillato <sup>126</sup>. In-nutar Indri Allegritto fir-Rollo jew Cabreo tal-beni tal-Kunvent imniżżel fl-atti tiegħu tas-16 ta' Marzu 1610 (1609 ab Incarn.) jikteb li dawn il-Patrijiet iltaqgħu ma' xi tfixkil 'aliqua incommoda passi sunt' <sup>127</sup>, bla ma jghid x'kien dan it-tfixkil.

Ma nafux sew meta ż-żewġ Patrijiet Sqallin telqu lura lejn arthom; iżda ż-żewġ donazzjonijiet magħmula fis-sena 1468 minn Carsona Bindini u Wistin Burg lil P. Zurki, Vigarju u Ekonomu <sup>128</sup>, jagħtuna nifhmu li huma kienu diġà telqu fis-sena msemmija: kieku ma' kienx hekk, kien jagħmilha ta' ekonomu wiehed minnhom u mhux l-istess Vigarju. Iżda aħna ċerti li P. Zurki baqa' Malta jahdem flimkien ma' Dumnikani oħra biex ifittex il-estri sehem mill-ewwel Kunvent fejn ikunu jistgħu jgħammru ntax-il reliġjuż <sup>129</sup>, kif ukoll ihejji kull htieġa oħra għat-twaqqif tal-post tagħhom f'Kunvent Formali. Fost l-oħrajn, għal dan il-ghan P. Zurki gieb minn Sqallija, minn għand is-Superjur tiegħu, il-Vigarju Ġenerali tar-Riformati, xi dokumenti awtentiċi tal-Privileġġi ta' l-Ordni Dumnikan u għamel kopji legali tagħhom miktubin fuq il-pergamena.

Nafu żgur li Zurki għamel kopja legali tal-Bulla Appostolika mahruġa fid-29 ta' April tas-sena 1440 mill-Papa Ewġenju IV fejn hemm miġbura u kkonfermati l-Privileġġi kollha mogħtija lill-

125. Mid-dip'loma oriġinali ta' dan l-ghoti miżmum fis-sala tad-Dumnikani tar-Rabat; ara wkoll § 29 p. 37, kwot. 26.

126. Giuliana Antica I, f. 144; Azzoppardo, Descrizione I, ff. 242 n. 8, u 181 n. 2. P. Coniglione, f'La Provincia Domenicana, p.88, isemmi xi hidma mwettqa fis-sena 1479 minn P. Indri de Amoroso minn Katanja; jista' jkun li dan kien l-istess Indri li gie Malta flimkien ma' P. Zurki biex iwaqqaf l-Ordni Dumnikan; għaliex għalkemm fid-diploma ta' l-Isqof Anton d'Alagona dan jissejjah Indri de Morisea, iżda n-nutar Luqa Sillato kiteb li kien "de Amorosa", Ara Giuliana Antica I, f. 144.

127. Giuliana Antica I, f. 31; Azzoppardo, Descrizione I, f. 181 n. 3.

128. Għal-kgat ta' Carsona Bindini, ara Frammenti della Giuliana Antica f. 527, Giuliana Antica I, . 360 u Azzoppardo, Descrizione I, f. 243 n. 15; għal-kgat ta' Wistin Burg, ara Giuliana Antica I, ff. 108 u 111, Azzoppardo, Descrizione I, f. 243, n. 16.

129. Biex ma ngħidux l-istess haġa nitolbu lill-qarrejja jaraw pp. 36 - 38 fuq il-hidma mwettqa mid-Dumnikani f'dan iż-żmien għall-bini tal-Kunvent.



Ordni tal-Predikaturi mill-Papiet ta' qalbu; din il-kopja saret fit-18 ta' Marzu tas-sena 1471 (1470 ab Incarn.) fl-atti tan-nutar Ġakbu Sabbara de Sansone<sup>130</sup>. Għamel ukoll kopja legali tal-Bulla Appostolika mahruġa mill-Papa Ewġenju IV fl-21 ta' Marzu 1444 (1443 ad Incarn.) fejn hemm imfiisser kif għandha tiftiehem il-klawsola "Salva justitia Ecclesiarum, a quibus mortuorum corpora assumuntur"<sup>131</sup>, tal-Bulla Appostolika mahruġa mill-Papa Nikol V fis-27 ta' Novembru tas-sena 1451 fejn dan iħassar dak li hu nnifsu kien hareġ biex tithallas jew le l-Portio Canonica<sup>132</sup>, u kopja tal-konferma tal-kundanna ta' l-iżbalji tal-Majjistru Ġwann de Polliaco magħmula mill-Papa Nikol V fid-29 ta' Gunju tas-sena 1448<sup>133</sup>. Dawn l-aħhar tliet kopji legali saru fit-8 ta' Marzu tas-sena 1470 (1469 ab Incarn.) fl-atti tan-nutar Ġakbu Sabbara de Sansone kif wiehed jista' jara mill-kopji legali tagħhom. Jista' jkun li Zurki għamel kopji ta' Bulli Appostoliċi oħra; jekk inhu hekk, dawn intilfu, tista' tgħid, bla ebda tama li jinstabu.

Id-Dumnikani f'Malta kellhom kollox lest biex id-Dar tagħhom titwaqqaf kanonikament f'Kunvent Formali; għal dan il-għan tressqet talba fil-Kapitlu Ġenerali ta' l-Ordni Dumnikan li sar f'Basilea fis-sena 1473 fejn ix-xewqa tagħhom giet mismugħa: "Item acceptamus locum Melitensem et Pollientis, provinciae Trinae, pro conventu"<sup>134</sup>. B'hekk id-Dumnikani kellhom l-ewwel Kunvent Formali f'Malta. B'soghba kbira nistqarru li ma għibniex la min kien l-ewwel pirjol lanqas min kienu l-ewwel Patrijiet fi żmien l-erezzjoni kanonka ta' dan il-Kunvent u għal-

130. L-Azzoppardo fid-Descrittione I, ff. 39 - 46 kiteb il-kopja legali ta' din il-Bulla Appostolika; il-kopja awtentika ntilfet. Din il-Bulla giet stampata fil-Bullarium Ordinis Praedicatorum, III, pp. 117 - 121.

131. Din il-kopja legali miktuba fuq il-pergamena tinsab fl-Arkivju tad-Dumnikani tar-Raba; giet traskritta mill-Azzoppardo fid-Descrittione I, ff. 51 - 53, u stampata fil-Bullarium O.P., III, p. 180.

132. Din il-kopja legali miktuba wkoll fuq il-pergamena tinsab fis-sala tad-Dumnikani tar-Rabat; l-Azzoppardo għandu kopja tagħha fid-Descrittione I, ff. 53v - 56v; giet stampata fil-Bullarium O.P., III, pp. 304 - 305.

133. Din il-kopja legali miktuba fuq il-pergamena tinsab fis-sala tad-Dumnikani tar-Rabat. L-Azzoppardo għamel kopja tagħha fid-Descrittione I, ff. 47 - 50v. Din giet stampata fil-Bullarium O.P., III, pp. 206 - 207 u 256.

134. Hieronymus de Bursellis O.P., Cronica Magistrorum Generalium Ord. Frat. Praed., Bologna, Bibl. Univ., cod. lat. 1999, f. 232. Dan id-dokument ta' l-akbar importanza għadu kemm sabu u xandru l-istoriku S. L. Forte, O.P., fl-artiklu Prior of Valletta and Vicar of Malta, fl-Archivum Fratrum Praedicatorum XXXIV (1964) p. 278.

kemm nafu ftit mill-*hidma tagħhom*, madankollu isimhom baqa' mitluf fid-dlam taż-*żmien nofsani*.

Mat-twaqqif tal-Kunvent Formali l-Patrijiet Dumnikani kisbu jeddijiet u tghabbew b'pisijiet *gödda bhalma kien dak li jridu jiehdu sehem fil-Purcißsjonijiet li jsiru mill-Katidral*. F'dawn il-Purcißsjonijiet l-Agostinjani taw id-dritta lid-Dumnikani; iżda, sitt snin wara t-twaqqif tal-Kunvent Formali tad-Dumnikani, jìgifieri fis-sena 1479, il-Pirjol ta' l-Agostinjani deherlu li huma għandhom jiehdu d-dritta għax il-Kunvent tagħhom f'Malta twaqqaf qabel dak tad-Dumnikani. Min-naħa l-oħra l-Patrijiet Dumnikani dehrilhom li d-dritta tmiss lilhom minhabba l-precedenza ta' l-Ordni tagħhom, l-*approvazzjoni tiegħu mill-Knisja*, u għax hekk kienet id-drawwa kullimkien<sup>135</sup>.

Fuq hekk infetħet *kawża fil-Kurja ta' l-Isqof*. Il-Patrijiet Dumnikani hadu l-parir legali ta' *żewg dutturi fil-lìgi*, Merlo Sollima, U.J.D., u Gakbu de Ribaldis, *Decretorum Doctor*; il-fehma ta' dawn kienet li d-Dumnikani għandhom jiehdu d-dritta lill-Agostinjani minhabba "*Prioritas Ordinis, Prioritas Approbationis et Consuetudinis Universals*"<sup>136</sup>. Kif nafu minn tagħrif li s-bna meħud mill-atti tal-Kurja ta' l-Isqof, din it-tħaqqiqa nħallet fl-istess sena li nbdiyet billi l-Pirjol ta' l-Agostinjani, P. Wistin ta' S. Luchia, quddiem tliet Patrijiet Agostinjani, Pietru Chauchi (?), Ġulju Delia u Nikol de Aste, għaraf li l-Patrijiet Predikaturi ta' S. Duminku għandhom jiehdu d-dritta lill-

135. Mill-original tal-*"Consulto Legale"* tad-dutturi fil-lìgi, Merlo Sollima u Gakbu de Ribaldis; ara *Giuliana Antica I*, ff. 42 - 43. Fil-*Giuliana ta' P. V. Zammit, O.P.*, Vol. I, ff. 4v - 6v hemm traskrizzjoni ta' dan il-*Consulto Legale*. Li t-tħaqqiqa fuq il-precedenza bdiyet sitt snin wara l-erezzjoni kanonka tal-Kunvent tad-Dumnikani nafuh mill-istess *Consulto* kif hemm imfisser tajjeb fl-opra ta' G. F. Abela — G. A. Ciantar, *Malta Illustrata ovvero Descrizione di Malta Isola nel mare Siciliano e Adriatico con le sue antichità ed altre notizie*, Vol. II (Malta 1780), lib. III, not. VIII, pp. 270 - 272. Iż-*żewg Patrijiet*, L. M. Muscat, O.E. S.A. u A. M. Grech, O.P., tlewmu bla hteġa fuq din it-tħaqqiqa tal-precedenza bejn il-Patrijiet Agostinjani u Dumnikani; ara kif inħallet din it-tħaqqiqa mid-dokument li rrexxilna nsibu u l-kitba mxandra minn L. M. Muscat, *Antichità e Priorità del Convento di S. Agostino nella Notabile*, Malta 1913, pp. 86 - 106 u *Replica al Malto Rev. P. Alberto M. Grech, S.Th.Lect., dei Predicatori*, Malta 1914, pp. 76 - 108, 121 - 126, u minn A. M. Grech, *Piccola Risposta al Molto Rev. P. Mro. Luigi Muscat degli Agostiniani*, Malta 1914, P. III, Il *Consulto Legale* sulla lite di precedenza fra gli Agostiniani e i Domenicani del Rabato, pp. 150 - 185, u *Lettera Aperta al M.R.P. Mro Luigi Muscat degli Agostiniani*, Malta 1914. Ara wkoll ir-reccensjoni ta' Mons. A. Mifsud għall-ktieb ta' L. M. Muscat, *Antichità e priorità del Convento di S. Agostino della Notabile*, Malta 1913, fl-*Archivum Melitense*, Vol. II (1914), pp. 104 - 105.

136. *Giuliana Antica I*, ff. 42 - 43.

Patrijiet ta' S. Wistin fil-Litaniji u l-Purċissjonijiet <sup>137</sup>.

Id-Dumnikani kien għad ma kellhomx salib tal-kleru fiż-żmien li nqalghet u nħallet il-kwestjoni fuq il-preċedenza bejn-hom u bejn l-Agostinjani. Żmien wara, jiġifieri, madwar is-sena 1491 <sup>138</sup>, riedu jagħmel wiehed; iżda, billi l-Agostinjani fl-istqarrija li biha għarf u l-preċedenza tad-Dumnikani ma semmewx is-salib, il-Patrijiet Dumnikani bagħtu jieħdu parir legali minn għand Petrus Petrolus, duttur fil-ligi, dwar "jekk is-salib li bi hsielhom jagħmlu jkollux l-istess preċedenza tagħhom" <sup>139</sup>. Għal dan id-"Dubium" Petrus Petrolus wieġeb: "Billi r-Reliġjużi ta' S. Duminku jieħdu l-preċedenza l-aktar għolja fil-Purċissjonijiet u fil-Litaniji, u dawn isiru bis-salib, hi haġa naturali li s-salib tagħhom għandu jkollu l-istess preċedenza, għax dan hu par'i integrali mill-Kommunità Reliġjuża" <sup>140</sup>. Id-Dumnikani għamlu s-salib tal-kleru u ma nqalghet ebda diffikultà fuqu. B'hekk intemmet għal kollox it-thaqqiqa fuq il-preċedenza bejn il-Patrijiet Agostinjani u d-Dumnikani. Min dak in-nhar 'l hawn qatt ma nqala' tilwim aktar fuq dan il-jedd. Ta' min ifahhar u jimx' fuq is-sura li biha ż-żewġ nahiet fittxew il-haqq u s-sewwa bl-imhabba.

Ahna wisq neqsin minn tagħrif iehor fuq il-hidma tad-Dumnikani wara l-erezzjoni kanonka tal-Kunvent tagħhom. Nafu li s-sew sew f'dan iż-żmien huma waqfu għal xi snin mill-bini tal-Kunvent u tal-Knisja <sup>141</sup>, għalhekk b'anqas tfixkil setghu jħarġu l-ministeru appostoliku. Għandna nifhmu li huma ssoktaw il-hidma mibdiya minn Zurki u shabu fost in-nobbli ta' l-Imdina

137. Giuliana Antica I, f. 155. It-thaqqiqa fuq il-preċedenza bdiet sitt snin wara l-erezzjoni kanonka tal-Kunvent tad-Dumnikani, jiġifieri, fis-sena 1479. L-istqarrija fejn il-Pirjol ta' l-Agostinjani għaraf il-preċedenza tad-Dumnikani saret fit-XII l-indizzjoni li taħbat sewwa sew fis-sena 1479; għalhekk it-thaqqiqa nħallet fl-istess sena li bdiet. Ma setax ikun li nħallet fis-sena 1494, meta terġa' taħbat l-istess indizzjoni, kif wiehed jista' jara mill-kwotazzjoni li gejja.

138. Id-diffikultà fuq is-salib tal-kleru tressqet mill-Patrijiet Dumnikani li Petrus Petrolus flimkien ma' diffikultajiet oħra fuq il-legat ta' Gwann u Isabella de Nava li kien ilu ma jithallas tliet snin; ara Giuliana Antica I, ff. 178 - 179. Petrus Petrolus wieġeb lill-Patrijiet li huma setghu jieħdu passi legali kontra l-werrieta wara sena li jkunu għamluhom twissija; ara l-istess kwot. Fi Frar tas-sena 1492 (1491 ab Incarn.) Pietru de Nava, werriet ta' Missieru Gwann, wiegħed li jhallas il-legat, magħduda wkoll it-tliet snin mhux imħallsa; ara Giuliana Antica I, f. 195. Għalhekk nistghu ngħidu b'ċertezza li d-diffikultajiet fuq il-legat De Nava u fuq is-Salib tal-Kleru saru qabel Frar 1492.

139. Giuliana Antica I, f. 179v.

140. L-istess kwotazzjoni.

141. Ara p. 40.

u tal-Kastell fuq il-Baħar; fost dawn ta' l-aħħar sibna li n-nobbli Ġwanna, mart Ġakbu Spatafora, offriet għall-ghixien tal-Patrijiet Dumnikani salma qamh kull sena għal għaxar snin, kif wiehed jista' jara mill-atti tan-nutar Ingomes de Brancato magħmula fl-1 ta' Jannar 1475 (1474 ad Incarn.)<sup>142</sup>; u li n-nobbli Margerita, mart Ġwann di Mazzara, offritilhom is-somma sab'ha ta' għaxart ewieq, fl-atti tan-nutar Pawlu Bonello tat-12 ta' Mejju 1477<sup>143</sup>. Barra l-hidma msemmiġja fost l-aħjar nies ta' l-Imdina u tal-Kastell fuq il-Baħar, id-Dumnikani ma naqsux jaqdu dmirhom ukoll f'kull raħal u kull fejn kien hemm ġemgħa ta' gabil-lotti fil-gzejjer ta' Malta u Għawdex; naħsbu li dawn kienu ġenerużi haħna mad-Dumnikani u tawhom bosta għajjnuna għall-ghixien tagħhom; dan l-ghoti ma sarx bis-solennità ta' nutari u xieħda mnejn dawn in-nies twajba setgħu jiksbu l-grazzi u t-tifhir mill-warranin; iżda, forsi kisbu grazzi akbar minn Alla li kien dejjem xhud fl-ghemil tagħhom.

Ftit snin fuq it-twaqqif ta' l-ewwel Kunvent Formali, id-Dumnikani ssoktaw il-bini tal-Knisja u tal-Kunvent<sup>144</sup>. Fost l-oħrajn hasbu biex itellgħu l-post għan-Novizzjat bil-ghan li jkattru l-ghadd tar-Reliġjużi Dumnikani Maltin. Dan il-post fis-sena 1479 kien diġà miġni<sup>145</sup>, iżda ma nafux sew jekk intużax bħala Novizzjat. Jista' jkun li fih id-Dumnikani kienu jhejju bit-tagħlim meħtieġ lill-guvintur imħajrin li jhaddnu l-Ordni tagħhom<sup>146</sup>. Din it-tifsira tissaħħah mill-fatt li mis-sena 1487 'l quddiem l-ghadd tal-Patrijiet Dumnikani Maltin beda jikber u ssokta jidied bla qatt ma qata'<sup>147</sup>. Wara l-bini tan-Novizzjat, id-Dumnikani ssoktaw ikabbru u jibbenefikaw il-Knisja u l-Kunvent tagħhom; għal dan il-ghan kisbu l-ghajjnuna ta' l-Isqof ta' Malta Mons. Ġwann Paternò, tal-Kanonéi tal-Katidral, u ta' bosta oħrajn<sup>148</sup>.

Il-qima tal-Maltin lejn id-Dumnikani ssoktat tikber ukoll; din tfissret minnhom mhux biss b'donazzjonijiet mogħtija b'wirja ta' qima lejn dawn il-Patrijiet, bħalma ghamel Pawlu

<sup>142</sup>. Giuliana Antica I, f. 52; Azzoppardo, Descrizione I, f. 243 n. 21.

<sup>143</sup>. Giuliana Antica I, f. 50; Azzoppardo, Descrizione I, f. 243 n. 26.

<sup>144</sup>. Ara p. 40 - 41.

<sup>145</sup>. R. Pirro — A. Mongitore, Sicilia Sacra, Vol. II, p. 923.

<sup>146</sup>. F'dak iż-żmien f'Malta kien hawn nuqqas kbir ta' tagħlim tant li xi whud mill-imħajrin għall-Patrijiet kien jeħtiġilhom saħansitra jitgħallmu jiktbu.

<sup>147</sup>. Ara pp. 74 - 75.

<sup>148</sup>. Biex ma nirrepetux il-lista tagħhom nitolbu lill-qarrejja jaraw pp. 41 - 44.

Tabuni fis-27 ta' April 1481 fi-atti tan-nutar Luqa Sillato, li hal-lielhom kulma kellu<sup>149</sup>, imma wkoll billi hafna Maltin riedu jindifnu fil-Knisja taghom, L-ghadd ta' dawn il-funerali kiber. Il-Kappillani bdew jiehdu x-xema kollu mill-funerali tas-Servi u Minuri, Meta l-Isqof ta' Malta, Gwann Paternò, sema' b'dan, baghat iwissihom b'reskritt tas-26 ta' Mejju 1480 biex f'dawn il-funerali ma jehdux xema' barra dik li tinghata lilhom barra l-Knisja<sup>150</sup>. B'hekk l-Isqof Gwann Paternò ssokta jsahhah il-privilegg ta' l-eżenzjoni mill-hlas tal-Quarta Funeraria jew Portio Canonica moghti lid-Dumnikani mill-Papa Ewgenju IV<sup>151</sup>.

Wara bosta snin ta' taħbit u sagrafiċċi liema bhalhom biex id-Dumnikani jlestu sehem gmielu mill-bini tal-Knisja u tal-Kunvent, fis-sena 1481 sabu rwieħhom mheddin bl-ikreh mit-torok li jgarrfulhom ix-xogħol kollu tagħhom. Din forsi kienet l-akbar prova li s'issa qatt kellhom. Nafu li fil-5 ta' Jannar 1481 (1480 ab Incarn.) inghatat ordni biex il-Maltin li kienu fi Sqallija, imma li kellhom darhom f'Malta, jiġu lura halli jharsu l-Gżira<sup>152</sup>; fi-10 ta' Marzu ta' l-istess sena harġet ordni biex ilestu l-fosos tal-hitan tal-Belt<sup>153</sup>; u ffit jiem wara, fi-24 ta' Marzu, harġet twis-sija biex iġhassu tajjeb għax l-armata torka kienet qed tbaħ-har<sup>154</sup>. Minn din s-sena 'l quddiem dan it-tħeddid ma qatax<sup>155</sup>, u fis-sena 1488 it-torok irnexxielhom ukoll jinżlu u jidhlu fil-Borgo tal-Kastell fuq il-Baħar, fejn għamlu hsara, serqu merkanzija u ħadu bosta Maltin irsiera<sup>156</sup>.

Il-Patrijiet Dumnikani mmexxijin mill-qalbieni Pijunier, P. Pietru Zurki, li f'dan iż-żmien ikreh kien Pirjol<sup>157</sup>, laqgħu din il-prova bl-akbar kuraġġ. U minkejja li kienu jafu tajjeb f'liema periklu kienu jinsabu l-Knisja u l-Kunvent tagħhom, huma baqgħu shaħ fil-fehma u fil-hegġa li kellhom. Bilkemm laħqet

149. Giuliana Antica I, f. 122; Azzoppardo, Descrittione I, f. 242 n. 13.

150. Ara l-kwotazzjoni n. 41 ta' dan il-Kapitlu.

151. Ara l-kitba li gbarra fuq din it-tħaqqiqa mill-miġja tad-Dumnikani f'Malta sal-lum f'manuskrutt imsejjah "Id-Dumnikani tar-Rabat huma eżenti mill-hlas tal-Quarta Funeraria"; dan f'-'Ms. jinsab għand il-kittieb.

152. Arkivju tal-Katidral, Ms. 32a, Index Documentorum (imperf.), T.I., taht id-data 5 Gennaio 1480.

153. L-istess, taht id-data 10 ta' Marzu 1480.

154. L-istess, taht id-data 24 ta' Marzu 1480.


155. Dan jidher mill-Ms. 32a ta' l-Arkivju tal-Katidral li għadna kemm ikkwotajna.

156. Ara l-istess Ms. 32a taht id-data 19 ta' Settembru 1488; ara wkoll l-Abela, Descrittione di Malta, lib. IV, not. I, pp. 432 - 433.

157. Ara p. 78.



tard. Ghedna provvidenzjalment ghalix f'Jannar tas-sena 1487 (1486 ab Incarn.) l-Università riedet tordna kor għall-Katidral u l-Isqof qies li din il-haga tmiss lilu b'iss <sup>159</sup>. Kellhom ikunu d-Dumnikani, Pietru Zurki u shabu, li jhollu din it-tħaqqiqa billi offrewlhom il-kor maħdum għall-Knisja tagħhom u minflok



Xi whud mill-panej tal-Kor li fis-sena 1482 P. Zurki kien ordna għand l-aħwa Calachura għall-Knisja mibnija minnu

huma hadu l-kor qadim tal-Katidral <sup>160</sup>. Il-Patrijet Dumnikani, b'mod partikulari P. Zurki, hadu dan il-pass mhux bla għafsa ta' qalb; imma huma għamlu minhabba l-qima li kellhom lejn il-benefatturi kbar tagħhom l-Isqfijiet ta' Malta, l-Kanonci tal-Katidral u l-Università mnejn bosta drabi kisbu għajnuma eko-

<sup>159</sup>. A. Mifsud, Frammenti Storici, Doc. XIV, I Giurati, il Vicario e la fabbrica del coro della Cattedrale, fir-rivista La Diocesi di Malta, Anno III, nn. 9-10 (1918 - 1919), p. 254.

<sup>160</sup>. Azzopardo, Descrizione I, f. 102; Abela, Descrizione di Malta, lib. III, not. II, p. 334; G. Bosio, Dell'Istoria della Sacra Religione ed Illustrissima Militia di S. Giovanni Gerosolimitano, P. III (Roma 1602), lib. XV, p. 301; A. Mifsud, La Cattedrale e l'Università, ossia il Comune e la Chiesa in Malta, f'La Diocesi di Malta, Anno II n. 3 (1917), pp. 70 - 71; R.M.L., Ms. 635, f. 213.

nomika u morali. Kemm P. Zurki kien miġjub mill-Università jidher mill-fatt li f'Kunsill magħmul fis-sena 1482 inqata' li jikt-bu lill-Vigarju Generali ta' l-Ordni ta' l-Osservanza ta' S. Duminku biex P. Zurki jkun "Cappellano Maggiore" (illum Arcipriet) tal-Katedral, minflok iehor mibgħu mill-Isqof li ma kienx jaf bil-malti <sup>161</sup>.

Kif diġà ghedna, mis-sena 1487 'il quddiem l-ghadd tal-Patrijet Dumnikani żdied sewwa; m'ghandna ebda dubju li l-hidma tagħhom kibret ukoll, mhux biss ghax hasbu biex jibnu l-Kappelli fil-ġnub tal-Knisja u jtemmu l-bini tal-Kunvent, imma w'sq aktar b'żjeda fil-hidma appostolika; iżda, b'soghba ntenu li ahna neqsin minn tagħrif partikulari fuq hekk <sup>162</sup>. Iż-żjeda fl-ghadd ta' donazzjonijiet ma thallina ebda dubju li huma ssok-taw ikatru l-hidma tad-Dumnikani ta' qabilhom, speċjalment fost in-nobbli ta' l-Imdina u tal-Kastell fuq il-Baħar wara l-hatra ta' P. Dumink de Barthalo għall-uffiċċju ta' Inkwiżitur Delegat għall-Gżejjer ta' Malta u Ghawdex, magħmula madwar is-sena 1492 <sup>163</sup>. Hu wisq probabbli li bis-saħħa ta' l-Inkwiżitur, P. Dumink de Barthalo, il-Vicirè ta' Sqallija Ferdinandu d'Acugna, fiż-żjara li għamel lil Malta fis-sena 1492, ta lid-Dumnikani tazza tal-fidda biex biha jagħmlu kalċi <sup>164</sup>; dan naħsbu li nħadem qabel Awissu tas-sena 1492 kif iġegħilna nifhmu l-kont imħallas minn P. Bartilmew Pachi lill-argentier Vincenz de Archifello "pro conzatura et matria cuiusdam calicis" <sup>165</sup>.

P. Zurki, sa minn qabel ma kienet lesta għal kollox il-Knisja,

161. R.M.L., Ms. Univ. II, ff. 471 - 473; A. Mifsud, Frammenti Storici, Doc. XII, Sulla elezione del Parroco della Cattedrale che non sapeva il maltese A.D. 1481, f'La Diocesi di Malta, Anno III, nn.7 - 8 (1918 - 1919), pp. 203 - 205.

162. Ma naħsbu li fost id-dokumenti li għandna fi Gżirita jista' jinstab tagħrif aktar milli ktibna fuq il-hidma ta' l-Ewwel Dumnikani f'Malta; iżda għad baqa' tama li tinstab xi haġa aktar fuqhekk fl-arkivji barra minn Malta, speċjalment fl-arkivju ta' l-istat ta' Palermo meta dan jerġa' jiġi ordnat mill-hsarat li ġarrab fl-aħhar guerra dinjija u, aktar tard, mill-hruq tal-post fejn kienu r-registri ta' dan l-arkivju.

163. Abela Descriptione di Malta, lib. IV, not. IV, p. 559. Naħsbu li għall-anqas xi kawzi nkwiżitorjali saru fir-"Regia Gran Corte" tal-Kastell fuq il-Baħar fejn l-Abela fost id-dokumenti li kien hemm sab li d-Dumnikan imsemmi kien inkwiżitur. Fil-Kjostru tal-Kunvent tal-Lunzjata, il-Birgu, kien hemm il-kitba: "P. M. Dominicus Bartolo Melitensis Ordinis Praedicatorum Inquisitor hujus Insulae qui eius virtute patriam decoravit anno 1492"; ara Azzoppardo, Descriptione I, f. 166v.

164. L-Abela jgħid li ha t-tagħrif fuq l-ghoti tat-tazza tal-fidda lid-Dumnikani minn kitba li ġgħib id-da'ta 13 ta' Meju 1492; Abela, Descriptione di Malta, lib. III, not. IX, p. 406.

165. Azzoppardo, Descriptione I, f. 103.



haseb biex tkun mgħammra b'kull htieġa, tant li Knejjes oħra kienu ssellfu l-affarijiet minn għand id-Dumnikani. Iżda billi dan kien ikun ta' hsara, u l-Patrijiet ma kenux f'qagħda li setgħu jżidu spejjes, il-General ta' l-Ordni, fid-19 ta' Gunju tas-sena 1500, bagħat jordna taħt piena ta' skomunika, biex il-Pirjol u l-Patrijiet ma jisilfux aktar hwejjeg tas-Sagristija lill-barranin<sup>166</sup>. Ma rnexxielna nsibu mkien l-inventarju ta' l-affarijiet li l-Knisja ta' S. Marija tal-Għar, mibnija minn Zurki, kellha f'dak iż-żmien. Fost l-oħrajn kien hemm Salib tal-Kleru maħdum madwar is-sena 1492<sup>167</sup>, kalċi maħdum mit-tazza tal-fidda li taħom il-Vicirè ta' Sqallija Ferdinandu d'Acugna, u ġilandra tal-fidda ndurata għall-espożizzjoni tas-Sagrament ordnata f'Katanja għand l-argentier Vincenz de Archifello, fit-22 ta' Mejju 1492, minn P. Bartilmew Pachi, fi-atti tan-nutar Gulliellmu de Sancta Cruce<sup>168</sup>; din tlestiet f'Lulju ta' l-istess sena u tħallset fit-8 ta' Awissu tas-sena msemmija flimkien max-xogħol ta' kalċi, minn P. Bartilmew Pachi<sup>169</sup>. Sa mitejn sena wara sibna din il-ġilandra mniżżla fl-inventarji ta' l-argenterija tal-Knisja<sup>170</sup>; jidher li kienet għal qalb il-Patrijiet biex dawn f'kull theddida u hbit mit-torok qagħdu jgħorruha magħhom u jehduha għall-kenn f'dar fi-Imdina li l-Patrijiet kienu żammew għalhekk<sup>171</sup>. Niftakru li l-Patrijiet, barra l-ġilandra li kienet goffa u tqila, kellhom bosta hwejjeg oħra x'jieħdu magħhom; fost dawn qatt ma hallew il-kitba ta' l-atti notarili ta' donazzjonijiet, legati eċċ. miġbura fi "xkora hamra" maqfula fi-arkivju tal-Kunvent, lesta għalkemm jehduha kull meta kien jingħata s-sinjal ta' xi theddida mit-torok. B'hekk ahna, flimkien ma' l-Abela<sup>172</sup>, jidhrilna li għandna nfahru lill-Ewwel Dumnikani għall-harsien tajjeb ta' dawn id-dokumenti mnejn l-Azzoppardo seta' jiġbor, u ahna nxandru, il-għemil qalbieni tagħhom b'din il-kitba.

Wara li l-Patrijiet Dumnikani lestew il-Knisja u l-Kunvent

166. Arch. Gen. O.P., IV, 13, f. 90.

167. Ara p. 65.

168. *Giuliana Antica I*, ff. 45-46; Azzoppardo, *Descrittione I*, ff. 102-103; ara wkoll R.M.L., Ms. 635, ff. 213-214v.

169. *Giuliana Antica I*, f. 46; Azzoppardo, *Descrittione I*, f. 103.

170. Azzoppardo, *Descrittione I*, f. 137; *Liber Cons.* 1643-1690, fl-aħħar folji mhux im-paġinati fejn hemm bosta inventarji tal-Knisja u tal-Kunvent.

171. Azzoppardo, *Descrittione I*, f. 244v n. 48. Ma nafux sew liema kienet din id-dar; nafu li nofsha kienet ta' Salvu Fauzuni.

172. Abela, *Descrittione di Malta*, lib. III, not. IX, p. 406.

u ghammruhom kif setghu, sabu rwiehhom ekonomikament magħfusin mhux ftit. Din il-qagħda ma ttejbetx malajr tant li fis-sena 1511 fil-Kunvent "Kien hemm tant ghaks u faqar li bil-kemm seta' jinkiseb dak li hu meħtieġ għall-ikel"<sup>173</sup>. Għalhekk il-Pirjol fimmkien mal-Patrijiet tal-Kunvent ta' S. Marija tal-Għar talbu l-ghajjnuna lir-Re ta' Spanja, Ferdinandu l-Kattoliku. Hu w'sq probabbli li t-talba tagħhom giet irrikmandata minn Garcias Jan, Kaptan Spanjol ta' l-armi tal-Belt ta' l-Imdina, li kien iqim hafna lid-Dumnikani<sup>174</sup>. Għal dan l-ghan il-Patrijiet, fit-12 ta' Ottubru 1511, qalgħu l-permess minn għand il-General ta' l-Ordni tagħhom biex P. Pietru Xara jmur fi Spanja<sup>175</sup>. Dan effettivament mar u qala' minn għand ir-Re Ferdinandu disa' b'cejjeċ ta' raba' li jinħadem, sitta fil-Fiddien u tlieta f'Binguirad "għall-ghaxien tal-Patrijiet u tar-Reliġjużi tal-Kunvent ta' S. Marija tal-Għar", kif jidher mid-diploma miktuba fuq il-pergamena maħruġa mill-Belt ta' Burgos fil-31 ta' Jannar tas-sena 1512 (a Nativitate), iffirmata mill-istess Re Ferdinandu<sup>176</sup>. L-ghoti formali ta' dan ir-raba' sar fil-post tal-Fiddien, fil-25 ta' Awissu tas-sena 1512, lil P. Françisk Gaudixi, Pirjol tal-Kunvent ta' S. Marija tal-Għar, u lil P. Pietru Xara, prokuratur speċjali mahtur għalhekk, minn Gwann de Guevara, Segretarju u Prokuratur Rjali għal Malta u Ghawdex, u min-nobbli Manfredu Rogerju Caxaro, Assistent Segretarju, quddiem in-nutar Pawlu Bonello<sup>177</sup>.

L-ghoti tar-raba' mir-Re Ferdinandu kien tassew barka għall-Patrijiet Dumnikani. Id-dhul minnu mhux biss helishom mill-qagħda ekonomikament imwiegħra li kienu fiha, imma, saħħah-

173. Mid-Dip'oma tal-ghoti tar-raba' lid-Dumnikani mir-Re ta' Spanja, Ferdinandu; l-origi-nal jinsab fis-sala tad-Dumnikani tar-Rabat, iżda wiehed jista' jara kopja tiegħu fl-Azzoppardo, Descrittione I, ff. 106v 108v, u fir-R.M.L., Ms. 635, ff. 215 - 218.


174. Azzoppardo, Descrittione I, f. 106.

175. Registrum Litterarum Fr. Thomae de Vio Caietani O.P. Magistri Ordinis 1508 - 1513, ed. Albertus de Meyer O.P., Monumenta Ordinis Fratrum Praedicatorum Historica, Vol. XVII, Romae 1935, (= MOPH XVII), p. 208, n°64.

176. Ara l-original ta' dan l-ghoti jew kopja tiegħu skond ma ktibna fil-kwotazzjoni 173. Il-kelma "binguirad" ktibniha kif inhi fid-diploma; fuq in-naħa ta' wara ta' l-istess diploma, aktar tard, gie miktub "Concessio terrenarum di lo fiddien e li binguerad.....". L-Azzoppardo fid-Descrittione I, f. 106 iġib nota fuq dan l-ghoti mehuda mir-Regia Cancelleria ta' Sqallija fejn kiteb "binuerat"; ma' ġenb l-istess kitba l-Azzoppardo iġib nota marginali mehuda wkoll mir-Regia Cancelleria ta' Sqallija: "beni-arad alias venerando culea feudum". L-Abela fid-Descrittione di Malta, lib. I, not. I, p. 26 jikteb din il-kelma: "Benuarrat", figlio dell'erede, detto anticamente "Venerant Calà"; u fil-lib. III, not. IX, p. 406 kitbha: "Binuarat". Ktiberna dan kollu fuq din il-kelma bit-tama li nagħtu dawl lil xi kittieba li xtaqu tagħrif fuqhekk.

177. Azzoppardo, Descrittione I, f. 108v.

hom tant tajjed li setghu jfittxu aktar bil-heffa l-hidma b'risq il-ġid ta' l-erwieh<sup>178</sup>. B'hekk l-Ewwel Dumnikani temmew b'wiċċ il-ġid it-twaqqif ta' l-Ordni tagħhom f'Malta. Dawn b'radd il-hajr għall-ghajjnuna msemija għamlu diversi "Mergoli Reali" fuq il-hajt tal-ġnien ta' taht it-twieqi tad-dormitorju l-ġdid (fil-



Ir-Re Ferdinandu qiegħed jagħti l-ghajjnuna lil P. Pietru Xara

Kunvent il-qadim), u fuq il-hajt tal-faċċata tal-bieb tal-Kunvent il-qadim; dawn ġew meqruda fis-sena 1672 biex seta' jitkompli l-bini tal-Kunvent il-ġdid<sup>179</sup>. Biex il-warranin ma jinsewx l-ghajjnuna rjali msemija, id-Dumnikani, meta bi htieġa kellhom iġarrfu t-tifkiriet imsemija, hasbu jqiegħdu fuq il-bieb tat-

178. Abela, *Descrittione di Malta*, lib. III, not. IX, p. 406, u lib. IV, not. IV, p. 561.

179. Azzopardo, *Descrittione I*, f. 182v.

tarag tal-Kunvent kwadru mpitter biż-żejt fuq it-tila fejn jidher ir-Re Ferdinandu qed jaghti lil P. Pietru Xara d-diploma tal-ghoti tar-raba'; taht il-kwadru qieghdu wkoll din il-kitba:

*Foelix de Crypta Claustrum, quod Sceptru decorant.  
En animo recolit Regia dona suo.  
Catholici siquidem Solii monumenta per Aevum  
Aedibus, et Templo splendida dextra tulit.  
Sic Ferdinando dum gestit reddere grates  
Nostra sibi summo plaudit honore Domus.* <sup>180</sup>

## 6. Il-Pijunieri ta' l-Ordni Dumnikan f'Malta

Ghalkemm fit-tagħrif li s'issa għarna u ktibna fuq il-miġja u l-ħidma ta' l-Ewwel Dumnikani f'Malta, il-Patrijiet imsemmija huma biss ftit, ma jfissirx li ma kienx hemm oħrajn; difatti rnexxielna niġbru lista sabiha tagħhom. Izda f'din il-lista jonqos inżidu l-Patrijiet li kienu ma' P. Zurki ftit qabel u ftit wara t-twaqqif tal-Kunvent Formali fis-sena 1473. S'issa ma rnexxil-niex insibuhom, kif ukoll ma stajniex insibu l-ismijiet tal-Fratelli Kooperaturi li flimkien ma' l-Ewwel Patrijiet hadmu u qasmu t-tbatijiet fit-twaqqif ta' l-Ordni Dumnikan f'Malta. Iċ-ċirkustanzi taż-żmien iegelhuna naħstu li l-Kunvent qatt ma kien nieqes minnhom; izda, isimhom baqa' mistur għal kolloxx għat-tifhir tal-bnedmin. Ir-raġuni ta' dan in-nuqqas ta' tagħrif fuqhom ġej mill-fatt li, kemm l-Azzoppardo u wisq aktar ahna, kellna nsawru l-kitba tagħna minn diplomi, kopji notarili u dokumenti oħra bħal dawn. La l-Azzoppardo, lanqas ahna ma sibna Giuliana tal-Kunvent miktuba bħalma tinkiteb il-lum; il-Giuliana Antica li ta' sikwit semmejna fil-kitba tagħna tikkonsisti f'gabra tad-dokumenti msemmija li fihom b'ebda mod ma jidhlu l-Fratelli Kooperaturi.

F'ras il-lista tal-Pijunieri ta' l-Ordni Dumnikan f'Malta nsibu t-tliet Patrijiet, Pietru Zurki, Indri de Morisea u Pietru de Plathea, imniżżlin fid-diploma tal-ghoti tar-raba' magħmul mill-Isqof Anton d'Alagona fis-sena 1466 <sup>181</sup>. Warajhom, mill-Arkivju Generali ta' l-Ordni Dumnikan f'Ruma, sibna lill-Patrijiet Franġisk Kristofru (1474), Dumink de Barthalo (1477) u lill-istudent

<sup>180</sup>. Giuliana miktuba minn P. V. Zammit, O.P., Vol. I, f. 19v.

<sup>181</sup>. L-original ta' dan id-diploma qieghed fis-sala tad-Dumnikani tar-Rabat; ara kwotazzjoni 26 ta' dan il-kapitlu.

Anton (1477) li kien fi Trapani <sup>182</sup>; fil-Frammenti della Giuliana Antica fis-sena 1478 jissemma għall-ewwel darba P. Bartilmew Pachi <sup>183</sup> li kien id il-leminija ta' Zurki; u fis-sena 1484 jissemma P. Damjan Mule u P. Anġon Gaudixi <sup>184</sup>; dan ta' l-aħhar, però, aktarx kien l-istess Anton li jissemma fi-Arkivju Generali ta' l-Ordni Dumnikan.

Mis-sena 1487 'il quddiem il-għadd tal-Patrijiet żdied ġmielu u għandna lista tassew sabiha tagħhom. Fl-Arkivju Generali O.P. jissemmew il-Patrijiet, Kristofru, Salvu u Gullielmu, li fis-sena 1489 ġew assenjati fil-Kunvent ta' għom f'Malta <sup>185</sup>; fi-istess Arkivju nsibu ismijiet oħrajn, iżda, billi dawn huma bla kunjom jista' wiehed ifixkilhom ma' oħrajn ta' l-istess isem; għalhekk hallejnihom, imma, niżżilnihom minn dokumenti oħra fejn huma miktuba bil-kunjom ukoll. Mill-arkivju msemmi sirna nafu wkoll li P. Pietru Xara fis-sena 1508 ġie affiljat mal-Kunvent ta' art twelidu mill-Kunvent ta' Sirakuża <sup>186</sup>; fi-istess sena jissemma wkoll l-istudent Wistin de Muscato <sup>187</sup>. L-Azzoppardo ma' dawn l-ismijiet iżid bosta oħrajn miġbura minnu mid-dokumenti tal-Giuliana Antica. Dawn huma l-Patrijiet: Nikol Fauzuni (1487), Marku Fauzuni (1488), Ġormu Fercacheni (1488), Bartilmew Fercacheni (1488), Frangisk Gaudixi (1488), Mattew de Episcopo (1495), Mikiel de Episcopo (1495), Marku Vella (1496), Gwann Fercacheni (1496), Ġakbu Buubbe (1496), Beneditt Gaudixi (1499), Nikol Skembri (1503), Gullielmu Chilia (1503) u Manfredu de Episcopo (1503) <sup>188</sup>. Ma' dawn irid jiddied P. Gullielmu Chumi (1508) <sup>189</sup> li hu nieqes mill-lista ta' l-Azzoppardo għaliex dan bla ma ntebaħ, fixkel dan l-isem ma' dak ta' Chilia li kien diġà kitbu <sup>190</sup>.

Dawn kienu l-Pijunieri, li nafu bihom, tat-twaqqif ta' l-Ordni Dumnikan f'Malta. Tnehhi xi whud li kienu Sqallin, kollha kienu Maltin; iżda dan ma jfissirx li huma qattgħu għomrohom kollu

182. Arch. Gen. O.P. IV. 3 (Reg. Leonardi de Mansuetis, 1474 - 78), ff. 96, 103v, 104v u 136v.

183. Ara f. 507; ara wkoll l-Azzoppardo, Descrittione I, f. 243v n. 23 u f. 182v.

184. Giuliana Antica I, ff. 101 - 102.

185. Arch. Gen. O.P. IV. 9 (Reg. Joachimi Turriani 1487 - 91), f. 137v.

186. MOPH XVII, p. 202, n°12.

187. L-istess, p. 202, n°18.

188. Azzoppardo, Descrittione I, f. 182v.

189. Giuliana Antica I, ff. 100 u 360.

190. Azzoppardo, Descrittione I, f. 247 n. 73.

jaħdmu fil-Kunvent tagħhom; hafna minnhom ġew mibghuta f'Kunventi oħra ta' l-istess Provinċja ta' Sqallija, M'għandniex tagħrif biżżejjed fuq liema Patrijiet kienu jgħaqqdu l-Kommu-nità Reliġjuża tal-Kunvent, speċjalment fl-ewwel żmenijiet. Bil-ghan li nimlew, b'xi mod, dan in-nuqqas, sejr inġibu l-ismijiet tal-Patrijiet li f'diversi snin kienu jiffurmaw il-Kunsill tal-Kun-vent; dawn ġbarnihom minn atti notarili tal-Giuliana Antica u tal-Frammenti della Giuliana Antica <sup>191</sup>.

L-ewwel Kunsill Kunventwali sibnih fl-atti tan-nutar Ingomes de Brancato tat-12 ta' April tas-sena 1484; minn dawn l-atti jidher li fil-Kunsill imsemmi hadu sehem il-Patrijiet: Bartilmew Pachi, Vigarju, Anton Gaudixi u Damjan Mule; il-Pirjol P. Pietru Zurki ma setax jieħu sehem għax kien barra l-Kunvent <sup>192</sup>. It-tieni Kunsill li nafu bih sar fis-6 ta' Lulju tas-sena 1489 fl-atti tan-nutar Mattew de Vassallo; fih hadu sehem il-Patrijiet: Pietru Zurki, Pirjol, Nikol Fauzuni, Bartilmew Fercacheni u Franġisk Gaudixi <sup>193</sup>. Fil-Kunsill magħmul fl-1 ta' Ottubru tas-sena 1496, imniżżel fl-atti tan-nutar Bartilmew de Sillato hadu sehem il-Patrijiet, Pietru Zurki, Pirjol, Bartilmew Pachi, Vigarju u Ekono-mu, Franġisk Gaudixi, Marku Vella, Gwann Fercacheni u Gakbu Butubbe <sup>194</sup>. Fil-Kunsill imniżżel fl-atti ta' l-istess nutar Bartil-mew de Sillato tas-7 ta' Ottubru tal-15 indizzjoni (1496) hadu sehem il-Patrijiet, Pietru Zurki, Pirjol, Bartilmew Pachi, Vigarju u Prokuratur, Marku de Fauzono, Marku Vella u Gwann Fer-cacheni <sup>195</sup>. L-aħħar Kunsill li nafu bih, magħmul sewwa sew meta l-Pirjol P. Pietru Zurki kien sejjer jispicċa l-aħħar prijurat tiegħu, sar fit-13 ta' Jannar tas-sena 1500 (1499 ab Incarn.), kif jidher mill-atti tan-nutar Gakbu Sabbara; hadu sehem fih il-Patrijiet, Pietru Zurki, Pirjol, Bartilmew Pachi, Sottopirjol,

191. Nġarrfu lill-qarrejja li barra l-Patrijiet li sejr insemmu, fil-Kunvent kien hemm oħrajn li ma kenux tal-Kunsill Kunventwali; seta wkoll jagħti l-każ li xi whud tal-Kunsill ma setgħux ikunu hemm, kif ma kienx hemm l-istess P. Zurki fl-ewwel Kunsill li sejr insemmu

192. Giuliana Antica I, ff. 101 - 102.

193. L-istess, f. 74.

194. L-istess, f. 76; Azzoppardo, Descrizione I, f. 244v n. 48.

195. Ara Frammenti della Giuliana Antica, f. 503 u l-Azzoppardo, Descrizione I, f. 246v n. 64. Kemm fil-Frammenti kemm fl-Azzoppardo mhemmx data. iżda l-indizzjoni biss; imma s-sena ma setgħtx tkun hliet is-sena 1496 li fiha taħbat l-indizzjoni hmistax: meta terġa' taħ-bat l-istess indizzjoni, hmistax-il sena wara, P. Zurki kien mejjiet, u hmistax-il sena qabel in-nutar imsemmi kien għadu ma bediex jaħdem; terġa' sewwa sew fis-sena 1496 insibu lil Bartilmew Pachi, Vigarju u Prokuratur; ara Giuliana Antica I, ff. 56 u 75.

Frangisk Gaudixi, Beneditt Gaudixi u Gwann Fercacheni<sup>106</sup>. B'dan naghlu l-lista tal-Kunsilji Kunventwali li rnexxielna nsibu, li saru fiż-żmien li fuqu qed niktbu tat-twaqqif ta' l-Ordni Dumnikani f'Malta.

Il-Kunvent tal-Patrijiet Dumnikani f'Malta mill-migja taghom sas-sena 1473 meta twaqqaf Kunvent Formali kien immexxi



Il-Kripta kif tidher il-lum mibdula f'Santwarju

minn Vigarju, u mis-sena 1473 'il quddiem minn Pirjol, Billi fid-dokumenti bejn is-snin 1450-1466 ma jissema ebda Patri b'ismu ma nafux b'certezza min kien Vigarju tal-Kunvent jew ahjar tad-Dar tal-Patrijiet f'dan iż-żmien, għalkemm nahsbu

<sup>106</sup>. Giuliana Antica I, f. 93; Azzoppardo, Descrittione I, f. 247 n. 65.

li kien P. Pietru Zurki, li nafu b'ċertezza li kien Vigarju fis-snin 1466 - 1473 <sup>197</sup>.

Ma stajna nsibu mkien il-Prijuri tal-Kunvent fis-snin 1473 - 1480; iżda wara dan iż-żmien, irnexxielna niġbru, tista' tgħid, il-Prijuri kollha sas-sena 1512, meta mhux biss tlestew il-Knisja u l-Kunvent, imma kien ukoll imsahhah għal kollox l-għixien tal-Patrijiet bl-ghoti tar-raba' mir-Re Ferdinandu. Dawn ġbarnihom mill-atti notarili tal-Giuliana Antica, tal-Frammenti della Giuliana Antica, mill-Azzoppardo u mid-diploma tar-Re ta' Spanja, Ferdinandu <sup>198</sup>.

1481 — 1482 =	P. Pietru Zurki.
1483 — 1484 =	” ”
1485 — 1486 =	P. Dumink de Barthalo.
1487 — 1488 =	P. Pietru Zurki.
1489 — 1490 =	” ”
1491 — 1492 =	” ”
1493 — 1494 =	” ”
1495 — 1496 =	” ”
1497 — 1498 =	” ”
1499 — 1500 =	P. Pietru Zurki <sup>199</sup> .
1500 — 1501 =	P. Frangisk Gaudixi.
1502 — 1503 =	P. Bartilmew Pachi.
1504 — 1505 =	” ”
1506 — 1507 =	P. Frangisk Gaudixi.
1508 — 1509 =	P. Gullielmu Chumi <sup>200</sup> .
1510 —	” ”
1511 — 1512 =	P. Frangisk Gaudixi.
1513 — 1514 =	P. Pietru Xara.

197. Azzoppardo, Descrittione I, ff. 39, 47 u 181; Giuliana Antica I, f. 108; u d-diplomi li P. Zurki għamel kopji tagħhom li huma msemmija f'pp. 62-63 ta' din il-kitba.

198. Giuliana Antica I, ff. 74, 76, 79, 93, 95, 122, 126, 148, u 195; Frammenti della Giuliana Antica, ff. 502, 503 u 506; Azzoppardo, Descrittione I, ff. 103v, 181, 182v, 247 n.73 u 248 n. 82; u d-diploma tar-Re Ferdinandu fis-sala tal-Kunvent tad-Dumnikani tar-Rabat.

199. P. Zurki spiċċa minn Pirjol qabel l-20 ta' Gunju tas-sena 1500; ara Arch. Gen. O.P., IV., 13, f. 90.

200. Dan il-Pirjol insibuh imsemmi fil-Giuliana Antica I, f. 100, fl-atti tan-nutar Pietru d'Alaimo tat-8 ta' Novembru ta' l-indizzjoni 12; għalkemm f'dawn l-atti mhemmx innizzia s-sena, iżda l-indizzjoni tnax ma setgħetx tkun hliet dik li taħbat fis-sena 1508, billi fis-snin li taħbat l-istess indizzjoni qabel u wara s-sena 1508 nafu min kien Pirjol. L-Azzoppardo fl-opra tiegħu, Descrittione I, f. 247 n. 73 isemmi dawn l-atti tan-nutar Pietru d'Alaimo, iżda, bla ma nduna, kiteb isem il-Pirjol Chilia minflok Chumi.



## ŻJIDIET

### 1. Il-Knisja ta' S. Mark thalliet lid-Dumnikani

L-Azzoppardo fil-bidu ta' l-opra tieghu "Descrittione delli tre Conventi che l'Ordine dei Predicatori tiene nell'Isola di Malta" jgħib il-proċess li sar fis-sena 1537 fuq il-Knisja ta' S. Mark, fejn illum hemm il-Patrijet Agostinjani tar-Rabat, li fis-sena 1431 kienet thalliet lid-Dumnikani tal-Provinċja ta' Sqallija biex jiġu jwaqqfu Kunvent tagħhom f'Malta<sup>1</sup>. Għalkemm il-kitba tagħna hi biss fuq il-miġja u l-hidma ta' l-ewwel Dumnikani, iżda jidhrilna li m'għandniex inhallu barra għal kollox il-proċess imsemmi, mnejn jidher sew li l-Knisja msemmija thalliet lid-Dumnikani madwar għoxrin sena qabel il-miġja tagħhom fi Gżiritna. Għalhekk hsibna li ngibuh b'żjieda jew appendiċi fi tmiem il-kitba tagħna.

Il-Wisq Rev. Dun Mikiel de Fabro, Kanonku tal-Katidral ta' Malta, fis-sena 1402 bena l-Knisja ta' S. Mark<sup>2</sup>, fejn illum hemm il-Knisja ta' l-Agostinjani tar-Rabat, Malta. Gara li l-imsemmi Mons. De Fabro fis-sena 1431 kien marid sewwa; għalhekk fis-17 ta' Mejju ta' din is-sena għamel it-testment fi-atti tan-nutar Luġa Sillato. Fost l-ohrajn ried li l-Knisja ta' S. Mark u ċerti beni mniżżlin fit-testment, wara mewtu, jinġhataw lill-Provinċjal tad-Dumnikani ta' Sqallija; f'każ li dan jilqa' dan l-ghoti, ikollu jibgħat fi żmien sena xi Patrijet Dumnikani halli jibnu hemm Kunvent tagħhom; jekk il-Provinċjal imsemmi jiċhad din l-offerta jew jonqos li jibgħat xi Patrijet fi żmien sena, il-Knisja msemmija ssir benefiċċju tal-Katidral ta' l-Imdina<sup>3</sup>. Iżda l-Pro-

1. L-Azzoppardo kiteb il-proċess fuq il-Knisja ta' S. Mark fid-*Descrittione* I, ff. 1-22; fil-folji 22-31 jissokta jgħib tagħrif aktar fuq l-istess proċess mill-Abela, *Descrittione di Malta*, lib. III, not. I, pp. 313-316, u not. VIII, pp. 396-401, u minn diversi atti notarij. *Fir-R.M.L.*, Ms. 635, ff. 224-237 hemm l-aktar b'ċeċċ importanti tal-proċess fuq il-Knisja ta' S. Mark, aktarx ikkuppjati mill-Azzoppardo, kif sibna li għamel il-kittieb fuq grajjet ohra mniż-żla fl-istess Ms.

2. Abela, *Descrittione di Malta*, lib. III, not. VIII, p. 401; Ferris, *Descrizione Storica delle Chiese*, p. 115.

3. Ara kopja tat-testment fi-Azzoppardo I, ff. 7-9; ara wkoll l-Abela, *Descrittione di Malta*, lib. III, not. VIII, p. 398.

vinċjal tad-Dumnikani ma gie mgharraf b'xejn minn dan wara l-mewt ta' Dun Mikiel de Fabro 4.

Aktar minn mitt sena wara li De Fabro ghamel it-testment tiegħu, il-Patrijiet Dumnikani li kienu diġà Malta u li kienu jagħmlu mal-Provinċja ta' Sqallija, semghu xi haġa fuq l-ahhar rieda ta' l-imsemmi Monsinjur 5; għaldaqstant dawn fittxew li jiftiehm u ma' Dun Anton de Mangione, Kantur tal-Katidral 6, li kien kiseb il-benefiċċju tal-Knisja ta' S. Mark permezz ta' Bulla Appostolika mahruġa minn Ruma fl-20 ta' Settembru tas-sena 1531 7; iżda ma rnexxilhomx jilhq u ftehim miegħu 8.

Billi d-Dumnikani ma kellhomx provi biżżejjed biex ifittxu l-jeddijiet tagħhom quddiem l-awtorità kompetenti, huma talbu l-għajnunà tas-Santa Sede. Għalhekk il-Papa Pawlu III fis-16 ta' Lulju 1536 hareġ Bulla Appostolika fejn hedded bi skomunika lil dawk li għandhom xi haġa tal-Monasteru ta' S. Duminku u ma jrodduhix fiż-żmien li jiġi determinat mill-Arċidjaknu tal-Katidral, Mons. Dumink Dimech 9. P. Dumink Tabuni, O.P., f'isem id-Dumnikani pprezenta din il-Bulla lill-Ordni Gerosolmitan fil-15 ta' Jannar 1537 (1536 ab Incarn.) 10, u tliet ijiem wara nġhatat l-approvazzjoni mahruġa minn "Castello Melitensi" (Sant'Anglu) li din il-Bulla setgħet tiġi mwettqa 11. Fl-14 ta' Marzu 1537 il-Patrijiet Dumnikani pprezentawha lill-Awtorità kompetenti biex tkun imwettqa; dan sehħ fl-istess jum billi l-Arċidjaknu, Mons. Dumink Dimech, stqarr quddiem in-nutar Appostoliku, Brandanu

4. Azzopardo, *Descrittione I*, ff. 1 u 11; Abela, *Descrittione di Malta*, lib. III, not. VIII, pp. 398 - 399.

5. Mill-Cabreo tal-beni tal-Kunvent tad-Dumnikani tar-Rabat magħmul min-nutar Indri Allegritto fl-atti tiegħu tas-16 ta' Marzu 1610 (1609 ab Incarn.); ara wkoll Giuliana Antica I, f. 34. Azzopardo, *Descrittione I*, ff. 29 u 314v; u R.M.L., Ms. 635 f. 224. L-Allegritto fl-atti msemmija jgħid li d-Dumnikani semghu xi tagħrif fuq il-legat tal-Knisja ta' S. Mark madwar sitt -nin qabel fetħu l-proċess, jiġifieri fis-sena 1531. Naħsbu li hemm xi żball fid-data; it-tliet bejn id-Dumnikani u Mons. De Mangione fuq id il-legat ma setax beda qabel Gunju 1535, meta nafu li dan, li f'dak iż-żmien kien ukoll Kappillan tal-Knisja ta' S. Lawrenz fil-Birgu, gie affiljat ma' l-Ordni Dumnikan "pro beneficiis religioni exhibitis"; ara Ruma, Arch. Gen. Ord. Praed, IV, 24 (Reg. Vic. et Proc. Gen. 1532 - 38), f. 172 u p. 91 ta' dan il-ktieb.

6. L-istess kwotazzjoni.

7. Ara l-Azzopardo, *Descrittione I*, ff. 20v - 22r fejn hemm kopja sħiħa tal-Bulla Appostolika msemmija.

8. Ara l-istess kwotazzjonijiet tan-numru 5.

9. Ara kopja sħiħa tal-Bulla fl-Azzopardo, *Descrittione I*, ff. 12v - 13r.

10. L-istess Ms. f. 6r in calce.

11. L-istess Ms. f. 13.

ŻJIDIET : IL-KNISJA TA' S. MARK THALLIET LID-DUMNIKANI 81

Caxaro, u x-xiehda Lawrenz Baglio u Luqa Caxaro, li hu lest biex iwettaq il-mandat moghti lilu mis-Santa Sede <sup>12</sup>.

Bis-saħħa tax-xandir tal-Bulla Appostolika bit-theddida ta' l-iskomunika, id-Dumnikani ġew mgħarrfin sew bil-legat li hal-lielhom Mons. De Fabro fis-sena 1431<sup>13</sup>; għalhekk P. Paskal Barletta, li kien Vigarju Generali tad-Dumnikani f'Malta, bla telf ta' żmien laqa' l-legat imsemmi u talab lill-Vigarju Generali tad-Djoċesi, Sede Vacante, biex tiġi mharsa r-rieda ta' Mons. De Fabro <sup>14</sup>. P. Dumink Tabuni, prokuratur tal-Kunvent tad-Dumnikani tar-Rabat u prokuratur mahtur biex imexxi din il-kawża <sup>15</sup>, fl-24 ta' April 1537, ipprezenta nota tal-ghemil tal-Vigarju Generali, P. Paskal Barletta; din ġiet milqugħa mill-Imħallef tal-Kurja "Laurentius" fis-26 ta' l-istess xahar u sena msemmija <sup>16</sup>; dak inhar stess il-Kurja ta' l-Isqof qabddet lil Gwann Axac ixandar hannu jew proklama fl-imkejjen pubbliċi u fejn kienu jiġu mxandra, li min għandu l-Knisja ta' S. Mark u r-renti fagħha jrid jidher il-Kurja ma' tul il-jum ta' l-ghada <sup>17</sup>.

Fit-28 ta' April 1537 il-Kantur tal-Katidral, Dun Anton de Mangione, mar il-Kurja fejn stqarr li hu għandu f'idejh il-Knisja ta' S. Mark b'benefiċċju li ġie moghti lilu bil-"Bulla Apostolica S. Marci et S. Margheritae" maħruġa minn Ruma fl-20 ta' Settembru tas-sena 1531<sup>18</sup>. Fis-16 ta' Ġunju 1537, tliet werrieta tal-werrieta ta' Dun Mikiel de Fabro, in-nutari, Mikiel de Falsono, Federiku de Falsono u Nardu Calavà, f'atti pubbliċi tan-nutar Brandanu de Caxaro, stqarrew li D. Mikiel de Fabro halla l-Knisja ta' S. Mark u ċerti beni lid-Dumnikani biex huma jiġu jibnu Kunvent tagħhom fil-Knisja msemmija. Fl-istess kitba huma fisseru li għamlu din l-istqarrija minhabba l-iskomunika papali; hi xewqa tagħhom, issoktaw ighidu, li r-rieda tat-testatur tkun imharsa bir-reqqa; jekk hu meħtieġ huma kienu lesti li jergħu jgeddu l-ghoti tal-Knisja ta' S. Mark lid-Dumnikani. Għal dan

12. L-istess kwotazzjoni; l-Azzoppardo kiteb bi zball li d-Dumnikani ressqu l-Bulla biex tiġi esegwita fl-14 ta' Mejju; din trid tiġi kif ktibniha, fl-14 ta' Marzu; dan l-iżball jidher sew mill-istess Ms. ta' l-Azzoppardo, f. 6.

13. Azzoppardo, *Descrittione I*, ff. 1, 6 u 11.

14. L-istess, f. 6r - v.

15. L-istess, ff. 9v - 11r fejn hemm kopja ta' din il-hatra mnizzla f'atti pubbliċi tan-nutar Dun Gorg Buttigieg.

16. L-istess, f. 6v.

17. L-istess kwotazzjoni ta' qabel.

18. L-istess, ff. 6v - 7r, u ff. 20v - 21v fejn hemm kopja tal-Bulla msemmija.

l-att kien hemm P. Dumink Tabuni, O.P., li bhala prokuratur im-qabbad għal din il-kawża laqa' l-istqarrija u l-offerta magħmula mill-werrieta tal-werrieta ta' Mons. De Fabro 19.

Sadattant il-Vigarju Generali, P. Paskal Barletta, O.P., baghat igharraf lill-Provinċjal tiegħu, il-Majjistru P. Stiefnu Bulani, bl-aċċettazzjoni tal-legat ta' Dun Mikiel de Fabro kif ukoll bl-għemil kollu li kellu x'jaqsam ma' din il-kwistjoni. Dan minnufih ikkonferma l-aċċettazzjoni tal-legat u l-għemil tal-prokuratur. P. Dumink Tabuni, kif jidher mill-atti tat-28 ta' Mejju 1537 magħmula f'Katanja min-nutar Bernardu de Bona Fide 20. Il-Provinċjal imsemmi, dak inhar stess, fl-atti ta' l-istess nutar, għamel ukoll kitba ohra legali fejn hatar b'solennità akbar "solemnus" lil P. Dumink Tabuni biex ikun prokuratur jew "Nuncium Speciale" għall-kawża fuq il-legat tal-Knisja ta' S. Mark 21.

P. Dumink Tabuni ma kien jonqsu xejn biex jibda l-kawża; għalhekk fl-20 ta' Lulju 1537 ipprezenta lill-Kurja ta' l-Isqof kull kitba mehtieġa halli d-Dumnikani jiksbu d-drittijiet tagħhom fuq il-Knisja ta' S. Mark li kienet għand Dun Anton de Mangione 22; il-kawża bdiet minnufih quddiem l-Imhalef tal-Kurja, Lawrenz Caxaro. Mhix haġa possibbli ngibu l-proċess shih kif inhu fl-Azzoppardo; iżda min jixtieq tagħrif aktar, jista' jara l-libell tal-proċess, il-kapitli, l-interrogatorji u x-xieħda mressqa minn P. Tabuni; l-aċċettazzjoni tal-legat minn P. Paskal Barletta; it-testment ta' Dun Mikiel de Fabro u l-istqarrija ta' dan it-testment mill-werrieta ta' De Fabro; il-hatra ta' P. Tabuni biex imexxi din il-kawża; l-aċċettazzjoni tal-legat mill-Provinċjal Stiefnu Bulani; il-konferma mill-istess Provinċjal tal-hatra ta' P. Tabuni biex imexxi din il-kawża u legalità ta' din il-hatra magħmula f'Katanja; il-Bulla Appostolika maħruġa mill-Papa Pawlu III li thedded bi skomunika lil dawk li għandhom hwejjeġ tad-Dumnikani u ma jrodduhomx; tifsir ta' żewġ Kataniżi, dutturi fil-liġi, favur id-Dumnikani; stqarrija tan-Nutar tal-Kurja ta' Malta fuq dan it-tifsir. Il-kitba kollha msemmija giet ipprezentata minn P. Tabuni biex jitlob il-jeddijiet tad-Dumnikani fuq il-legat tal-Knisja ta' S. Mark imħollija lilhom minn De Fabro 23.

19. L-istess, f. 9r-v, fejn hemm kopja ta' l-atti min-nutar Brandanu de Caxaro.

20. L-istess f. 11, fejn hemm kopja ta' l-atti msemmija.

21. L-istess, ff. 11v - 12v fejn hemm kopja ta' din il-hatra.

22. L-istess, f. 1.

23. L-istess, ff. 1 - 15.

Il-benefiċjat tal-Knisja ta' S. Mark, Mons. Anton de Mangione, Kantur tal-Katidral, ippreżenta wkoll id-difiża tal-jeddijiet tiegħu f'din it-tilwima: il-kapitli, ix-xieħda u l-Bulla Appostolika li biha kiseb il-benefiċċju tal-Knisja ta' S. Mark<sup>24</sup>. Is-smiġħ tal-proċess ingħalaq fit-18 ta' Settembru 1537<sup>25</sup>.

P. Tabuni, fid-19 ta' Settembru, l-ghada li nġhalaq il-proċess, ippreżenta lin-nutar tal-Kurja, Pietru d'Armenia, tliet dokumenti: wieħed miktub minn Dun Glormu Gisimundo, u iehor min-nutar Nerik de Medico, fejn fihom hemm imfissra tajjeb hafna d-diffikultà tal-preskrizzjoni ta' erbgħin sena; u dokument iehor li jibda "Rev. Pasqualis Barletta"<sup>26</sup>. In-nutar tal-Kurja ma laqax dawn id-dokumenti, iżda, l-Imħallef, billi kien għadu ma qarax il-proċess, aċċettahom "tamquam allegationes juris", kif jidher minn nota miktuba u ffirmata minnu<sup>27</sup>.

Mill-atti tan-nutar Indri Allegritto tas-16 ta' Marzu 1610 (1609 ab Incarn.) nafu li l-kawża giet maqtugħa fi-24 ta' Settembru 1537 favur il-Patrijiet Dumnikani, u Dun Anton de Mangione gie mġieghel jagħtihom il-Knisja ta' S. Mark u l-gid kollu tagħha bil-frott sa mill-jum mindu bdiel il-kawża<sup>28</sup>. Mill-istess atti nafu wkoll li De Mangione appella lill-Kurja Metropolita f'Palermo, iżda billi dan l-appell sar tard, il-Kurja msemmija b'sentenza mogħtija fit-8 ta' April 1538 ma aċċettatux. De Mangione mbaġħad appella lir-Regia Monarchia ta' Sqallija, iżda din, b'sentenza tat-18 ta' Ġunju 1538 ma laqgħetx l-appell tiegħu għax il-proċess ma kienx sar quddiemha. Għalhekk fit-3 ta' Lulju 1538 ġew mibgħuta l-ittri mill-Kurja ta' Malta biex tiġi mwettqa s-sentenza mogħtija fi-24 ta' Settembru tas-sena 1537; l-Allegritto fi-atti tiegħu msemmija hawn fuq jikteb li dawn l-ittri huma f'borża hamra flimkien ma' kitb'ohra fi-arkivju tal-Kunvent tad-Dumnikani tar-Rabat<sup>29</sup>.

24. L-istess ff. 16 - 22.

25. L-istess, f. 2v.

26. L-istess, f. 15v; ara kopja ta' l-cwweł żewġ dokumenti f'ff. 13 - 15.

27. L-istess, ff. 15 - 16.

28. Mill-Cabreo tad-Dumnikani tar-Rabat magħmul min-nutar Indri Allegritto fi-atti tas-16 ta' Marzu 1610 (1609 ab Incarn.) fejn in-nutar jikteb fil-qosor il-kapitlu: "Legatum D. Michaelis de Fabro pro fundando Conventu in Ecclesia S. Marci"; ara Azzoppardo, *Descrittione I*, ff. 29 u 314v - 315, *Giuliana Antica I*, f. 34; ara wkoll kopja ta' l-istess kapitlu ta' l-istess atti fir-R.M.L., Ms. 635, f. 22r - v.

29. Dan kollu nafuħ mill-kapitlu fuq il-ġegat ta' Dun Mikiel de Fabro mniżzel fi-atti ta' l-Allegritto; ara l-kwotazzjonijiet fin-numru ta' qabel.

Minkejja s-sentenza maqtugħa favur id-Dumnikani, De Mangione baqa' jżomm il-benefiċċju tal-Knisja ta' S. Mark. S'issa ma rnexxilniex insibu għaliex din is-sentenza ma twettqetx. Jista' jkun li l-benefiċċjat De Mangione talab dan il-favur minn għand il-General ta' l-Ordni Dumnikan li, fit-23 ta' Ġunju 1535, kien affiljah għall-benefiċċi ta' l-Ordni<sup>30</sup>; u dan b'wirja ta' qima laqa' t-talba tiegħu; iżda, fuqhekk ma sibna xejn imniżżel fil-Arkivju tal-General, f'Ruma.

F'dak iż-żmien il-Patrijiet ta' S. Wistin kellhom Knisja u Kunvent imbegħdin biss madwar hmistax-il pass mill-Knisja ta' S. Mark<sup>31</sup>. Gara li fis-sena 1551 it-Torok niżlu f'Malta b'qawwa kbira bl-ghan li jahbtu għall-Imdina<sup>32</sup>; f'din l-okkażjoni l-Knisja u l-Kunvent ta' l-Agostinjani ġew imġarrfa<sup>33</sup>, waqt li l-Knisja ta' S. Mark għallanqas ma ġġarfetx għal kollox. Għalhekk l-Isqof ta' Malta, Mons. Dumink Cubelles, bl-approvazzjoni tal-Kanonċi tal-Katidral u tal-benefiċċjat, Dun Bartilmew Mangione, fit-28 ta' Awissu tas-sena 1555, ta lill-Patrijiet imsemmija l-Knisja benefiċjali ta' S. Mark<sup>34</sup>; dan l-ghoti ġie kkonfermat mill-Papa Piju IV. Iżda l-benefiċċju mholli lill-Knisja ta' S. Mark ma nġhatax lill-Agostinjani, imma ġie applikat flimkien ma' benefiċċi oħra fit-twaqqif tas-Seminarju fil-Imdina skond id-degriet tal-Konċilju Tridentin; u aktar tard, bl-approvazzjoni apostolika, fit-twaqqif tal-Kulleġġ tal-Ġiżwiti fil-Belt il-ġdida<sup>35</sup>.

## 2. Il-Knisja u l-Kunvent tal-Lunzjata fil-Birgu<sup>36</sup>

Fis-sena 1512, li biha għalaqna l-kitba tagħna fuq l-Ewwel Dumnikani f'Malta, il-Kunvent ta' S. Marija tal-Għar kien mghammar biżżejjed b'għadd ta' Patrijiet Maltin; dawn issoktaw jiżdiedu tant li, f'qasir żmien, setgħu jilqgħu l-offerta biex

30. Arch. Gen. O.P., IV, 24, f. 172; ara wkoll p. 91.

31. Azzopardo, Descrizione I, ff. 18v - 20v.

32. Abela, Descrizione di Malta, lib. III, not. VIII, p. 396.

33. Jingħad li dawn iġġarrfu mill-Maltin biex it-Torok ma jinqdewx bihom għall-ħbit fuq l-Imdina; ara Abela, il-kwotazzjoni ta' qabel.

34. Abela, Descrizione di Malta, lib. III, not. VIII, p. 399; Ferris, Descrizione Storica delle Chiese, p. 115.

35. L-istess kwotazzjoni ta' qabel.

36. Il-fonti ewlenin ta' din iż-żjeda huma: a) L-Atti tan-nutar Pietru de Alaimo ta' l-4 ta' l'ar 1528 meta d-Dumnikani hadu pussess tal-Knisja tal-Lunzjata; b) Id-diploma li bih il-Viġarju Generali Gakbu de Raficano reġa' ta lura l-Knisja tal-Lunzjata lid-Dumnikani; c) Il-konferma tal-ghoti tal-Knisja lid-Dumnikani min-nies tal-Birgu magħmula fl-atti tat-18 ta' Novembru 1532 min-nutar Dun Gorġ Buttigieg; u d) Id-diploma proviżorju li bih il-Viġarju

jifthu post iehor fil-Birgu <sup>37</sup>. Billi din l-offerta, b'xi mod, kienet frott tal-hidma appostolika ta' l-Ewwel Dumnikani, dehrilna li għandna nżidu xi tagħrif fuqha. Mhux fehma tagħna li nsawru din iż-żjieda jew appendiċi b'hafna rqaqat bħalma għamilna fuq is-sugġett ewlieni ta' dan il-ktieb; għalhekk sejrjn niktbu biss tagħrif fuq fuq li jmiss it-twaqqif tal-Knisja u tal-Kunvent tal-Lunzjata fil-Birgu.

Fost in-nobbli li kienu jqimu lill-Ewwel Patrijet Dumnikani f'Malta nsibu lil Imperja de Ribera li, fit-testment tagħha tat-3 ta' Ottubru 1509 magħmul fl-atti tan-nutar Ingomez de Brancato, halliet biex binha Gwann de Guevara jagħti erbat ewieq lid-Dumnikani ta' S. Marija tal-Għar, għad-difna tagħha, għal xi quddies għal ruhha, għal ruh ommha, u għal ruh Pietru, l-ewwel raġel tagħha <sup>38</sup>. Naħsbu li l-imsemmi Gwann de Guevara kien l-istess wiehed li fis-sena 1512, f'isem r-Re ta' Spanja, Ferdinandu, wettaq l-ghoti tar-raba' fil-Fiddien u b'Binguirad, li r-Re msemmi kien ta lid-Dumnikani <sup>39</sup>.

Il-familja De Guevara kienet magħrufa sew kemm fi-Imdina, fejn kellha dar bl-arma tagħha fuq il-faċċata <sup>40</sup> u fejn hafna minnha kienu Gurati u Kaptni ta' l-Università <sup>41</sup>, kif ukoll fil-Birgu fejn kellha l-Knisja ta' S. Marija ta' Monserrat bl-arma tagħha fuq il-faċċata <sup>42</sup>. Naħsbu li minhabba din ir-rabta tal-

Generali Kunsalvu Canchiur reġa' ta lura l-Knisja tal-Lunzjata lill-Kappillan Filippu de Guevara. Kopji ta' l-ewwel tliet dokumenti jinsabu fl-Azzoppardo, *Descrittione* Vol. II, P. II, ff. 1 - 2; fl-Arkivju tad-Dumnikani tal-Birgu Vol. F, ff. 124 - 126; fl-Arkivju tal-Katidral ta' Malta Ms. 3, *Documenta Serie A, T. III*, ff. 19r - 20v, u Ms. 2, *Documenta Serie A, T. II*, *Erettione del Convento dei Padri di S. Domenico sub titolo Annunciationis nel Borgo del Castello S. Angelo*, pp. 207 - 216; u fir-R.M.L., Ms. 635, ff. 240 - 241v. Kopja tar-raba' dokument tinsab fl-Arkivju tal-Katidral, Ms. 10, *Documenta Serie A. T.X.*, Chiesa di S. Lorenzo nel Borgo data alla Sacra Religione Gerosolimitana. L'amministrazione delli Sacramenti nella Chiesa della B. V. Annunciatu delli PP., pp. 249 - 251, u fir-R.M.L., Ms. 360, *Miscellanea di documenti, Concessione dell'uso della Chiesa di Nunziata al Parroco del Borgo*, pp. 660 - 661.

<sup>37</sup>. Il-Birgu jew aħjar il-Borgo tal-Kastell fuq il-Baħar (Sanġ Anglu), imsejjaħ Vittoriosu wara r-rebħa fuq it-Torok fis-sena 1565, f'dak iż-żmien kien il-port ewlieni ta' Malta; ix-xwieni kienu jidhlu fih mhux biss biex iħottu l-merkanzija, imma wkoll halli jkunu mharsa mill-ħbit tat-Torok u biex jagħmlu t-tiswijiet meħtieġa. Għalhekk fil-Birgu kienu iġhammru għadd għmielu ta' familji Maltin.

<sup>38</sup>. Giuliana Antica I, ff. 183 u 266; Azzoppardo, *Descrittione I*, f. 247v n.76; Abela, *Descrittione di Malta*, lib. III, not. IX, p. 405.

<sup>39</sup>. Ara p. 72; Azzoppardo, *Descrittione I*, f. 108v.

<sup>40</sup>. Abela, *Descrittione di Malta*, lib. IV, not. III, p. 489.

<sup>41</sup>. L-istess, pp. 488 - 489.

<sup>42</sup>. L-istess, p. 488; ara wkoll R.M.L., Ms. 643, *Visitatio Apostolica Duzzinæ 1575*, pp. 249 - 250.

familja De Guevara ma' l-Imdina u mal-Birgu, Mons. Filippu de Guevara fis-sena 1505 lahaq Kappillan tal-Parroċċa ta' S. Lawrenz, fil-Birgu 43, wahda mill-aktar parroċċi importanti ta' Malta.

B'illi d-Dumnikani kienu miġjuba hafna mill-Kanonċi tal-Katidral, mill-Università u mill-Familji Nobbli ta' Malta, naħsbu li l-hatra tal-Kappillan De Guevara switilhom biex huma jissoktaw ikattru l-hidma tagħhom fil-Birgu mibdija mill-Ewwel Dumnikani. Certament il-hidma tad-Dumnikani fil-Birgu ġieghlet lin-nies ta' hemm iqimuhom u jhobbuhom; u kif fi-imghoddi l-hidma ta' dawn il-Patrijiet nisslet fi qlub il-Maltin ix-xewqa biex huma jiġu jwaqqfu Kunvent tagħhom f'din il-Gżira, hekk ukoll ġara li bil-hidma tagħhom fil-Birgu n-nies ta' hemm ridu-hom iwaqqfu Kunvent fil-Parroċċa tagħhom. Għal dan l-ghan offrewlhom il-Knisja tal-Lunzjata. Il-Kappillan tal-Birgu, Filippu De Guevara, li kien ukoll Kappillan tal-Knisja msemmija, ma sab ebda diffikultà għal din ix-xewqa qaddisa, anzi, hu qies li "dan hu ġieh għall-Birgu u ta' l-akbar hteġa għal dawk li jnammru fih"; għalhekk approva u kkonferma r-rieda tal-Parruċċani tiegħu b'kuntratt li sar fit-12 ta' Ottubru tas-sena 1527 fl-atti tan-nutar Pietru de Alaimo 44.

M'hemmx għalfejn ngħidu li d-Dumnikani laqgħu l-offerta tal-Knisja tal-Lunzjata biex hemm iwaqqfu Kunvent tagħhom. Għalhekk f'anqas minn erba' xhur, sewwa sew fl-4 ta' Frar tas-sena 1528 45, it-tliet Patrijiet, Indri de Gaudisio, Gwann Manjuni u Ljun de Armanino 46, għat-talba tan-nies tal-Birgu, li hafna

43. Ferris, *Descrizione Storica delle Chiese*, p. 275.

44. It-tagħrif ta' dan il-paragrafu ħadnih mill-ghoti lura tal-Knisja tal-Lunzjata lid-Dumnikani mill-Vigarju Generali, Mons. Gakbu de Raficano; ara Azzoppardo, *Descrittione Vol. II, P. II, f. rr-v*, u l-kwotazzjonijiet l-oħra fuq dan id-dokument inniżżla fl-ewwel kwotazzjoni ta' din iż-żjieda.

45. Ordinarjament f'Malta kienu jiktbu s-sena "Ab Incarnazione", iżda din, kif inhi miktuba fl-Azzoppardo, *Descrittione Vol. II, P. II, f. r* hi "A Nativitate", kif wiehed jista' jara jekk iqabblha ma' l-indizzjoni.

46. L-ismijiet tat-tliet Dumnikani ħadnihom mill-ghoti lura tal-Knisja tal-Lunzjata lid-Dumnikani mill-Vigarju Generali De Raficano; ara Azzoppardo, *Descrittione Vol. II, P. II, f. rr-v*. Mhux in-nutari ko' lha kitbu xorta wahda l-kunjomijiet tal-Patrijiet Indri u Ljun; il-kunjomijiet tagħhom sibnihom miktubin: Gaudixi, De Gaudixi, Degaudixi, Gaudisio, De Gaudisio, Degaudisio, Armanino, De Armanino, Dearmanino u Darmanino, ara Giuliana Antica I. ff. 74, 76, 93 101-102, 139, 149, 153, 188, 217, 247 u diversi atti notariali oħra fl-istess Giuliana; ara wkoll Ruma, *Arch. Gen. Ord. Praed.*, IV. 24, ff. 54 u 55. F'xi dokumenti Ljun de Armanino nkiteb Ljun d'Armenia; ara Azzoppardo, *Descrittione Vol. II, P. II, ff. r-2*; iżda



minnhom kienu preżenti, daħlu u hadu pussess tal-Knisja tal-Lunzjata bil-fehma li jwettqu r-rieda ta' l-istess nies li jibnu hemm Kunvent tagħhom. Iċ-ċerimonja ntemmet b'tiżżija ta' ħajr lil Alla bil-kant tat-Te Deum; imbagħad tniżżlet fi-atti tan-nutar Pietru de Alaimo, quddiem ix-xieħda Glormu Cumbo, Onoratu Candido Raficano u oħrajn 47. B'hekk il-Patrijiet Dumnikani fet-hu t-tieni Dar tagħhom f'Malta magħrufa b-isem ta' "Beatae Mariae Annuntiatae suburbii maris Malthae" 48.

F'dak iż-żmien l-Ordni tal-Kavaleri ta' S. Gwann kien fi ftehim ma' l-Imperatur Kariu V biex jieħu l-Gżejjer ta' Malta u Għawdex; fuq talba tal-Papa Klement VII, l-imsemmi Imperatur ta l-Gżejjer tagħna lill-Kavaleri fi-24 ta' Marzu 1530 49. Il-Gran Mastru Filippu Villiers de L'Isle Adam u l-Kavaleri, im-laqqgħin f'Kapitlu Generali li sar f'Sirakuza fil-25 ta' April ta' l-istess sena, laqgħu l-offerta ta' l-Imperatur u ġew Malta fis-26 ta' Ottubru 1530 50. Il-Gran Mastru stabbilixxa l-Ordni tiegħu fil-Birgu; għalhekk kellu bżonn tal-Knisja ta' S. Lawrenz biex tkun il-Knisja Kunventwali tal-Kavaleri. Il-Kappillan De Guevara bil-kunsens tan-nies tal-Birgu ma riedx jiċċad din ix-xewqa tal-Gran Mastru 51; għalhekk talab lill-Viġarju Generali, Sede Vacante, Kunsalvu Canchiur, biex minflok il-Knisja ta' S. Lawrenz jieħu l-Knisja tal-Lunzjata halli fiha jkun jista' jamministra s-sagramenti lill-Parruċċani tiegħu minkejja l-fehma kuntrarja ta' xi whud mill-Patrijiet li kienu fil-Knisja msemmija bir-rieda

dan hu żball għax Armenia hu kunjom ieħor; ara Abela *Descrittione di Malta*, lib. IV, not. III, pp. 454 - 456. Minħabba l-iżball imsemmi l-Abela niżżel lil P. Ljun de Armanino b'iben in-nobbli Anton d'Armenia; ara l-Abela, l-istess kwotazzjoni.

47. Azzopardo, *Descrittione Vol. II*, P. II, f. 1; fi-ewwel kwotazzjoni għal din iż-żġida ssib riferenzi oħra għal dan id-dokument.

48. Arch. Gen. O.P., IV, 24, f. 55r-v.

49. Giacomo Bosio, *Istoria della Sacra Religione ed Illustrissima Miŕtia di S. Giovanni Gerosolimitano*, P. III, (Roma 1602), lib. V, pp. 80 - 82; Abela, *Descrittione di Malta*, lib. II, not. XIV, pp. 291 - 292.

50. Bosio, l-istess kwotazzjoni, pp. 82 - 83, u 89; Abela, l-istess kwotazzjoni, pp. 292 - 293.

51. Dan it-tagħrif u kulma ktibna f'dan il-paragrafu hadniħ mid-"Decreto Provisionale del Vicario, Sede Vacante, Canciur circa la Parochia del Borgo, che si faccia nella Nunciata, dandovi la Chiesa di S. Lorenzo alla Religione Gerosolimitana"; ara Arkivju tal-Katidral ta' Malta, Ms. 32b, Index Documentorum, taħt id-data 8 ta' Nov. 1530, u Ms. 10, pp. 249 - 251; ara wkoll l-istess degriet fir-R.M.L., Ms. 360, pp. 660 - 661. Fl-Arkivju tal-Knisja Kulleggjata ta' S. Lawrenz, il-Birgu, fil-Memorie Raccolte dal Rev. Sac. D. L. Lanzon, Vol. I, not. I, ff. 3 - 4, kien hemm ukoll kopja ta' dan id-dokument; iżda llum il-folji fejn kien hemm dan id-dokument huma neqsin mill-opra ta' Lanzon. Ara R.M.L., Ms. 371, Cenni Istorici Ecclesiastici Maltesi ricavate dalle Memorie Raccolte dal Rev. Sac. D. L. Lanzon, p. 1.

ta' ffit nies u bla permess ta' l-Isqof, L-imsemmi Vigarju Generali, fuq talba ta' l-istess Kappillan, mar il-Birgu flimkien ma' l-Imhalled tal-Kurja Lawrenz Caxaro; meta Canchiur ra li l-maggoranza tan-nies kienet trid li l-Knisja tal-Lunzjata tinghata lill-Kappillan De Guevara, u li dan jamministra fiha s-sagramenti, sejjah lill-Patrijiet, Ljun de Armanino u Gwann Manjuni, u staqsihom b'lema jedd huma kisbu u qeghdin fil-Knisja tal-Lunzjata; dawn ma wegbux ghax dehrilhom li hu ma kienx l-Imhalled li ghandu jaqta' din it-tilwima. Ghaldaqstant il-Vigarju Canchiur, wara li qies kollox, speċjalment li l-Knisja tal-Lunzjata taghmel mal-Parrocċa ta' S. Lawrenz, u fuq kollox hi rieda tal-Parrucċani li l-Lunzjata tinghata lill-Kappillan taghhom, fit-8 ta' Novembru 1530 hareġ degriet proviżorju fejn reġa' ta l-Knisja tal-Lunzjata lill-Kappillan Filippu de Guevara bil-kundizzjoni "li jkunu mhar-sa l-jeddijiet li jista' jkollhom il-Patrijiet." Canchiur ghalq dan id-degriet bl-istqarrija li hu dejjem lest jisma' r-raġunijiet tal-Patrijiet u jaghti haqq lil min jisthoqqlu. Minn dak inhar l-Ordni Ġerosolmitan ha l-Knisja ta' S. Lawrenz biex tkun il-Knisja Kuntwali tal-Kavallieri<sup>52</sup>.

B'hekk il-Kappillan De Guevara beda jamministra s-sagramenti lin-nies tal-Birgu mill-Knisja tal-Lunzjata; jidher li l-Patrijiet baqghu wkoll iwettqu l-hidma taghhom f'din il-Knisja. Nahsbu li d-Dumnikani minnufih gharfu b'kollox lill-Awtorità kompetenti, li ma setghetx tkun hlief il-Kurja Arciveskovili ta' Palermo billi d-Djoċesi ta' Malta kienet tiddependi minnha. Huma kienu jafu li l-Vigarju Generali ta' l-Arcisqof ta' Palermo kien l-Isqof Dumnikan, Bertu de Nasis, li sewwa sew meta hadu pussess tal-Knisja tal-Lunzjata kien gie jaghmel Viżta Pastoral i f'Malta<sup>53</sup>; nahsbu li f'din l-okkażjoni d-Dumnikani qalghu minn ghandu stess il-konferma tal-ghoti tal-Knisja tal-Lunzjata, u minhabba f'hekk huma qiesu li l-Awtorità Kompetenti fit-tilwima li kellhom fuq il-Knisja tal-Lunzjata kienet il-Kurja Arciveskovili ta' Palermo.

52. Ferris, *Descrizione Storica delle Chiese*, p. 266; ara wkoll Bosio, *Istoria della Sacra Religione*, P. III, lib.V, p. 89.

53. Arkivju tal-Katidral, Ms.2, Documenta, *Visita del Vescovo de Nasis*, pp. 219 - 245 u l-paġni ta' wara; Ferris, *Descrizione Storica delle Chiese*, p. 34. L-Isqof Dumnikan, Bertu de Nasis, f'din il-Viżta Pastoral i kien qata' "li l-Kanonku Kunsalvu Canchiur, bhala Vigarju Generali, m'ghandux jiehu l-preċedenza (lill-Kanonni l-oħra) la fil-kor lanqas fil-purċissjoni"; ara l-kwotazzjonijiet imsemmija; ara wkoll P. Galea, O.P., *Melita Dominicana*, Malta 1948, pp. 17 - 19.

Għalkemm ma nafux x'għadda bejn il-Patrijiet Dumnikani u l-Kurja ta' Palermo, u bejn din il-Kurja u l-Kurja ta' Malta fuq it-tilwima msemmija <sup>54</sup>, iżda, ahna ċerti li t-tħaqqiqa li nholqot biċ-ċirkustanzi taż-żmien tal-miġja tal-Kavaliieri, inhallet f'qasir żmien mill-Vigarju Ġenerali, Sede Vacante, Mons. Gakbu de Raficano, suċċessur ta' Kunslavu Canchiur, bil-Privileġġ jew Diploma mahruġ mill-Kurja ta' Malta fil-25 ta' Mejju 1531 fl-atti tan-nutar ta' l-istess Kurja, Pietru d'Armenia, iffirmata mill-Vigarju De Raficano u mill-Imhallet tal-Kurja, Lawrenz Caxaro. Billi dan id-diploma gie aċċettat mill-Kapitlu Provinċjalzju tad-Dumnikani, gie ffirmat mill-Provinċjal Bastjan Constantino, u mid-Definituri tal-Kapitlu, Ferdinandu de Faso, Stiefnu Holonicus, Tumaş Fazellu u Ludoviku de Thesauro <sup>55</sup>. Dan id-diploma fih tliet taqsimiet: fl-ewwel taqsima hemm imfisser kif kienu diġà għaddew tliet snin mindu d-Dumnikani, Indri de Gaudisic Gwann Manjuni u Ljun de Armanino, marru fil-Knisja tal-Lunzjata biex hemm jibnu Kunvent tagħhom fuq talba tan-nies tal-Birgu, approvata minn qabel b'kuntratt mill-Kappillan tal-Birgu u tal-Knisja msemmija, Dun Filippu de Guevara; iżda, ġara li f'dan iż-żmien gie Malta l-Ordni Ġerosolmitan u kellu bżonn il-Knisja ta' S. Lawrenz; għalhekk il-Vigarju Ġenerali Canchiur ta lura l-Knisja tal-Lunzjata lill-Kappillan imsemmi <sup>56</sup>; fit-tieni taqsima hemm kif il-Patrijiet Dumnikani u l-Kappillan ta' S. Lawrenz xtaqu jwettqu r-rieda tajba u l-imhabba tan-nies tal-Birgu; għaldaqstant il-Kappillan De Guevara ried li l-Knisja tal-Lunzjata tkun tal-Patrijiet, u talab li din ir-rieda tiegħu u tal-poplu tal-Birgu tiġi kkonfermata mid-Dumnikani; fit-tielet taqsima l-Vigarju De Raficano stqarr li laqa' t-talba ġusta tagħhom, għalhekk ikkonferma l-ghoti tal-Knisja tal-Lunzjata lill-Patrijiet ta' l-Ordni tal-Predikaturi. Dan l-ghoti gie aċċettat mid-Dumni-

54. Barra l-Viżti Pastoral, id-dokumenti tal-Kurja ta' Malta jibdw fis-sena 1540; ma nafux jekk hemmx dokumenti fuq din it-tilwima fl-arkivji tal-Kurja u ta' l-Istat ta' Palermo biex infissru l-ghemil tal-Vigarji Ġenerali Canchiur u Raficano, u tal-Kappillan De Guevara.

55. Ara kopja tad-diploma li biha l-Vigarju Ġenerali Gakbu de Raficano reġa' ta lura lid-Dumnikani l-Knisja tal-Lunzjata fil-kwotazzjonijiet li tajna fin-numru 36. Ta' min jinnota li s-sena li fiha ngħata dan id-diploma jew privileġġ trid tiġi 1531; dan jidher sew billi f'dan id-dokument jissemma' l-ghoti lura tal-Knisja tal-Lunzjata lill-Kappillan De Guevara mwettaq f'Novembru 1530 bhala fatt li sar "f'Novembru li għadda", kif ukoll billi fl-istess diploma jingħad li d-Dumnikani kienu diġà ilhom aktar minn tliet snin li marru fil-Birgu u dawn kienu marr 1 fl-4 ta' Frar 1528. Dan jitwettaq ukoll mill-indizzjoni miktuba fuq id-diploma li taqbel ma' Mejju tas-sena 1531 u mhux ma' Mejju 1530.

56. Ara pp. 87 - 88.

kani fil-Kapitlu Provinċjalizju kif jidher mill-firma tal-Provinċjal u ta' l-erba' Definituri tal-Kapitlu 57.

B'hekk ir-relazzjonijiet mill-aħjar bejn id-Dumnikani u l-Kappillan De Guevara, jekk kienu nkisru, reġġu għal li kienu; u dan seta', bl-akbar ftehim mal-Patrijiet, jamministra s-sagramenti lill-parroċċani tiegħu mill-Knisja tal-Lunzjata. Dan il-ftehim kien ta' siwi għal kulhadd, b'mod partikulari għall-Kappillan li sab għajjnuna sħiħa mill-Patrijiet fix-xogħol tal-Parroċċa li mal-miġja ta' l-Ordni Ġerosolmitan kien żdied gmielu. Minhabba f'hekk il-Patrijiet Dumnikani fil-Birgu żdiedu wkoll; fis-sena 1532 fid-Dar Formali tal-Lunzjata kien hemm dawn il-Patrijiet: Ljun de Armanino, Vigarju tad-Dar, Nikol Bonavia, Gwann Manjuni, Pietru Pisano (il-kbir), Mikiel de Armanino u Pietru Pisano (iż-żgħir) 58. Naħsbu li f'din is-sena jew ftit xhur qabel twaqqfet fil-Knisja tal-Lunzjata l-għaqda tal-"Fratelli tal-Lunzjata" 59.

Il-Kappillan ta' S. Lawrenz, Dun Filippu de Guevara miet fl-1532; fl-istess sena lahaq minflok Dun Anton de Mangione, Kanonku tal-Katidral ta' Malta 60. Jista' jkun li dan it-tibdil nissel fil-Patrijiet, fil-Fratelli tal-Lunzjata u n-nies tal-Birgu biżgħa iehor fuq it-tilwima li dawn kellhom fl-imghoddi fuq il-Knisja tal-Lunzjata; forsi minhabba f'hekk dawn, fit-18 ta' Novembru 1532, iltaqgħu fil-Knisja msemmija biex iġeddu u jikkonfermaw l-ghoti u l-aċċettazzjoni tal-Knisja b'atti publiċi tan-nutar Dun Gorg Buttigieg 61.

Il-Kappillan gdid De Mangione, bhal Kappillan ta' qablu, inqeda bil-Knisja tal-Patrijiet biex fiha jamministra s-sagramenti lill-parruċċani tiegħu. Hu mhux biss għaraf iżomm relazzjonijiet

57. Ara l-kopja tad-diploma ta' l-ghoti lura tal-Knisja tal-Lunzjata lid-Dumnikani mill-Vigarju Generali De Raficano fil-kwotazzjonijiet indikati fin-numru 36. L-għemil tal-Kappillan De Guevara u tan-nies tal-Birgu mfisser f'dan id-diploma ma jaqbel xejn ma l-għemil tagħhom mfisser fid-diploma li bih il-Vigarju Generali Canchur reġa' ta lura l-Knisja tal-Lunzjata lill-Kappillan imsemmi. Jiġghobbna li ma sibniex dokumenti biex inthollu din id-diffikultà.

58. Dan nafuh mill-konferma tal-ghoti tal-Knisja tal-Lunzjata lid-Dumnikani min-nies tal-Birgu magħmula fl-atti tat-18 ta' Novembru 1532 tan-nutar Dun Gorg Buttigieg; ara l-kwotazzjonijiet ta' dan id-dokument indikati fin-numru 36.

59. Kieku l-għaqda tal-Fratelli tal-Lunzjata kienet ilha mwaqqfa qabel is-sena 1532, din ma kienix fissemma' biss fil-konferma tal-ghoti tal-Knisja tal-Lunzjata lid-Dumnikani magħmula f'din is-sena, imma kienet fissemma' wkoll fid-dokumenti l-oħra kkwotati fin-numru 36.

60. Ferris, *Descrizione Storica delle Chiese*, p. 275.

61. Ara kopja ta' din il-konferma fil-kwotazzjonijiet indikati fin-numru 36.

ŻJIDIET : IL-KNISJA U L-KUNVENT TAL-LUNZJATA FIL-BIRGU 91

mill-aħjar mal-Patrijiet, imma kien benefattur tagħhom ukoll <sup>62</sup>. B'hekk id-Dumnikani, bis-saħha tan-nies tal-Birgu speċjalment tal-Fratelli tal-Lunzjata, f'qasir żmien kważi lestew sehem mill-ewwel Kunvent <sup>63</sup> biex iġhammru tnaħ-il Reliġjuż halli jkun jista' jitwaqqaf Kunvent Formali. B'wirja ta' qima lejhom il-General ta' l-Ordni Dumnikan affilja, fi-20 ta' Frar 1535 lill-Fratelli tal-Lunzjata, kemm irġiel kemm nisa, u fit-23 ta' Ġunju ta' l-istess sena lill-Kappillan Dun Anton de Mangione, għall-benefiċċi ta' l-Ordni <sup>64</sup>.

Id-Dar Formali tal-Lunzjata tad-Dumnikani, il-Birgu, sa l-1 ta' Marzu 1535, kienet ghadha ma twaqqfetx f'Kunvent Formali billi f'din id-data l-General ta' l-Ordni hatar lil P. Mark Mule biex ikun Vigarju tal-post <sup>65</sup>; iżda l-erezzjoni kanonka ta' dan il-Kunvent sehhet qabel l-14 ta' April 1537, billi nafu li f'din s-sena P. Paskal de Barletta kien Pirjol tal-Birgu <sup>66</sup>. Hu wisq probabbli li t-twaqqif ta' dan il-Kunvent Formali sar fis-sena 1536 meta jidher li saret l-istituzzjoni ta' l-ewwel Pirjol, P. Paskal Barletta <sup>67</sup>. Li dan gie stitwit u mhux magħżul mill-Patrijiet m'għandna l-ebda dubju meta nafu li dan la kien Malti lanqas kien Malta qabel lahaq Pirjol. F'eħmitna li De Barletta kien l-ewwel Pirjol tissejjes mill-fatt li mit-tfittxija li għamilna jidhrilna li dan kien

62. Ir-relazzjonijiet tajba bejn il-Kappillan Dun Anton de Mangione u l-Patrijiet Dumnikani thassru bit-tilwima li nqalgħet bejniethom fuq il-Knisja benefiċjali ta' S. Mark; ara Żjidiyet "Il-Knisja ta' S. Mark thalliet lid-Dumnikani", pp. 79 - 84.

63. Mill-kitba li kien hemm f'nofs it-taraġ tad-dormitorju tal-Kunvent tal-Lunzjata jidher li l-Kunvent tlesta għal kollox fis-sena 1546; ara Azzoppardo, *Descrittione* Vol. II, P.II, f.4.

64. "Recepta est societas B. M. Annuntiatæ suburbii maris Malthæ tam presentis temporis quam futuræ utriusque sexus ad beneficia ordinis propter largitionem nostro ordini conventus illius terræ", Arch. Gen. O.P., IV. 24, f. 55; "Dominus Antonius Mangiona de Malta cappellanus ecclesie S. Laurentii Burgi Maltæ pro beneficiis religioni exhibitis recipitur in filium religionis et ordinatur quod recipiatur in conventibus ordinis et humane tractetur, presertim in conventibus Maltæ et loco Annuntiatæ Burgi Maltæ prout illi commodum et opportunum fuerit ac recipitur ad beneficia ordinis in vita et in morte"; ara l-istess kwotazzjoni f. 172.

65. "Fr. Marcus Mule de Malta factus est sub precepto vicarius loci S. Mariæ Annuntiatæ suburbii Maltæ cum auctoritate in spiritalibus et temporalibus, quam prior habet secundum constitutiones nostras in conventu suo, et quilibet alius vicarius est absolutus"; Arch. Gen. O.P., IV. 24, f. 55v.

66. "Il Padre Predicatore Fra Pasquale di Barletta Priore nel Borgo, e Vicario delli due conventi in Malta a tempo del P. Maestro Provinciale Fra Stefano Bulano nel 1537", Azzoppardo, *Descrittione* I, f. 184; ara wkoll f. 6.

67. Skond il-liġijiet Dumnikani meta jitwaqqaf Kunvent Formali l-ewwel Pirjol ikun istitwit u mhux magħżul.

l-ewwel Vigarju Provinċjali **ghaż-żewġ Kunventi f'Malta** <sup>68</sup>. L-imsemmi Pirjol kien diġà spiċċa s-sentejn ta' l-uffiċċju tiegħu fit-28 ta' Novembru 1538, billi f'din id-data nafu li kien Pirjol tal-Birgu P. Gwann Manjuni <sup>69</sup>; iżda ma setax ikun li kien ilu hafna li spiċċa billi l-imsemmi Manjuni fl-istess sena 1538 kien Pirjol fil-Kunvent tar-Rabat <sup>70</sup>. B'hekk nistgħu nġhidu li P. Paskal de Barletta gie stitwit bhala l-ewwel Pirjol fis-sena 1536, u fl-istess sena sehh it-twaqqif tat-tieni Kunvent Formali tad-Dumnikani f'Malta, li kien u għadu magħruf bl-isem: Il-Kunvent tal-Lunzjata.



68. Ara kwotazzjoni 66.

69. Azzoppardo, *Descrittione* II, P.II, f.24; Arkivju tal-Kunvent tal-Lunzjata, il-Birgu, Vol. F., f. 196r - 197v.

70. Azzoppardo, *Descrittione* I, f. 183.

## BIBLIOGRAFIA

### 1. Manuskritti

*Il-Belt, Arkivju tal-Kunvent tal-Portu Salvu:*

- Azzoppardo, F.M.,O.P., Giuliana del Venerabile Convento dell'Ordine dei Predicatori e della Chiesa Parrocchiale sotto titolo di Santa Maria di Porto Salvo sito nella Valletta dell'Isola di Malta; il-Werrej biss.
- Reg. Vestiario 1646 - 1688.

*Il-Belt, Arkivju tal-Kurja Provincjalizja O.P.:*

- Callus, Ugo, O.P., Irradiazione Domenicana alla Vittoriosa attraverso quattro Secoli 1528 - 1942.

*Il-Belt, Biblijoteka Rjali ta' Malta:*

- Ms. Universitatis Notabilis 1450 - 1498, n.11.
- Ms. 4, Stromatum Melitensium lib. XVI collecta a Rev. Ignatio Mifsud.
- Ms. 360, Miscellanea di Documenti.
- Ms. 371, Cenni Istorici Ecclesiastici Maltesi ricavati dalle Memorie Raccolte dal Rev. Sac. D. L. Lanzon.
- Ms. 635, Miscellanea di Documenti.
- Ms. 643, Visitatio Apostolica Duzzinae 1575.
- Ms. 1369, Notizie dei Vicarii Generali della Diocesi di Malta... 1392 - 1728.

*Il-Birgu, Arkivju tal-Kunvent tal-Lunzjata:*

- Exito del Vestiario 1658 - 1696.
- Vol. F, Giuliana del Venerabile Convento dell'Ordine dei Predicatori sotto titolo della SS.ma Annunciata eretto nella Vittoriosa dell'Isola di Malta parte scritta e parte raccolta dal P.F.M. Azzoppardo, O.P.
- Vol. G, Miscellanea di Documenti.

*Ir-Rabat, Arkivju tal-Konvent ta' S. Marija tal-Għar:*

- Azzoppardo, F.M., O.P., Descrizione delli tre Conventi che l'Ordine dei Predicatori tiene nell'Isola di Malta, Vol.I P.I, u Vol.II, PP.II u III.
- Frammenti della Giuliana Antica.
- Fsadni, M., O.P., Id-Dumnikani tar-Rabat huma eżenti mill-hlas tal-Quarta Funeraria.
- Giuliana Antica, Parte I u Parte II.
- Introito Spirituale 1675 - 1783.
- Liber Consiliorum 1629 - 1642.
- Liber Consiliorum 1643 - 1690.
- Libro delli Protocolli ovvero Entrate Temporali del Ven. Convento di S. Maria della Grotta della Notabile, 1635 - 1689.
- Liber in quo scribantur receptiones et Professiones Novitiorum Simplicium 1660 - 1680.
- Reg. D. 32: Esito Ordinario 1591 - 1614, Esito Straordinario e Speciale 1591 - 1614, Fabbrica 1595 - 1613.
- Reg. D. 31: Esito Ordinario 1617 - 1663, codice inverso, Esito della Fabbrica 1615 - 1662.
- Reg. D. 38, Esito Straordinario 1681 - 1698.
- Reg. J.27, Introito Temporale 1572 - 1611.
- Reg. Vestiario 1664 - 1738.
- Zammit, V.M., O.P., Delle Notizie raccolte da diverse scritture, dagli Consigli antichi e moderni, e dall'Azzoppardo ed altre cose miscellanee scritte per commodità dei Religiosi Alunni di questo Venerabile e Regio Convento di S. Maria della Grotta, 1757. Libro Primo <sup>1)</sup>.
- Zammit, V.M., O.P., Giuliana e Compendiosa Istoria del Venerabile Convento di S. Maria della Grotta dell'Ordine dei Predicatori, Parte I 1466 - 1699, u Parte II 1700 - 1796.
- Diversi Pergameni: Il-Privileggi jew Diplomi originali tal-ghoti tar-raba' lid-Dumnikani fis-snin 1466 u 1480 mill-Isqfijiet ta' Malta Anton d'Alagona u Gwann Paternò; id-Diploma originali tal-ghoti tar-raba' lid-Dumnikani fis-sena 1512 mir-Re ta' Spanja, Ferdinandu; u diversi kopji legali ta' Bulli Appostolici maghmula fuq talba ta' P. Pietru Zurki, O.P.

1. Li dan il-Ms. kitbu V. M. Zammit, D.P., nafuh mill-Giuliana tieghu, P.II, f. 194.



*L-Imdina, Arkivju tal-Katidral:*

- Ms. 2, Documenta Serie A, T.II.
- Ms. 3, Documenta Serie A, T.III.
- Ms. 10, Documenta Serie A, T.X.
- Ms. 32a, Index Documentorum (imperf.), T.I.
- Ms. 32b, Index Documentorum (imperf.), T.II.

*Ruma, Arkivju Gen. ta' l-Ordni tal-Predikaturi:*

- IV. 3: Reg. Leonardi de Mansuetis, 1474 - 78, ff. 96, 103v, 104v u 136v.
- IV. 9: Reg. Joachimi Turriani, 1487 - 91, ff. 136v, 137v, 139v u 140v.
- IV. 10: Reg. Joachimi Turriani, 1491 - 94, f. 141v.
- IV. 11: Reg. Joachimi Turriani, 1494 - 96, f. 105.
- IV. 13: Reg. Joachimi Turriani, 1500, ff. 88, 89v u 90.
- IV. 20: Reg. Francisci Silvestri Ferrariensis, 1523 - 28, f. 88.
- IV. 24: Reg. Vic. et Proc. Gen., 1532 - 38, ff. 51, 53, 54, 55, 55v, 57v u 172.
- IV. 116: Reg. Joannis Baptistae de Marinis, 1657 - 70, f. 50.
- IV. 163: Reg. Antonini de Monroy, 1677 - 86, f. 47.
- IV. Lib. F, pp.860 - 867: De Conventibus Ordinis Praedicatorum in Insula Melitensi.

**2. Kotba u Rivisti**

- Abela, G. F., Della Descrizione di Malta Isola nel mare Siciliano con le sue antichità ed altre notizie, Malta 1647.
- Abela, G. F., — Ciantar, G. A., Malta Illustrata ovvero Descrizione di Malta Isola nel mare Siciliano e Adriatico con le sue antichità ed altre notizie, Vol. I (Malta 1772), Vol. II (Malta 1780).
- Armellini, M., Gli antichi cimiteri cristiani di Roma e d'Italia, Roma 1893.
- Bosio, G., Dell'Istoria della Sacra Religione ed Illustrissima Militia di S. Giovanni Gerosolimitano, P. III (Roma 1602).
- Bullarium Ordinis FF. Praedicatorum, T. III (Romae 1731).
- Callus, D. M., O.P., I Domenicani in Malta, 2 ed., Malta 1921.

- Giaimo Vescovo di Malta, Archivum Melitense, Vol. III (1918), pp. 104 - 107.
- Quattro Secoli e Dieci Lustrì di Vita Domenicana in Malta 1466 - 1916, Archivum Melitense, Vol. IV (1921), pp. 131 - 153.
- Ffames mija u hamsin sena ta' hajja Dumnikana f'Malta 1466 - 1916, Ir-Rużarju Mqaddes (1916) pp. 249 - 260.
- Caruana, A. A., Ancient pagan tombs and christian cemeteries in the islands of Malta, Malta 1898.
- Ancient Pottery from Ancient pagan tombs and christian cemeteries in the islands of Malta, Malta 1899.
- De Meyer, A., O.P., Registrum Litterarum Fr. Thomae de Vio Caietani O.P. Magistri Ordinis 1508 - 1513, Monumenta Ordinis Fratrum Praedicatorum Historica, Vol. XVII, Romae 1935.
- Coniglione, M. A., O.P., La Provincia Domenicana di Sicilia, Catania 1937.
- Pietro Geremia, O.P., Catania 1952.
- Beato Giovanni Liccio, Palermo 1955.
- Ferris, A., Descrizione Storica delle Chiese di Malta e Gozo. Malta 1866.
- Storia Ecclesiastica di Malta, Malta 1877.
- Forte, S. L., O.P., Prior of Valletta and Vicar of Malta, fl-Archivum Fratrum Praedicatorum XXXIV (1964), pp. 277 - 341.
- The Cardinal-Protector of the Dominican Order, Dissertationes Historicae, fasc. XV, Romae 1959.
- Galea, J., Storja tal-Knisja ta' San Mark u tal-Kunvent ta' l-Agostinjani tar-Rabat, Malta 1957.
- Galea, P., O.P., Sidna Marija tal-Ghar (Il-Crypta, il-Knisja u l-Kunvent), Malta 1949.
- Melita Dominicana, Malta 1948.
- Pre-Dominican Malta, Scientia, Vol. IX (1943), pp. 129 - 132.
- Our Lady of the Grotto, The Teachers' Magazine, Vol III (1945), pp. 442 - 443.
- The Sanctuary of Our Lady of the Grotto, The Teachers' Magazine, Vol. IV (1946), pp. 114 - 116.
- Grech, A. M., O.P., Piccola Risposta al Molto Rev. P. Mro Luigi M. Muscat degli Agostiniani, Malta 1914.

- Lettera Aperta al M.R.P. Mro Luigi Muscat degli Agostiniani, Malta 1914.
- Jameson, Mrs., Sacred and Legendary Art, London 1848.
- Leopardi, E. R., Santa Maria da la Grueta, Scientia, Vol. XXIII (1957), pp. 102 - 108.
- Maggio, A. di, O.P., — Mirone, T., O.P., De Conventibus Sacri Ordinis Fratrum Praed, in Insula Melitensi, Analecta Sacri Ordinis Praedicatorum, Anno III (1895), pp. 292 - 293.
- Mifsud, Mons. A., Recensjoni għall-ktieb ta' L. M. Muscat, O.E.S.A., Antichità e priorità del Convento di S. Agostino della Notabile, Malta 1913, fl-Archivum Melitense, Vol. II nn. 13 - 16 (1912 - 1913), pp. 104 - 105.
- Il Capitolo della nostra Cattedrale, La Diocesi di Malta, Anno I (1917), n.10, pp. 295 - 298, u n.11, pp. 331 - 336.
- La Cattedrale e l'Università, ossia il Comune e la Chiesa in Malta, La Diocesi di Malta, Anno II (1917), n.2 pp. 41 - 44, u n.3, pp. 68 - 72.
- Frammenti Storici Doc. X, Fabbrica del Convento di S. Domenico alla Notabile, La Diocesi di Malta, Anno III (1918), n.3, p.84.
- Frammenti Storici Doc.X B, Pretesa Giuratale a riguardo delle amministrazioni di beni degli enti ecclesiastici, La Diocesi di Malta, Anno III (1918), n.4, p. 100.
- Frammenti Storici Doc. XII, Sulla elezione del Parroco della Cattedrale che non sapeva il maltese A.D. 1481, La Diocesi di Malta, Anno III, nn. 7 - 8 (1918 - 1919), pp. 203 - 205.
- Frammenti Storici Doc. XIV, I Giurati, il Vicario e la fabbrica del coro della Cattedrale, La Diocesi di Malta, Anno III, nn. 9 - 10 (1918 - 1919), p. 254.
- Frammenti Storici Doc. XV, Assistenza prestata dall'Autorità municipale al Diocesano, La Diocesi di Malta, Anno IV nn. 1 - 2 (1919 - 1920), p. 34.
- Muscat, L.M., O.F.S.A., Antichità e priorità del Convento di S. Agostino nella Notabile, Malta 1913.
- Replica al Molto Rev. P. Alberto M. Grech, S.Th. Lect., dei Predicatori, Malta 1914.

- Nastasi, E., O.P., — Fsadni, M., O.P., *Il-Madonna tal-Ghar*, Malta 1957.
- Pirro, R., — Mongitore, A., *Sicilia Sacra Disquisitionibus et notitiis illustrata*, ed. III, T. II (Panormi 1733).
- Pullicino, Mons. P., *Il nuovo Coro della Chiesa Cattedrale di Malta*, Malta 1877.
- Sant, H., O.P., *Dominican Foundations in Malta*, *The Maltese Rosary*, Vol. 3, n.2 (1952) pp.57-60.
- Vella, A., O.P., *The Tribunal of the Inquisition in Malta* — *Royal University of Malta Historical Studies* (1) - Malta 1964.
- *The University of S. Maria Portus Salutis*, *Journal of the faculty of Arts*, Vol. II, n.2 (1962), pp.164-180.
- *Storja tal-Knisja tal-Lunzjata tal-Birgu*, Malta 1965.
- Zammit, T., *Malta, The Islands and their History*, 2nd. Ed. Malta 1929.
- *Archaeological Discoveries in Malta during the year 1911-1912*, *Archivum Melitense*, Vol. II nn. 13-16 (1912-1913), pp. 68-69.





## **BENEFATTURI**

*L-illustrazzjonijiet f'dan il-ktieb saru bl-ghajjnuna ta':*

B. TAGLIAFERRO & SONS, *Bank Est. 1812*, St. John's Square, Valletta.

GAETAN BORG, *Commission Agent*, Merchants Str., Valletta.

P. CARABOTT, *Music Establishment*, Merchants Str., Valletta.

A. CALAFATO, *Coffee Merchants*, Merchants Str., Valletta.

C. DEBONO, *Rix Photo Studio*, College Str., Rabat.

E. BARTOLI, *Import — Export Merchant*, Inguanez Str., Rabat.

"CONSIGLIO", *Western Radio Service*, High Str., Hamrun.

D. TANTI & CO., *Opticians*, St. John's Square, Valletta.

G. B. MALLIA PULVIRENTI, *Casa Vinicola*, Rabat.

GIUSEPPE CUTAJAR, *Blacksmith*, Kingsway, Valletta.

VIVIAN COMMERCIAL CORPORATION, *Old Bakery Str.*, Valletta.

J. CIANCIO, *Royal Studio*, Old Theatre Str., Valletta.

W. GALEA, *Wholesale Dealer*, Mediatrix Square, Zabbar.

CARMEL MUSCAT, *Artlux*, Kingsway, Valletta.

LOUIS BARTOLI & SONS, *Candle Manufacturers*, Rabat.

I. BONAVIA, *Marble Merchant*, Birkirkara.

A. PISANI, *Electrician & Merchant* High Str., Hamrun.

NANI *Pianc. & Church Organs*, South Str., Valletta.